

# حالم (نمرہ احمد)

تیر ہواں باب:

## ”وقت کے تین سوال“

اس نے خواب میں دیکھا کہ  
سڑک پہ ٹریفک تیز رفتاری سے گزر رہا ہے ...  
زیراکر اسٹک عبور کرتے لوگوں کی دائیں بائیں مڑتی گرونیں ....  
ڈرائیو کرتے لوگوں کے کانوں سے لگے ہینڈز فری اور ان کے ہلتے لب ....  
سڑک کنارے اخبار کھولے بیٹھے معمر لوگ ....  
خواب روز روشن کی طرح واضح تھا ....  
ایسے میں وہ سڑک عبور کرتی ہے  
اور اندر ایک گلی کی طرف مڑ جاتی ہے۔  
پھر تین موڑ مزید مڑتی ہے ....  
گلی آگے جا کے تنگ ہونے لگتی ہے ....  
اس کی دیواریں نیلی اینٹوں کی بنی ہیں ....  
وہ قدم بڑھاتے ہوئے اینٹوں پہ ہاتھ پھیر رہی ہے ....  
کہیں ٹوٹا کالج اس کے پوروں سے ٹکراتا ہے ....  
کہیں کوڑے دان کے کھلے دہانے کے اندر ٹوٹا ہوا گملار کھانظر آتا ہے ....  
اس گیلے میں تین فیر دزی پھول کھلے ہیں ....  
وہاں قطار میں دو واڑے ہیں۔ چھوٹے چھوٹے مکانوں کے ....  
وہ حساب سے ایک کے سامنے رکتی ہے ....  
اور دستک دینے کو ہاتھ بڑھاتی ہے ...



تو دروازہ خود بخود کھلتا چلا جاتا ہے...

وہ اندر قدم رکھتی ہے... نیم تاریک ریلداری میں آگے چلتی جاتی ہے...

جب عقب سے مردانہ آواز آتی ہے....

”شہزادی تاشہ!“

وہ چونک کے کھومتی ہے....

اور یہاں خواب ٹوٹنے سے پہلے اسے دھندلا سا ایک وجود نظر آتا ہے....

بھورے لمبے بالوں والا مرد جس کی دھندلی پرتی آنکھیں نگیںوں کی طرح چمک رہی ہیں....

☆☆=====☆☆

چند لمحے کے لئے قدیم ملاکہ اس شام میں واپس جاتے ہیں جب مراد راجہ کے سامنے بیٹھے غلام فاتح نے وہ بے رنگ، بے ذائقہ مشروب پی کے چابی کی زنجیر کو گردن میں ڈال لیا تھا۔

دونوں آمنے سامنے بیٹھے تھے اور ان کے درمیان میز کے ساتھ ساتھ خاموشی بھی حائل تھی۔ پھر فاتح نے کھٹکھارتے ہوئے اس خاموشی کو توڑا۔

”دروازہ کھولنے کے کتنی دیر بعد چابی ٹوٹے گی؟“

”دروازہ کھلتے ہی یہ ہرگز رتے پٹا بھاری ہوتی جائے گی، یہاں تک کہ تم اس کا بوجھ نہیں اٹھا سکو گے۔ اور آخر کار تم اس کو گردن سے نوجھیں گے۔“

”قرباً کتنی دیر بعد؟“ اس نے دہرایا۔ ”کتنا وقت ہوگا میرے پاس؟“

”قرباً ایک پوری رات۔ اس سے زیادہ نہیں۔ کیوں؟ تم اس ایک رات میں کیا کرنا چاہتے ہو؟“ مراد نے غور سے اسے دیکھا۔

”ایک رات تو بہت طویل عرصہ ہے راجہ۔ یہاں تو ایک لمحے میں دنیا بدل جاتی ہے۔ زمانہ پلٹ جاتا ہے۔ میں نے کہا نا، تم مجھے نہیں جانتے۔“ اور کرسی وکیل کے وہ اٹھ کھڑا ہوا۔ اس کے تاثرات پھر جیسے ہو رہے تھے۔ ”اور مجھے معلوم ہے کہ میں یہ کیوں کر رہا ہوں۔“

”کیوں کر رہے ہو؟“ مراد راجہ نے گردن اٹھا کے استہزاء سے اسے دیکھا۔

”کیونکہ میں جانتا ہوں کہ ہر جادو کا توڑ ہوتا ہے۔ یادداشت کا کھودینا مستقل نہیں ہوگا۔ اس کا کوئی حل بھی ہوگا۔“

مراد راجہ لمحے بھر کو گنگدہ گیا۔ گردن میں تھوک ننگنے سے گلٹی سی ابھر کے معدوم ہوئی۔



”تمہاری یادداشت واپس نہیں آئے گی غلام فاتح۔“

فاتح جواباً طنز سے مسکرایا۔

”غلط۔ تالیہ کی یادداشت ٹکڑوں کی صورت میں واپس آئی تھی۔ اسے قدیم ملاکہ میں اپنے بچپن کے کچھ حصے یاد ہیں۔ مجھے بھی قدیم ملاکہ میں گزرے یہ چار ماہ یاد آ جائیں گے مگر سوال یہ ہے کہ کیسے؟“

مراد کے ماتھے پہ ہاں پڑے۔

”تم سمجھتے ہو کہ یہ آسان ہے؟“

”وان فاتح نے زندگی میں آسان کام کبھی نہیں کیے کیونکہ وہ سب کر لیتے ہیں۔ تم مجھے بتاؤ وہ کیا مشکل کام ہے جسے میں کروں تو میری یادداشت واپس آ جائے گی؟“

راجہ چند لمحے لب بھنپے اسے گھورتا رہا۔ ”میں تمہیں کبھی نہیں بتاؤں گا۔“

”تمہارے بارے میں تاریخ کی کتابوں میں ایک حکایت پڑھی تھی میں نے۔“ فاتح نے ہتھیلیاں میز پر رکھیں اور جھک کے اس کی آنکھوں میں جھانکا۔ ”ایک لڑائی کے دوران تمہارے مد مقابل شخص کا تلوار والا ہاتھ کٹ گیا۔ ہاتھ بھی گیا اور تلوار بھی۔ تو تم نے اپنی تلوار پھینک دی اور اپنا ایک ہاتھ کمر کے پیچھے کر کے نہتے وہ لڑائی لڑی اور اسے مار گرایا۔ یہ غیرت مند مردوں کا طریقہ ہوتا ہے راجہ۔ وہ مقابلے برابری کی سطح پہ کرتے ہیں۔ مجھے نہتا کر کے ہرانے میں کیا مزا ہے؟“ وہ غور سے اس کی آنکھوں میں دیکھ رہا تھا۔ ”یا شاید تمہیں ڈر ہے کہ میں کامیاب ہو جاؤں گا؟“

”تم کچھ بھی کر لو۔ میری بیٹی میرے پاس واپس ضرور آئے گی۔“

وہ تیزی سے بولا ”پھر خاموش ہو گیا۔“

”تم کہہ کے تو دیکھو۔“

مراد راجہ چند لمحے اس کی آنکھوں کی ہٹ دھرمی دیکھتا رہا پھر گہری سانس بھری۔

”ہم شکار باز صدیوں سے چلے آ رہے ہیں۔ ہم زمانوں کے مسافر ہیں۔ وقت میں سفر کرتے ہیں۔ ہر زمانے میں شکار بازوں کا ایک راہبر ہوتا ہے۔ ان کا سربراہ۔ تمہاری یادیں اگر کوئی لوٹا سکتا ہے تو وہ وہی ہے۔“

”اور وہ کون ہے؟“

”وہی جو تمہارے سامنے بیٹھا ہے اور وہ تمہیں کبھی تمہاری یادیں نہیں لوٹائے گا۔“ وہ ٹھنڈے سے تنفر سے بولا۔ ”لیکن شاید تمہاری دنیا

کا شکار باز تم پہ رحم کھالے۔“

”ہماری دنیا کا شکار باز!“ وہ چونکا۔ کندھے ڈھیلے پڑ گئے۔ آہستہ سے سیدھا ہوا۔ ”تو شکار باز ختم نہیں ہوں گے۔ وہ نسل در نسل اپنے علم



کو منتقل کرتے جائیں گے اور ہرزمانے میں موجود رہیں گے۔“

”ہم زلمے کے مسافر ہیں۔ ہم کبھی ختم نہیں ہوں گے۔“ وہ تقاضے سے مسکرایا۔ ”تمہارے پاس ایک رات ہوگی، وان فاتح۔ تمہیں اپنی دنیا کے شکار باز راہبر سے ملنا ہوگا۔ وہ تم سے تین سوال پوچھے گا۔ اگر تم ان کا جواب دے سکو تو تمہارے لئے امید نکل سکتی ہے۔“

”کیسے سوال؟“

مراد راجہ نے لباس شانوں سے جھٹکا اور اٹھ کھڑا ہوا۔ ہاتھ کمر پہ باندھ لئے۔ ”معلوم نہیں۔ ہرزمانے کے اصول اور سوال مختلف ہوتے ہیں۔ وقت کا چکر مکمل ہونے پہ جب بھی چابی تحلیل ہوتی ہے، وہ شکار باز راہبر کے پاس چلی جاتی ہے۔ تالیہ جب بچپن میں تمہاری دنیا میں گئی تھی تو وقت کا چکر مکمل نہیں ہوا تھا اس لئے وہ چابی ٹوٹ گئی اور کئی برس تحلیل نہ ہوئی۔ تم نے میری دنیا میں آتے وقت ہر واڑہ کھول ڈالا جس سے چابی تحلیل ہوتے ہی میرے پاس تو آگئی لیکن وہ ناکارہ ہو چکی تھی کیونکہ تم نے وقت کا چکر خراب کر دیا ہے۔“

وہ سانس لینے کو رکھا۔ فاتح مخمور سے اس کو دیکھ رہا تھا۔

”اب جو چابی میں تمہیں دے رہا ہوں یہ تحلیل ہوتے ہی تمہارے زلمے کے پاس چلی جائے گی۔ اس چابی میں تمہاری یادیں قید ہوں گی۔ اگر تم اس راہبر کو ڈھونڈنا چاہتے ہو تو تمہیں چابی اس کا راستہ خود دکھائے گی۔ اب میں نے تمہیں سب بتا دیا ہے۔ اب ہم اس مقابلے میں برابر ہیں۔ اب تمہاری یادداشت واپس آئے یا نہ آئے، میری بیٹی واپس ضرور آئے گی۔“

”دیکھتے ہیں۔“ وہ سر دلیجے میں بولا تھا۔

☆☆=====☆☆

سولہ جولائی کی رات تالیہ اور ایڈم کے ایل کے لیے نکل پڑے تو وہ پولیس اسٹیشن چلا آیا۔ اپنا بیان ریکارڈ کروایا مگر یہاں سے وہ گھر نہیں گیا۔ اس نے گردن میں پڑی چابی کو ہاتھ میں اٹھا کے دیکھا۔

”مجھے اپنے وقت کے شکار باز سے ملنا ہے۔ مجھے اس کے پاس لے چلو۔“

چابی سے سنہری سا پنکھ نکلا اور فضا میں اڑنے لگا۔ فاتح نے گاڑی وہیں چھوڑی اور اس سنہری پنکھ کے پیچھے قدم بہ قدم چلنے لگا۔ اس پنکھ کو اس کے سوا کوئی نہیں دیکھ سکتا تھا۔ وہ ہوا میں تیرتا پر صرف فاتح کو راستہ دکھانے کے لیے تھا۔

وہ کتنی ہی دیرویران سڑکوں پہ چلتا رہا۔ چابی ہر گزرتے پل کے ساتھ بھاری ہوتی جا رہی تھی مگر وہ اس وزن کو برداشت کیے ہوئے تھا۔

پنکھا اڑتا چلا جا رہا تھا۔

ملا کہ کے ایک گنجان آباد علاقے میں وہ اس کو کھینچ لایا۔ وہاں قطار میں ایک منزلہ گھر بنے تھے جن کی مخروطی چھتیں تھیں اور دیواریں سرمئی نیلی اینٹوں کی بنی گئی تھیں۔ وہ درمیانے درجے کا علاقہ لگتا تھا۔ اور رات کے اس وقت سنان پڑا تھا۔

پنکھا ایک ہر واڑے کے ڈور میٹ پہ جاگرا اور ہوا میں تحلیل ہو گیا۔ منزل آچکی تھی۔



وان فاتح نے تھیلی سے دستک دی۔ پھر گھنٹی بجائی۔

وفاقد موم کی چاپ سنائی دی اور پھر کسی نے دروازے کے پیچھے سے سوال کیا۔ ”کون؟“

”وقت کا مسافر ہوں اور اپنی یادیں واپس مانگنے آیا ہوں۔“

دوسری طرف خاموشی چھا گئی۔ پھر آہستہ سے دروازہ کھلا۔ وان فاتح نے چہرہ اٹھایا تو اپنے سامنے چوکھٹ پہ ایک ادھیڑ عمر آدمی کو کھڑے پایا۔ اس نے کرتے پا جامے کے اوپر ناف کے گرد کپڑا باندھ رکھا تھا اور سر پہ جناح کیپ جیسی ٹوپی تھی۔ تھوڑی پہ ذرہ ذرہ سی داڑھی بھی تھی۔ آنکھیں چند صیاء کے فاتح کو دیکھا اور مسکرایا۔

”خوش آمدید۔“ پھر راستہ چھوڑ دیا۔

اس نے جوتے چوکھٹ پہ اتارے اور اندر داخل ہوا۔ وہ آدمی آگے بڑھتا گیا۔ صاف ستھری چھوٹی سی راہداری عبور کر کے ایک دیوان خانے میں اسے لے آیا جہاں فرشی نشست چھٹی تھی۔ دیوار پہ فیلف بنے تھے جن کے خانوں میں کانچ کی بہت سی بوتلیں رکھی تھیں۔ اگر بتی اور خوشبودار موم بتیوں نے فضا کو معطر کر رکھا تھا۔

وہ دونوں آمنے سامنے چٹائی پہ دوڑا نوہو کے بیٹھ گئے تو اس آدمی نے فور سے فاتح کو دیکھا۔

”وقت کے مسافر ہو؟“

”اپنی خوشی سے نہیں گیا تھا۔“ وہ سنجیدگی سے بولا۔ ”غلطی سے دروازہ پار کیا تھا۔ صبح اس چابی کے تحلیل ہوتے ہی قدیم ملاکہ میں گزرے پٹ بھول جاؤں گا۔“

”یاد رکھنے کی ضرورت ہی کیا ہے؟“ وہ نرمی سے مسکرایا۔

”میں فرار ہونے والوں میں سے نہیں ہوں۔ جو کیا ہے اس کو یاد رکھ کے اس کا سامنا کرنے والوں میں سے ہوں۔ مجھے بتائیے میں کیا کروں جو اس جادو کا توڑ ہو سکے اور صبح میری یادداشت نہ کھوئے۔“

اس آدمی کی چھوٹی چھوٹی آنکھیں فاتح کی گردن میں پڑی زنجیر پہ جمی تھیں۔

”یادداشت تو کھو جائے گی لیکن ایک صورت ہے اس کے واپس آنے کی۔“

”بتائیے۔“ وہ تھل سے بولا۔ گردن میں پڑی زنجیر بھاری ہو رہی تھی۔

”اگر تم وقت کے تین سوالوں کا جواب پالو تو تمہاری یادیں وقت تمہیں خود لوٹا دے گا۔“

”پوچھیے۔ وہ تین سوال کیا ہیں۔“

شکار باز کی نظریں زنجیر سے اٹھ کے اس کے چہرے تک جا رکیں۔

”تو پھر بتاؤ۔ کوئی کام شروع کرنے کے لئے سب سے اہم وقت کون سا ہوتا ہے؟ انسان کی زندگی کا سب سے اہم کام کون سا ہوتا ہے؟



اور انسان کی زندگی میں سب سے اہم شخص کون ہونا چاہیے؟“

چند ثانیے کے لئے اس دیوان خانے میں خاموشی چھا گئی۔ وہ دونوں ایک دوسرے کو دیکھتے رہے۔ دونوں نے پلک تک نہ جھپکی۔

”اور اگر میں کہوں کہ مجھے ان تینوں سوالوں کے جواب معلوم ہیں تو؟“

”تو میں یہ کہوں گا کہ اکثر کوہوتے ہیں، لیکن ان کا جواب ’دینا‘ کافی نہیں ہے۔ تمہیں ان کا جواب ”پانا“ پڑے گا۔ کل جب تمہاری یادداشت کھوجائے گی تو تمہارا امتحان شروع ہوگا۔ جس دن تم ان جوابات کا دل کے اطمینان سے اقرار کر لو گے تو وقت تمہیں تمہاری یادداشت لوٹا دے گا۔ لیکن ایک شرط ہے۔“

”کہیے۔“ وہ بدقت بولا۔ چابی بھاری ہو رہی تھی۔ شاید وہ دہکنے بھی لگی تھی کیونکہ اسے گردن پر گر مائش محسوس ہو رہی تھی۔

”تم کسی سے بالواسطہ مدد نہیں مانگ سکتے۔ تم اپنے لئے کوئی تحریر یا اشارہ چھوڑ کے نہیں جاسکتے۔ تم اس امتحان میں نقل کر کے کامیاب نہیں ہو سکتے۔ تم ان سوالوں کے بارے میں کسی کو بالواسطہ کچھ نہیں بتا سکتے ورنہ تم کامیاب نہیں ہو گے۔ تمہیں ان کا جواب فطری طریقے سے خود حاصل کرنا ہوگا۔“

”اگر کوئی اپنے طور پر میری مدد کرنا چاہے تو؟“

”تم ان تین سوالوں کے بارے میں کسی کو بتاؤ سکتے ہو لیکن ان سے مدد نہیں مانگ سکتے۔ اس کے علاوہ جو کہو اس کے لئے تم آزاد ہو۔ کوئی خود سے تمہارے مدد کرے وہ اس کے لئے آزاد ہے۔“

ادھیڑ عمر آدمی دھیرے دھیرے کہہ رہا تھا۔

”یہ سوال تم سے کل کے بعد اگر کوئی زبانی کلامی پوچھ بھی لے تو بھی ان کا جواب ’دینا‘ نہ کار نہیں۔ تمہیں اپنے عمل سے ان کا جواب خود کو دینا ہوگا جس دن تمہاری زندگی میں یہ جوابات شامل ہو جائیں گے تمہاری یادوں میں تمہیں لوٹا دوں گا۔“

رات چمکتی جا رہی تھی اور شکار باز کی آواز دھیمی ہوتی جا رہی تھی۔ وہ بڑھتے ہوئے بوجھ کے ساتھ سن رہا تھا۔

”یعنی میں اسے نہیں چھوڑ سکتا۔“

”شہزادی تاشہ کو؟ برگز نہیں۔ اگر تم نے اسے چھوڑ دیا تو آخری سوال کا جواب کیسے ڈھونڈ پاؤ گے۔“

”آپ اس کو جانتے ہیں؟“ فاتح نے ابرو اٹھائی۔ پراسرار آدمی مسکرایا اور حیلہ کی طرف اشارہ کیا جہاں کانچ کی ننھی صراحیاں رکھی تھیں۔

”ان میں سے تیسرے نمبر والی میں تالیہ کی یادداشتیں ہیں۔ اس کو ایک سوال کا جواب مل گیا تھا اس لیے کچھ یادوں واپس چلی گئیں۔ تم دیکھ سکتے ہو کہ یہ بھری ہوئی نہیں ہے۔ اور وہ جو خالی صراحی ہے وہ تمہاری ہے۔ صبح یہ بھر جائے گی۔“

فاتح نے کنپٹی کو چھوا۔ چابی کا وزن بڑھتا جا رہا تھا۔



”اگر اسے میرے ساتھ رہنا ہے تو اسے ایک بات کا علم ہونا ضروری ہے۔“ فاتح نے قرعہ میز پر دھرا قلم کاغذ اٹھایا اور صفحے پہ چند ہندسے گھسیٹے۔

”وہ میرے قدموں کے نشانات کا پیچھا کرتے یہاں ضرور آئے گی۔ جب وہ آئے تو اس کو یہ ہندسے دے دیجئے گا۔“ صفحہ پھاڑ کے اس کی طرف بڑھایا۔ شکار ہاز نے اس کاغذ کو تہہ کیا اور جیب میں رکھا۔

”درست وقت اور درست جگہ پہنچاؤں گا۔ اب تمہیں جانا چاہیے۔“

وان فاتح نے کلائی پہ بندھی گھڑی دیکھی اور اٹھ کھڑا ہوا۔ ”مجھے واقعی جانا چاہیے ایک ادھوری ای میل کو مکمل کرنا ہے مجھے۔“ واپسی کا راستہ طویل تھا مگر جلدی کٹ گیا۔ جیب میں کچھ سکے تھے جن سے اس نے رک کے ایک فون بوتھ سے عثمان کو کال کی اور ایک رقم ایڈم کے اکاؤنٹ میں ڈلوانے کو کہا۔ ساتھ ہی اپنے لیے نئے موبائل کا بندوبست کرنے کا حکم دیا۔

واپس گھر آ کے اس نے ای میل کی آخری سطور مٹائیں اور اسے دوبارہ سے لکھا۔ پھر ایڈم کو ایک ای میل الگ سے لکھی۔ وہ چاہتا تھا کہ تالیہ کو ان پیسوں سے ایڈم چائلڈس اور کوکوپھل بھیجا کرے۔

وہ سب کچھ بھول بھی جائے تو بھی تالیہ نہ بھولے کہ وہ دونوں ابھی تک مکمل طور پہ وقت کی غلامی سے آزاد نہیں ہوئے تھے۔

☆☆=====☆☆

واپس حالیہ دن میں آتے ہیں۔

وان فاتح کے آفس کے باہر سیکرٹری کا کیمین تھا۔ اس کے آگے چھوٹا سالاؤنچ بنا تھا۔ لائونچ کے صوفے پہ براجمان تالیہ اس کیمین کے ساتھ کھڑے سرگوشیوں میں بات کرتے عثمان (سیکرٹری) اور عبداللہ (ہاؤس مین) کو صاف دیکھ سکتی تھی۔

عثمان اب دونوں ہاتھ اٹھا کے تسلی دینے والے انداز میں اسے کچھ سمجھا رہا تھا۔ عبداللہ کا چہرہ بچھ گیا۔ سر اثبات میں ہلایا۔ شکوہ کناں انداز میں تالیہ کی طرف دیکھ کے کچھ کہہ بھی ڈالا۔ عثمان اس کے کندھے کو تھپکتا مڑاٹائی کی ناٹ درست کی اور چہرے پہ مسکراہٹ سجائے تالیہ کی طرف آیا۔

”چہ تالیہ۔“ خوش آمدی انداز میں کہتا اس کے قریب صوفے پہ بیٹھا۔

وہ ناگنگ پہ ناگنگ جمائے بیٹھی ماقدا انہ انداز میں اسے دیکھے گئی۔

”کیا مجھے جاب دینے سے انکار کر دیا ہے فاتح صاحب نے؟“

”نہیں نہیں... اصل میں... ابھی کوئی دیکھنی خالی نہیں تھی لیکن عبداللہ کچھ دن سے چھٹی مانگ رہا تھا تو کیوں نا کچھ دن آپ عبداللہ کی جگہ پہ کام کر لیں۔“

تالیہ نے ناگنگ دوسری ناگنگ سے ہٹائی اور سیدھی ہوئی۔ تاثرات بدلے۔ ”ہاؤس وومن کی جاب؟“



”بس کچھ دن کے لئے... عبداللہ جیسے ہی واپس...“

”عبداللہ ابھی تو چھٹی سے واپس آیا تھا۔ غالباً آپ اس کو چند دن کے لئے چھٹی پہنچ رہے ہیں کیونکہ باس کو لگتا ہے کہ (بند دروازے کو دیکھا) چھتالیہ چند دن سے زیادہ نہیں نکلے گی۔“

”ہرگز نہیں، میم...“ عثمان شرمندہ ہوا۔ تالیہ نے ماتھے پہ ہل ڈالے ہنکارا بھرا۔

”نہیں... آپ باس کو جا کے بتائیں کہ تالیہ مراد کو یہ جاب منظور ہے۔ کب سے کام شروع کروں؟“ ایک دم طنزاً مسکرا کے بولی۔

عثمان کو شاید توقع نہ تھی۔ لمحے بھر کو چپ ہو گیا۔ پھر مسکراہٹ لبوں پہ واپس لے آیا۔

”کل سے۔ آج آپ پورا دن خود کو ڈینی طور پہ تیار کر لیں۔“

وہ اٹھنے لگا تو وہ بولی۔ ”ویسے مجھے کیا کرنا ہوگا؟ کیا وان فاتح کی حفاظت کرنی ہوگی؟“

”وہ تو ہاڈی گارڈز کا کام ہے۔“ عثمان جھینپ کے بنسا۔ ”یہ ہاڈی وومن کی جاب ہے۔ ہر سیاستدان کے ساتھ ایک سیکرٹری اور چند

گارڈز ہوتے ہی ہیں، مگر ایک پرسنل ایڈ بھی ہوتا ہے جو ہاڈی میں کہلاتا ہے۔ وہ بالکل بھی ہاڈی گارڈ جیسا نہیں ہوتا۔“

”اور اس کا کام کیا ہوتا ہے؟“ وہ گردن اٹھا کے سامنے کھڑے عثمان کو دیکھ کے پوچھ ہی تھی۔

”باس کے کھانے پینے اور کپڑوں کا خیال رکھنا۔ چیزیں پکڑانا، کوٹ پہ داغ لگا ہے تو اسے صاف کرنا۔ ان کی صحت کا خیال رکھنا۔ کام

کی زیادتی باس کو اپنا آپ بھلا دیتی ہے تو آپ ان کو انرجی بارز اور کافی لا کے دیتی رہیں گی۔ وہ کار سے نکلیں تو ان کے ہاتھ سے خالی کپ

لے لیں اور غیرہ وغیرہ۔“

”پندرہویں صدی کے ملاک میں یہ کام غلام لوگ کیا کرتے تھے۔ وان فاتح مجھے غلام بنانا چاہتے ہیں؟“ وہ اداسی سے مسکرائی۔

”نہیں چھ تالیہ۔ یہ جاب بہت قابل بھروسہ لوگوں کو دی جاتی ہے۔“

عثمان کے جانے کے بعد وہ اٹھی اور کرسی پہ خاموش بیٹھے عبداللہ کی طرف آئی۔

”میں امید کرتی ہوں آپ کو مجھ پہ غصہ نہیں آ رہا ہوگا۔ کیونکہ ایسے لگ رہا ہے جیسے میں نے آپ کی جاب لے لی۔“ وہ معذرت خواہانہ

انداز میں بولی تو وہ جلدی سے کھڑا ہوا۔

”ہرگز نہیں، چھ تالیہ۔ مجھے شرمندہ مت کریں۔“ وہ جھینپ گیا۔

”میں آپ کو یقین دلاتی ہوں کہ آپ کو آپ کی جاب واپس مل جائے گی۔ آپ میری طرف سے دل برامت سمجھیں گے۔“

”ایسی کوئی بات نہیں ہے۔ باس کبھی بھی مجھے یوں ضائع نہیں کریں گے میں جانتا ہوں۔ وہ مجھے کہیں اور ایڈ جسٹ کر دیں گے۔“ وہ

خوش دلی سے مسکرا کے بولا تو تالیہ نے بند دروازے کو دیکھا۔

”عبداللہ!“ آواز دھیمی کی۔ ”کیا آپ مجھے میری جاب ڈسکریپشن لکھ کے دے سکتے ہیں؟“



”جے ڈی؟“ عبداللہ نے سوالیہ ابرو اٹھایا۔ تالیہ نے اثبات میں سر ہلایا۔

”فاتح صاحب کو آپ سے بہتر کون جانتا ہوگا۔ اگر آپ مجھے تھوڑا گائیڈ کر دیں کہ میری جاب کے اندر کیا کیا شامل ہے تو میرا کام آسان ہو جائے گا۔“

”آف کورس‘ جے تالیہ۔ میں ابھی لکھ رہا ہوں۔ آپ نہ کہتیں، تب بھی میں پورا چارٹ بنا کے جاتا، تاکہ باس کو پیچھے سے مشکل نہ ہو۔“ اس نے فوراً جیب سے چھوٹی ڈائری نکالی اور قلم کھولا۔ پھر کرسی پر بیٹھا اور جلدی جلدی کاغذ پر الفاظ ٹکھینے لگا۔ ساتھ ہی اسے سمجھاتا بھی جا رہا تھا۔ وہ وہیں کھڑے کھڑے سنے گئی۔

ہاڈی مین کو آفس تک نہ ملتا تھا۔ صرف ایک کرسی ملتی تھی۔ ہونہ۔

”کیا پڑھ رہی ہو؟“ دوپہر میں وہ اپنے گھر کے برآمدے کے زینوں پر بیٹھی عبداللہ کے دیے کاغذات کو پڑھ رہی تھی جب داتن ساتھ آ کے بیٹھی۔ تالیہ چونکی، پھر کاغذ اس کی طرف بڑھا دیے۔

”مجھے وان فاتح نے پرسنل ایڈر کی جاب دے دی ہے۔ یہ میری جے ڈی (جواب ڈسکریشن) ہے۔“ اب وہ سامنے گھاس پہ پھیلی ٹھنڈی دھوپ کو دیکھ رہی تھی۔ داتن نے عینک ناک پہ جمائی اور کاغذات کو الٹ پلٹ کے دیکھا۔

”یہ اس کے آفس کی ادنیٰ ترین جاب ہے۔“

”جانتی ہوں۔“

”جانتی ہو تو قبول کیوں کی؟“ وہ خفا ہوئی۔

”مجھے خزانے سے بہت امید تھی، داتن، مگر خزانہ وہاں نہیں تھا۔ خزانہ کھو چکا ہے۔ اپنا لوٹا ہوا مال میں واپس کر چکی ہوں۔ چند زیورات کے سوا میرے پاس کچھ نہیں ہے۔ میں وان فاتح کے قریب رہنا چاہتی ہوں۔ ایسے ہے تو ایسے ہی۔“

”کیا ان کو معلوم ہے کہ تم ہی حاملہ ہو۔“

تالیہ چونکی۔ ”حالم!“ اسے یاد آیا۔ ”نہیں مگر انہوں نے حاملہ کو ایک کام کہا تھا۔ داتن، تم ایک کام کرو۔ تم ملا کہ جاؤ اور معلوم کرو کہ سولہ اور سترہ جولائی کی درمیانی شب وان فاتح کے ساتھ وہاں کیا ہوا تھا۔ ان کو کچھ چوٹیں آئی ہیں اور وہ یا نہیں کر پار ہے کہ ان کے ساتھ یہ کیسے ہوا۔“

”تم خود یہ کیوں نہیں معلوم کر سکتیں؟“

”کیونکہ میں جانتی ہوں ان کے ساتھ کیا ہوا تھا لیکن جو میں جانتی ہوں وہ ان کی عقل سے اوپر ہے۔ تم ایک عام انسان کے طور پر جو بھی معلوم کرو گی وہ ان کی عقل میں آجائے گا۔“ مگر داتن کی تسلی نہیں ہوئی تھی۔

”مگر تمہیں سب معلوم ہے تو ان کو آسان الفاظ میں بتا کیوں نہیں دیتی؟“



تالیہ اسے دیکھ کے رہ گئی۔

”وہ یقین نہیں کریں گے۔ کوئی یقین نہیں کرے گا۔“

”تو پھر میرے جانے کا فائدہ؟“

”جو کام انہوں نے سونپا ہے اور جس کے پیسے وہ دیں گے اس کو ایمانداری سے کرنے کے لئے تمہیں وہاں جا کے اس رات کو ٹریس کرنا ہوگا۔“

”اور اس رات ہوا کیا تھا؟“ داتن غور سے اسے دیکھ ہی تھی۔ ”اس رات کے بعد سے تم بدلی بدلی سی ہو تالیہ۔“

”میرے ساتھ کیا ہوا تھا اس کو جانے دو۔ لیکن ان کے ساتھ جو بھی ہوا تھا وہ کسی سی سی ٹی وی فوٹیج پہ نہیں ملے گا۔ زیادہ سے زیادہ تمہیں یہی معلوم ہوگا کہ وہ ایڈم کے ساتھ سوا گیارہ کے قریب گھر میں داخل ہوئے اور پھر ساڑھے گیارہ بجے ایڈم اور میرے جانے کے بعد وہ وہاں سے نہیں نکلے۔ یہ بات شہوتوں کے ساتھ میں ان کو سمجھا دوں گی تو وہ اس رات کا پیچھا چھوڑ دیں گے۔“

وہ داتن کے ہاتھ سے کانڈات لیتی اٹھی۔ ”بہنیں اپنی نئی جاب کی تیاری کر لوں۔“

”وہ لڑکی... تم کیسے ایک سیاسی پارٹی میں کام کرو گی؟ تم آخر اپنے اصل سے اتنا دور کیسے بھاگ سکتی ہو؟“

تالیہ جو بے آمدے میں آگے چلتی جا رہی تھی رکی اور مسکرا کے داتن کو دیکھا۔

داتن زینوں پہ یوں بیٹھی تھی کہ اس کے عقب سے دھوپ آرہی تھی۔ تالیہ کی آنکھیں چند صیّا گئیں اور اس نے ماتھے پہ ہاتھ کا چھبنا لیا۔

”وہ کون ہوتا ہے جو دوسرے کے لالچ کو اس کے خلاف استعمال کر کے... اسے سنہرے مستقبل کا جھانسا دے کر لوٹتا ہے اور پھر یوں

آنکھیں پھیرتا ہے کہ اس کا شکار ہاتھ ملتا رہ جاتا ہے اور کچھ کبھی نہیں سکتا کیونکہ شکار کو لگتا ہے کہ یہ اس کا اپنا آئیڈیا ہی تھا۔ کون ہوتا ہے وہ

بھلا؟“

”ایک اسکامر۔“

”ہاں اور سیاستدان بھی۔“

آنکھیں چند صیّا کے تاریک نظر آتی داتن کو دیکھ کے وہ کہہ رہی تھی۔

”ہر ایکشن کے بعد عوام ہاتھ ملتے ہیں، افسوس کرتے ہیں کہ ہم نے ان کو ووٹ کیوں دیا۔ یہ تو ہمیں لوٹ کے چلے گئے، مگر یہی تو

سیاستدانوں کا اسکام ہے۔ وہ لوگوں کو یہ یقین دلاتے ہیں کہ ان کو ووٹ دینا عوام کا اپنا آئیڈیا تھا۔ غلط داتن پڑو کا۔ غلط۔ ایکشن ایک لمبا

اسکام ہوتا ہے۔ ایک خوبصورت con game۔ عوام ووٹ نہیں دیتی۔ سیاستدان عوام کے خوابوں کو ان کا لالچ بنا کے استعمال کرتا ہے

وہ اتنے دُقریب وعدے کرتا ہے کہ عوام مجبور ہو جاتی ہے۔ عوام سے ووٹ لیا جاتا ہے۔ اور رہی میں... تو میں اس دفتر میں اس لئے کام کر

سکتی ہوں کیونکہ میں جانتی ہوں کہ اسکام کیسے کھیلے جاتے ہیں۔ اور ان کا توڑ کیا ہوتا ہے۔“



”وان فاتح کے اتنا قریب کام کرنے کے بعد یاد رکھنا کہ چیزیں پیچیدہ ہو جائیں گی۔“  
 ”تالیہ کی ہمت اب کوئی پیچیدگی نہیں توڑ سکتی۔“ پھر لیوں تک دو انگلیاں لے جا کر ان کو پھونک مار کے ہوا کے حوالے کیا اور مسکرا کے ہاتھ ہلاتی اندر چلی گئی۔

”تالیہ کو کیا ہو گیا ہے!“ داتن پدوکا کی پریشانیوں میں اضافہ ہوتا جا رہا تھا۔ یہ اتنی بڑا اور بے خوف تو کبھی نہیں تھی۔ آخر اس رات کیا ہوا تھا؟

☆☆=====☆☆

جدید ملا کہ کے خوبصورت شہر پہ ہارٹ ساری دو پہر دل کھول کے برسی اور پھر تھی تو شام اترنے لگی۔ سن ہاؤ کے گھر کا مچن گیلا تھا اور مجھے کے قریب ایڈمز مین پہ بیٹھا دستا نے چڑھائے اینٹوں کو جوڑ رہا تھا۔ کانوں میں بینڈز فری لگا رکھا تھا۔  
 ”جی چے تالیہ صبح تک سارا مچن برآمد کر دیا تھا میں نے مگر کیاری والا حصہ ہارٹ نے پھر سے خراب کر دیا۔ جی... جی اب دوبارہ اسے جوڑ رہا ہوں۔“ وہ مسکراتے ہوئے کہہ رہا تھا۔ جینز کے گھٹنے کچڑا لود تھے اور دستا نے گارے میں لتھڑے تھے۔ سر پہ ٹوپی تھی اور چہرے پہ مسکراہٹ۔

”آپ بتائیں آپ کی جاب کا پہلا دن کیسا رہا؟“

دوسری طرف سے جلا بھنا جواب موصول ہوا۔

”ہاؤی وومن بنا دیا مجھے اس غلام نے جس کی ایک زمانے میں میں نے بھری منڈی میں بولی لگائی تھی۔“ شہزادی تاشہ نے ساتھ میں ”ہونہہ“ بھی کیا تھا۔

”ہاؤی وومن؟“ اینٹ اٹھاتے ہوئے ایڈمز ہنس دیا۔ ”یعنی کہ پرسنل ایڈ؟ اوہ چے تالیہ۔ مجھے آپ سے ہمدردی ہے۔ شہزادی کو غلام کی چاکری کرنی پڑے گی۔“ وہ ہنستا جا رہا تھا۔ ساتھ ہی دونوں ہاتھوں سے اینٹ رکھنے کی کوشش کر رہا تھا۔ گارا زیادہ ڈال دیا تھا، اینٹ برآمد نہیں بیٹھ ہی تھی۔

”خود جاب لیس ہو اور مجھ پہ ہنس رہے ہو۔ ارے تمہیں تو کوئی ہاؤی مین تک نہیں رکھتا۔ ایک میں تھی جس نے شاہی مورخ بنا دیا تھا۔“  
 ایڈمز رکا اور دائیں ہاتھ سے دستا تار کے اسے الٹ پلٹ کے دیکھا۔ ”اور یہ معجزہ ہی ہے کہ آپ کی غلامی کے بعد بھی یہ ہاتھ سلامت ہے۔“

”اگر ہاتھ سلامت ہے تو ایک جاب ہے تمہارے لئے۔“

”حکم کیجئے شہزادی۔“ اینٹ کو زور سے دہایا۔ وہ اندر فٹ بیٹھ ہی نہیں رہی تھی۔ کچھ تھا جو غلط تھا۔

”قدیم ملا کہ میں تم شاہی مورخ تھے۔ تمام حالات حاضرہ کو رقم کرتے تھے۔ جانتے ہو ایسے شخص کو جدید زمانے میں کیا کہا جاتا ہے؟“



”کیا چہ تالیہ؟“ جھنجھلا کے ایمنٹ نکالی اور کیاری کے شکاف کو دیکھا۔ برآمدہ میں ایک اسی ایمنٹ کا خانہ خالی تھا۔ اس نے مٹی سے مزید ایمنٹ نکالی۔

”رپورٹر!“

”رپورٹر؟“ ایڈم حیران ہوا۔ ساتھ ہی مٹیوں سے مٹی بھی نکالے جا رہا تھا۔

”ہاں ایڈم۔ تم لکھنا چاہتے ہونا؟ وہ بھی سچ؟ تو تم رپورٹرنگ کی طرف چلے جاؤ۔ اور یہ مت کہنا کہ تمہیں جاب کون دے گا۔ میرا ایک کلائنٹ ایک اخبار چلاتا ہے۔ اس سے تمہارے لئے وقت لیا ہے۔ دو دن بعد تم انٹرویو دیے پہنچ جانا۔“

”آپ اور اتنی مہربان؟“

”اور سنو، کوئی اچھی سی تحریر لکھ کے لے جانا۔ وہ تحریر تمہاری سی وی ہوگی۔ اس کو پڑھ کے ہی وہ تمہیں نوکری دینے یا نہ دینے کا فیصلہ کریں گے۔“ اس کی بات کو نظر انداز کر کے کہے جا رہی تھی جب ایڈم ایک دم کراہا۔ ”آؤج۔“

”یا اللہ ایڈم.... کیا ہوا؟“

”جی چہ تالیہ.... میں انٹرویو دینے ضرور جاؤں گا۔ اچھا میں ٹھہر کے کال کرتا ہوں۔“ اس نے فون بند کیا اور تارچ جلا کے مٹی پہ روشنی پھینکی۔ ویسے تو شام کی روشنی پھیلی تھی مگر وہ کافی نہ تھی۔ ایڈم نے چہرہ جھکایا اور تعجب سے پتلیاں سکڑ کے دیکھا۔ اس کے ہاتھ پہ کیا چبھاتا تھا؟

مٹی میں تار کا ٹکڑا دکھائی دے رہا تھا۔ موٹی سیاہ تار کا کٹا ہوا سرا جس سے برہنہ تاریں نکل رہی تھیں۔ ایڈم نے دستانے سے تار پکڑ کے کھینچی تو کسی سانپ کی طرح وہ ہار نکلتی آئی۔

”یہ کیا؟“

وہ اچنبھا اور تعجب سے اس تار کو دیکھ رہا تھا۔ (یہ تار کہاں جا رہی ہے؟)

تار کیاری میں دبلی ہوئی تھی۔ وہ اسے مٹی سے کھینچ کے نکالتا کیاری کے سرے تک آیا جہاں وہ زمین کے اندر دب جاتی تھی۔ وہ کہاں تک جاتی تھی؟ یہ عجیب سی تار سن ہاؤ کے صحن میں کیوں دفن تھی؟

ذہن کے کسی تہہ خانے میں تالیہ مراد کی آواز گونجی۔

”سن ہاؤ کا گھر.... تین خزانوں کا گھر....“

پہلا خزانہ وقت کا تھا.... جس کا قفل کھلنے سے دل خالی ہو گیا تھا۔

دوسرا خزانہ انہوں نے مجھے تلے اپنے ہاتھوں سے دبایا تھا.... جسے کھودنے کے بعد بھی ہاتھ خالی رہ گئے تھے۔

ایک دفعہ مذاق مذاق میں تالیہ نے کہا تھا کہ اس گھر میں ایک تیسرا خزانہ بھی ہونا چاہیے۔



کیا سن باؤ کے گھر میں کوئی تیسرا خزانہ بھی دہا تھا جس سے کوئی واقف نہ تھا؟  
ایڈم بن محمد یک تک اس تار کو دیکھ رہا تھا۔ اس کی گردن کے بال کھڑے ہونے لگے تھے۔

☆☆=====☆☆

اس صبح عصرہ بنت محمود ناشتے کی میز کی طرف جا رہی تھی جب لاؤنج کی کھڑکی کے جالی دار پردے کو دیکھ کے رکی۔ وہاں سے لان اور پورچ دکھائی دے رہا تھا۔ وان فاتح کے گارڈز کار کے قریب مستعد کھڑے تھے۔ صبح ہی صبح یہ عملہ پہنچ جاتا تھا اور رات تک اس کے ساتھ رہتا تھا۔ عصرہ کو ہر صبح عثمان، دو گارڈز اور عبداللہ کو اس جگہ دیکھنے کی عادت تھی مگر آج وہاں ایک نیا چہرہ بھی تھا۔  
”تالیہ؟“

وہ کار سے ٹپک لگائے کھڑی، موہائل پہ سر جھکائے ہوئے تھی جب عصرہ کی حیرت بھری آواز سنائی دی۔ چونک کے سر اٹھایا۔ عصرہ نہاد منہ بالوں کو جوڑے میں لپیٹتی، کندھوں پہ شال پیچھے چلی آرہی تھی۔  
”صبح بخیر مسز عصرہ۔“ تالیہ سنبھل کے مسکرائی اور فون کہنی پہ اٹھائے بڑے سے لیڈریجک میں ڈالا۔  
”اشعر صاحب سے جاب کا کہا تو انہوں نے مجھے فاتح صاحب کے اسٹاف میں بطور ہاؤس وومن جاب دلوا دی۔“ کندھے اچکا کے بولی۔ عصرہ نے سر سے ہیر تک ایک ہی نظر میں اس کا جائزہ لے لیا۔

وہ عام دنوں کے برعکس سادہ سی تیار ہوئی تھی۔ ٹائٹس پہ لمبی بھوری فرائی، گردن میں پھولدار رومال، بالوں کی اونچی پونی، ہیر میں کیٹوس شوز... وہ واقعی ایک پرسنل ایڈنگ رہی تھی۔ وہ ایگزیکٹو ڈیزائنر کوٹ، وہ قیمتی لباس، سب نادر تھا۔ ہاں انگلی کی سرخ آنسو شکل انگلی اور بالوں میں لگا سنہرے ہرن کے چہرے والا کلپ ویسا ہی تھا۔  
”ہاؤس وومن۔ اودہ اچھا۔ اچھا۔“ عصرہ سنبھل کے مسکرا دی۔ پھر ادھر ادھر سارے عملے کو دیکھا جو فاتح کے انتظار میں کھڑے تھے۔  
”مجھے نہیں معلوم تھا تم سیاسی عزائم بھی رکھتی ہو۔“

”عزائم کا تو علم نہیں، البتہ وہ تمام خوبیاں میرے اندر موجود ہیں جو بی این میں کام کرنے کے لئے درکار ہیں۔“  
”گڈ۔“ عصرہ نے مسکرا کے شانے اچکا دیے، البتہ ایک گہری نظر اس پہ ضرور ڈالی جو کار سے ٹپک لگائے بے نیازی سے دائیں ہاتھیں دیکھ رہی تھی۔

عصرہ کے جانے کے بعد گیٹ کھلا اور وہ اندر داخل ہوتا دکھائی دیا۔ ٹی شرٹ ٹراؤزر میں ملبوس، پسینے سے تر چہرہ لئے، گہرے گہرے سانس لیتا وہ اندر آیا تو وہ فوراً سیدھی کھڑی ہوئی۔ ایک ہاتھ بیگ میں چلا گیا۔  
”آپ کی پوسٹ ورک آؤٹ ڈرنک۔ سر!“ آگے آئی اور ادب سے بوتل نکال کے پیش کی۔ بوتل سلور رنگ کی تھی اور عبداللہ نے سامان کے ساتھ حوالے کی تھی۔ فاتح نے بوتل پکڑتے اسے ایک نظر دیکھا۔



”تم آگئیں، ماشہ!“ بوتل منہ سے لگائی۔ گھونٹ بھرا۔ پھر منہ بنا کے بوتل نیچے کی۔

”لگتا ہے تم نے اپنی ساری کڑواہٹ بھی میری ڈرنک میں کھول دی ہے۔“

چوٹ بہت زور کی تھی مگر وہ ضبط کر گئی۔ تحمل سے اس کی آنکھوں میں دیکھ کے بولی۔ ”یہ آپ کی فیورٹ ڈرنک ہے، لیکن اگر آپ نے ابھی ابھی اپنے فیورٹس بدلنے کا فیصلہ کیا ہے تو مجھے نیا فیورٹ بتادیں۔ میں کل سے وہی لے آؤں گی۔“

”میری پسند ناپسند معلوم کرنا تمہاری جاب ہے، ماشہ!“ بوتل اس کے ہاتھ میں تھمائی اور خود آگے بڑھ گیا۔ تالیہ نے کینہ تو زنگیوں سے اسے جاتے دیکھا۔ ارد گرد کھڑے گارڈز اور عثمان خاموشی سے اس کی ”بے عزتی“ دیکھ رہے تھے۔ بالکل ندبولے۔ اس نے ٹھنڈی بوتل بیگ میں ڈال دی۔ بے حد لذیر مشروب صرف تالیہ کے ہاتھ میں جانے سے اب اسے کڑوا محسوس ہو گا؟ واہ! تو انکو!

کار میں وہ خاموشی سے اگلی سیٹ پہ بیٹھی تھی۔ عثمان ڈرائیو کر رہا تھا اور فاتح پیچھے بیٹھا کھڑکی سے باہر دیکھتا رہا تھا۔ دفعتاً سگنل پہ کار کی تو تالیہ کھٹکھاری۔ ”آپ کو اس سگنل سے آفس تک اخبار پڑھنے کی عادت ہے، تو میں ڈرا اخبار لے آؤں۔“ جتا کے بولی تو فاتح نے محض اثبات میں سر ہلا دیا۔ وہ گھر میں آئی اخبار کار میں نہیں لے کر جاتا تھا۔ راستے سے عبداللہ ہمیشہ تازہ اخبار لیتا تھا۔

وہ کار سے نکلے تو ایک دم بوند باندی شروع ہو گئی۔ چھتری بیگ میں تھی اور کے ایل کا موسم وان فاتح کے موڈ جیسا تھا۔ ٹپ میں تولہ ٹپ میں ماشہ۔ اخبار کے اسٹال جانے تک ہارش کی تیز بو چھاڑ برسنے لگی۔ تالیہ بھیگ گئی۔ اخبار کو تو پلاسٹک ریپر میں ڈالا مگر خود کو کہاں ڈالتی؟ بھاگتی بھاگتی واپس کار میں آئی اور اندر پناہ لی۔ پھر ریپر کھول کے اخبار پیچھے ہاس کی طرف بڑھائی۔

اس نے ایک نظر بھیگی ہوئی لڑکی پہ ڈالی اور اخبار پکڑ لی۔ پھر عینک لگائی اور چند لمحوں سرسری نظر سے خبروں کا جائزہ لیا۔ پیشانی مسکن آلود ہو گئی۔

”تم یہ اخبار خود پڑھ لو۔ تمہاری سیاسی سمجھ بوجھ میں اضافہ ہو گا۔“ شاید کسی خبر کو دیکھ کے موڈ آف ہوا تو عینک اتاری اور ناگواری سے اخبار آگے بڑھا دی۔

عثمان خاموشی سے ڈرائیو کرتا رہا جیسے چھ تالیہ کی بے عزتی نمبر دو سنی ہی نہ ہو۔

اس نے چپ چاپ اخبار پکڑ لی اور رول کر کے بیگ میں ڈال دی۔ تاثرات پاٹ رکھے۔ (اب میری لائی اخبار بھی کڑوی ہے کیا؟ ہونہ۔)

وہ آفس کے اندر چلا گیا تو وہ باہر کرسی پہ خاموشی سے بیٹھ گئی۔ بار بار گھڑی کو دیکھتی۔ کافی کا وقت ہوا تو اٹھی اور کچن میں گئی۔ آفس کا چھوٹا سا کچن تھا جو اسٹاف کے لئے تھا۔ ایگزیکٹو کچن علیحدہ تھا۔

ابھی اس نے کافی بنائی ہی تھی کہ ساتھ ایک لڑکی آ کے کھڑی ہوئی۔ وہ اپنے لئے مگ نکال رہی تھی۔ اس کو دیکھ کے تالیہ کی۔ ماتھے پہ کٹے ہوئے بھورے بالوں والی یہ وہی لڑکی تھی جسے خواب میں وہ ٹرینیشن لیٹر دے رہی تھی۔ قدیم ملا کہ کی سونے کی قید میں ایک وہ خواب تھا



جو امید دلاتا تھا کہ کبھی وہ واپس جائیں گے۔ کون تھی یہ لڑکی؟

”تم فاتح صاحب کی اسافر ہو؟“ اس نے اپنی چائے بناتے ہوئے ایک سرسری نظر تالیہ پہ ڈالی۔ تالیہ نے سر ہلا دیا۔ ”جی۔“

”کافی میکر استعمال کے بعد صاف کر دینا اور فلٹر پھر نکال کے پھینک دینا۔ یاد سے۔“ غرے سے یاد کر لیا تو تالیہ نے بس ایک خاموش نظر اس پہ ڈالی۔ (یہ نہیں جانتی کہ ایک دن میں اس کوڑ مینیٹ کروں گی۔ مگر ایک باڈی وومن کسی کوڑ مینیٹ کیسے کر سکتی ہے؟)

کافی لے کر وہ اندر آئی تو وہ فائلز میں الجھا بیٹھا تھا۔ تالیہ نے مگ رکھا تو عادتاً بولا۔ ”تھینکس عبد...“

پھر رکا۔ نظر اٹھا کے اسے دیکھا۔ تاثرات پاٹ ہو گئے۔ خاموشی سے مگ اٹھایا اور گھونٹ بھرا۔ وہ جان بوجھ کے رک کے اس کے تاثرات دیکھنے لگی۔

”خود بتائی ہے؟“ گھونٹ بھر کے پوچھا۔

”جی سر!“

”بہت بد مزہ ہے۔ آسمندہ مت بتایا۔ نیچے مال سے لے آنا۔ اے گرا دو۔“ ناگواری سے کہتے مگ پرے دھکیلا اور لیپ ٹاپ سامنے کر لیا۔ ماتھے پہ ٹکلیں اور آنکھوں میں برہمی تھی۔

ملا کہ کی شہزادی کے لئے صبر کے گھونٹ بھرنا بہت مشکل ہو گیا تھا، مگر وہ جانتی تھی کہ وہ جان بوجھ کے ایسا کر رہا ہے۔ وہ چاہتا ہے وہ خود جاب چھوڑ کے چلی جائے۔

”نیچے مال سے لے آتی ہوں سر۔“

”ابھی پارلیمنٹ کے لئے ٹکلیں گے تب لے آنا۔“ وہ کی بورڈ پٹا پ کر رہا تھا۔ بے نیازی سی بے نیازی تھی۔ وہ اتنا مصروف تھا کہ اس کے پاس تالیہ کو دیکھنے کا وقت بھی نہیں تھا۔ وہ چپ چاپ پلٹ گئی۔

فاتح کار میں بیٹھ چکا تھا جب وہ کافی کے دو گلاس اٹھائے، بیک سنبھالتی کار تک آئی۔ عبد اللہ نے بتایا تھا کہ وہ پارلیمنٹ والے دن راستے میں دو مگ کافی پیتا ہے۔ اس نے ایک مگ پکڑ لیا اور دوسرا اس کی طرف بڑھا دیا پھر آگے بیٹھ گئی۔ دھڑکتے دل کے ساتھ بیک ویو شیشے میں اس کا عکس دیکھا۔

فاتح نے کھڑکی سے باہر دیکھتے ہوئے مگ لیوں سے لگایا۔ دو گھونٹ بھرے۔ پھر سڑک کنارے بھاگتی عمارتوں کو دیکھ کے کہنے لگا۔

”تم نے راپا چینی کی بیٹی والی کہانی پڑھی ہے، نا شہ؟“

”نہیں سر!“ وہ سانس روکے اس کے تاثرات پر رہی تھی۔ دل براہونے لگا تھا۔

”راپا چینی نے اپنے گھر میں زہریلے پھولوں کا باغ لگایا اور بچپن سے اپنی بیٹی کو زہریلے پھولوں کا رس پلانے لگا۔ تھوڑا تھوڑا زہر اس کے اندر اترتا تو وہ مری نہیں بلکہ زہر سے Immune ہوتی چلی گئی یہاں تک کہ وہ خود ایک زہریلا پھول بن گئی۔ وہ لڑکی جس پھول کو چھوتی



وہ اس کے ہاتھ میں مرہا جاتا۔ جس شخص کو چھوتی اسے اپنے لمس کے زہر سے مار دیتی۔ میں ابھی تک سمجھتا تھا کہ یہ ناممکن ہے کہ کسی انسان کے ہاتھ میں اتنی کڑواہٹ بھر جائے کہ وہ جس کو چھوئے....“ سر جھٹک کے عثمان کو پکارا۔ ”پلیز اس کافی کو اس پھول بیچنے والے کو دے آؤ۔ شاید اس کو یہ اتنی بد مزہ نہ لگے۔“

عثمان نے کاررو کی۔ خاموشی سے دونوں کپ لئے اور باہر نکل کے ایک پھولوں کے اسٹال تک چلا گیا۔ وہ چپ چاپ بیٹھی لب کاٹتی رہی۔ وہ جواب نہیں دے گی یہ طے تھا۔ وہ یہی چاہتا تھا کہ وہ جواب میں پھٹ پڑے اور وہ اسے نکال دے۔ نہیں۔ وہ چپ رہے گی۔ وہ اسے خود کو فائر کرنے کی معقول وجہ نہیں دے گی۔ تاہم مراد اگر کڑوی تھی تو وان فاتح کو یہ کڑوا گھونٹ پینا ہی پڑے گا کیونکہ یہ اس کی اپنی خواہش تھی کہ تاہم اس کے ساتھ رہے۔ وہ صرف اپنا وعدہ نبھاتی تھی۔

☆☆=====☆☆

ملا کہ میں آج مطلع صاف تھا۔ سن ہاؤ کا گھر خاموشی سے کھڑا اپنے سامنے بنے بازار کو دیکھ رہا تھا۔ وہاں قطار میں شاہیں اور ریسٹوران بنے تھے۔ باہر کرسیاں میزیں ڈالے بیٹھے لوگ کھانے پینے اور خوش گیسوں میں مصروف تھے۔ ایسے میں ایک ریسٹوران جوسن ہاؤ کے گھر کے عین سامنے تھا اس کے کاؤنٹر کے ساتھ رکھے اسٹول پہ داتن بیٹھی تھی۔ کاؤنٹر پہ نشو کا ڈبہ رکھا تھا جس سے نشو نکال نکال کے وہ آنکھیں پونچھ رہی تھی اور ساتھ کھڑی معمر سیلز وومن ہمدردی بھرے تاثرات سے اس کی کتھان رہی تھی۔

”ندوہ پیسے بھیجتا ہے نہ ملے آتا ہے۔ اتنے بڑے آدمی کی نوکری نے میرا بیٹا مجھ سے چھین لیا ہے۔“  
 موٹے موٹے آنسو صاف کرتی وہ گیلی آواز میں بتا رہی تھی۔ سر پہ اسکارف لپیٹے داتن پر دو کا ایک دکھیری عورت لگتی تھی جس کے غم دوسری عورتوں جیسے تھے۔  
 سیلز وومن نے تاسف سے سر ہلایا۔ ”یا اللہ.... آج کل کی اولاد۔“ پھر جیسے رائے دینے لگی۔ ”تم اس کے پاس سے کیوں بات نہیں کرتی۔“

”اس کا پاس؟ ہونہ۔ وہ وان فاتح... میجر پارلیمنٹ کا سالار ہے۔ اشعر محمود۔ اس سے کیا بات کروں۔ میرے جیسوں کو تو وہ اندر رکھنے ہی نہ دے۔“

”وان فاتح کا سالار؟“ سیلز وومن نے چونک کے سڑک کی طرف دیکھا جس کے دوسری طرف سن ہاؤ کی حویلی تھی۔  
 ”یہ تو کوئی مسئلہ ہی نہیں۔ میں زہری سے کہتی ہوں وان فاتح سے رابطہ کرنے کی کوشش کرے۔ تمہیں معلوم ہے۔“ راز داری سے کاؤنٹر پہ جھکی۔ ”یہ سامنے والی سرخ حویلی وان فاتح کی ہے۔“  
 ”اس؟“ روتی ہوئی داتن نے سر اٹھا کے بے یقینی سے اسے دیکھا پھر منہ بتایا۔ ”ادھر ملا کہ میں اس کی حویلی کہاں سے آگئی؟“



”یقین کرو میں بچ بول رہی ہوں۔“

”خیر.. ہو بھی سکتی ہے مگر اس جیسے بڑے لوگ یہاں نہیں آتے۔ وہ تو اپنے محلوں سے ہی نہیں نکلتے۔“ آنسو پھر سے اس کی آنکھوں سے ابلنے لگے۔ ”اور ان کے محلات کی حفاظت میرے بیٹے جیسے لوگ کرتے ہیں۔“

”میں نہیں وہ آتا ہے۔ رک کے دکان والوں کی خیریت بھی پوچھتا ہے۔ مہینے دو مہینے بعد ایک دن کے لئے آ جاتا ہے۔ ابھی پچھلے ہفتے ہی وہ آیا تھا۔“ بتانے والی عورت تھی اور شروع ہو چکی تھی۔

تھوڑی دیر بعد واٹن مڑک کنارے چلتی فون کان سے لگائے کہہ رہی تھی۔

”تھوڑا بہت علم ہوا ہے کہ اس رات وان فاتح نے کیا کیا تھا۔“

”مجھے معلوم ہے واٹن۔“ تالیہ اس وقت پارلیمنٹ کی گیلری میں بیٹھی تھی اور فون کان سے لگائے روکھے سے انداز میں کہہ رہی تھی۔ نیچے سیشن جاری تھا۔ ڈیسک سجے تھے اور نیچے بیٹھا شعر اور فاتح دکھائی دے رہے تھے جو خاموشی سے ایک ساتھی کی تقریر سن رہے تھے۔

”میں نے ارد گرد لوگوں کو کریدا ہے۔ ایک نے ٹوی سی ٹی وی فوئج بھی دکھا دی ہے۔“

”اور اس میں تم نے مجھے اندر داخل ہوتے دیکھا ہوگا۔“

”ہاں۔ اور بعد میں ایڈم آتا ہے فاتح کو لے کر۔ پھر پولیس والے آتے ہیں اور کچھ دیر بعد تم اور ایڈم باہر نکلتے ہو مگر تمہارے لباس مختلف ہیں۔“

”اور پھر وان فاتح سو جاتا ہے اور صبح جب وہ اٹھتا ہے تو اس کو گزشتہ رات بھول چکی تھی....“ تالیہ بے زاری سے دہرا رہی تھی۔ وہ لمبی کتھا سننے کے موڈ میں نہیں تھی۔ ”اب تقیثش ایمانداری سے مکمل ہو گئی ہے واٹن تم واپس جاؤ اور سی سی ٹی وی فوئج مجھے بھیج دو۔ میں فاتح کو دکھا دوں گی۔“

”وان فاتح سوتا نہیں ہے۔ وہ تمہارے جانے کے بعد گھر سے نکل گیا تھا اور صبح فجر سے پہلے واپس آیا تھا۔“

تالیہ مراد تیزی سے سیدھی ہوئی۔ نظریے نیچے بیٹھے فاتح پہ جم گئی جو یہاں سے بہت چھوٹا نظر آ رہا تھا۔

”وہ گھر سے باہر گئے تھے؟ مگر کہاں؟ انہوں نے تو کہا تھا کہ وہ اب آرام کرنے لگے ہیں۔“

”اطراف والوں نے اڑتے اڑتے سنا ہے کہ اس رات وان فاتح کے ساتھ کوئی چوری چکاری کی واردات ہوئی تھی اور وہ پولیس اسٹیشن گیا تھا۔ یہ چھوٹا علاقہ ہے اور فاتح مشہور آدمی ہے ایسی باتیں چھپی نہیں رہتیں۔“

ایک دم سے معاملہ دلچسپ ہو گیا تھا۔ وہ بالکل الرٹ ہو گئی۔

”واٹن.. تم معلوم کرنے کی کوشش کرو کہ کیا وہ ساری رات تھانے میں رہا تھا یا کہیں اور بھی گیا تھا۔“

”میں یہی کرنے آئی ہوں ملا کہ لیکن وعدہ کرو کہ واپسی پہ تم مجھے سب سچ سچ بتاؤ گی۔“



تالیہ نے جواب دیے بتا فون بند کر دیا۔ پھر اپنا دوسرا موبائل نکالا اور فاتح کو پیغام لکھا۔

”اس رات آپ کے ساتھ چوری کا واقعہ ہوا تھا اور آپ پولیس اسٹیشن گئے تھے کیا ایسا کچھ یاد ہے آپ کو؟“

نیچے اپنی نشستوں پہ بیٹھے افراد پورے ہو کے ایک قانون سازی کی تقریر سن رہے تھے۔ ایسے میں وان فاتح جو ٹیک لگائے، گال تلے انگلی جمائے بیٹھا تھا، فون کی قہر قہراہٹ پہ چوٹا۔ حالم اس کے ان چند کانٹیکٹس میں تھا جن کے لئے اس نے انگ رنگ ٹون لگا رکھی تھی۔ وہاں موبائل کا استعمال پروٹوکول کے خلاف تھا مگر وہ پرواہ نہیں کیا کرتا تھا۔ اطمینان سے فون نکالا اور اسکرین کو چھوا۔ پھر جواب لکھنے لگا۔

”ہاں۔ جب میں صبح اٹھا تو میرے دوست کمشنر نے مجھے رات میرے بیان کی ویڈیو بھیجی تھی۔“

”آپ نے مجھے ویڈیو کے بارے میں پہلے کیوں نہیں بتایا؟“

”کیونکہ تفتیش تمہارا کام تھا میرا نہیں۔“ وہاں بے نیازی کا وہی عالم تھا۔ تالیہ

”اوکے، مجھے ویڈیو بھیجیں۔ مجھے وہ دیکھنی ہے۔۔۔ ابھی۔۔۔“ وہ ماتھے پہ ہل لئے ٹائپ کر رہی تھی۔

تو وان فاتح اس رات فوراً سے سویا نہیں تھا بلکہ وہ کچھ کرتا رہا تھا مگر کیا؟

فاتح نے اس کے بتائے ای میل ایڈریس پہ فوراً سے کمشنر کی ای میل فارورڈ کر دی۔

تالیہ نے ہینڈ زفری کانوں سے لگائی اور گیلری سے باہر نکل آئی۔ باہر ایک خاموش رہداری میں کھڑے اس نے وہ ویڈیو دیکھی۔

یوں لگتا تھا وہ ویڈیو اس نے خود کو لگی چوٹوں سے مطمئن کرنے کے لئے بنوائی تھی تاکہ جب وہ صبح اٹھے تو اسے رات کے واقعات پہ شک

نہ ہو۔

مگر ایسا نہیں ہوا تھا۔ اسے شک پڑ گیا تھا اور اس نے حالم کو ہار کر لیا تھا۔

البتہ ایک خیال تالیہ کا دل برا کرنے کے لئے کافی تھا۔ اس نے اتنی محنت سے ویڈیو بنوائی تاکہ جو فاتح صبح جاگے اسے بھولے سے بھی

ماضی کی کرید نہ ہو۔ وہ تالیہ کو اپنے لاشعور سے بھی نکال پھینکنا چاہتا تھا۔ واہ فاتح صاحب۔۔۔ واہ۔۔۔ اس نے بہت سے آنسو اندر اتارے اور

کانوں سے ہینڈ زفری کھینچ ڈالی۔

سامنے لفٹ کے دروازے کھلے اور فاتح، عثمان کے ہمراہ آتا دکھائی دیا۔ ایک تھکا دینے والے طویل سیشن کے بعد وہ تھینا تھک چکا

تھا۔

”آپ کا انرجی ہار سُر!“ ایک انرجی بار اپنی سیاہ زنبیل سے نکال کے اس کی طرف بڑھایا۔ فاتح نے ہار تھا ما اس کو الٹ پلٹ کے دیکھا

پھر ایک خاموش نظر تالیہ پہ ڈالی اور بولا۔

”مجھے انرجی کی ضرورت نہیں ہے میں بالکل فریش ہوں۔“ بے زاری سے کونے میں رکھے ڈسٹ بن میں ہارا اچھال دیا اور رہداری کا

موڑ مڑ گیا۔



تالیہ کے گال دہکنے لگے۔ اندر موجود شہزادی نے کہا کہ لعنت بھیجو اس نوکری پہ اور ابھی استغفری اس مغرور آدمی کے منہ پہ دے مارو... مگر پھر... اس نے کڑوے گھونٹ بھر لئے۔

اگر اس کے ہاتھ لگانے سے ہر چیز فاتح کے لیے زہریلی ہو جاتی تھی تو راپا چینی کی بیٹی کی طرح اس سیاستدان کو بھی اس زہر سے Immune ہونا پڑے گا۔ اس نے زور سے پیر غنچا اور اس کے پیچھے ہولی۔

☆☆=====☆☆

اس صبح ابھی آفس میں معمولات کا آغاز ہی ہوا تھا کہ لفٹ کے دروازے کھلے اور عصرہ منت محمود اترتی دکھائی دی۔ راہدار یوں میں فائلیں اٹھائے آتے جاتے لوگوں نے مڑ مڑ کے اسے دیکھا، مگر وہ سپاٹ تاثرات چہرے پہ بجائے سیدھ میں آگے بڑھتی گئی۔ اسکرٹ کے اوپر کوٹ پہنے سر کو اسٹول سے ڈھانپنے اسٹول کا ایک سراسا منے اور دوسرے کو پیچھے ڈالے وہ ہمیشہ کی طرح مغرور اور طرح دار دکھائی دیتی تھی۔ راستے میں عثمان نے اسے دیکھا تو فوراً سامنے آیا۔

”مسز عصرہ... خوش آمدید۔ فاتح صاحب کانفرنس روم میں ایک دوست کے ساتھ ہیں اور...“

”میں اس سے ملنے نہیں آئی۔“ بے رخی سے کہہ کے آگے بڑھ گئی۔ عثمان گہری سانس لے کر رہ گیا۔

اشعر اپنے بی این کے چھوٹے سے آفس میں موجود تھا اور میز کے پیچھے کھڑے کھڑے کاغذات پہ سائن کر رہا تھا گویا بیٹھنے کا وقت بھی نہ ہو جب دروازہ کھلا اور عصرہ اندر داخل ہوئی۔

اشعر نے محض نظر اٹھا کے دیکھا پھر واپس کاغذوں کی طرف جھک گیا۔ جڑے کی رگیں البتہ بچھنی تھیں۔

”رٹی نے کہا کہ تم آج اس آفس میں ملو گے۔ شکر ہے یہاں مل گئے ورنہ تم سے ملاقات کے لئے تو لگتا ہے اب وقت لینا پڑے گا۔“

”مبالغہ آرائی سے کام مت لو، کا کا۔ کوئی کام ہے تو بتاؤ۔“ وہ خشک انداز میں کہتے ہوئے جھک کے کھٹا کھٹ دستخط کر رہا تھا۔ عصرہ نے

زور سے پرس میز پر رکھا، کرسی کھینچی اور بیٹھی۔ پھر چبھتی ہوئی نظریں اشعر پہ جمادیں۔

”تم نے معلوم کیا کہ گھائل غزال کا خریدار کون تھا اور اس کو کس نے بھیجا تھا؟“

”کا کا تم کیوں بھول جاتی ہو کہ میرے پاس الیکشن کے علاوہ کسی چیز کا وقت نہیں ہے۔“

”اور تم کیوں بھول جاتے ہو کہ کسی نے تمہاری بہن کی گیلری میں ایک جعلی عرب شہزادے کو بھیجا تھا۔“

”وہ گیلری جو تم نے میرا حق مار کے لی تھی؟“ اشعر نے جھکے جھکے آنکھیں اٹھا کے کا کا دار انداز میں اسے دیکھا تو وہ کچھ بول نہ سکی۔ پھر

اس کی آنکھیں گلابی پڑنے لگیں۔ آگے کو جھکی اور غرائی۔

”مجھے اس وقت اس گیلری کی ضرورت تھی۔ تم اپنی بہن کے لئے اتنا پرانا بنفٹ سنبھال کے بیٹھے ہو؟“

”اور مجھے اس وقت تمہاری غیر مشروط سپورٹ چاہیے ہے، کا کا، لیکن تم اپنے شوہر کو روک نہیں سکیں۔“ اس نے زور سے فائل بند کی اور



سیدھا ہوا۔ چہرہ سرخ پڑنے لگا تھا۔

”اف ایٹش... وہ برسوں سے اس کرسی کی تیاری کر رہا ہے۔ میری امید تو دکانیں جلنے اور صحرز ڈوبنے سے ختم ہو گئی مگر وہ تو ابھی تک وہیں ہے نا۔ کسی آدمی کے خواب اس سے چوری کیسے کیسے جاتے ہیں تم مجھے سکھا دیتے تو وہ بھی کر لیتی۔ اس سے زیادہ کیا کروں میں تمہارے لئے؟“

”میرے لئے؟ مائی فٹ۔“ وہ غرایا۔ ”میرے لئے کچھ نہیں کیا تم نے؟ کا کا۔ سب کچھ اپنے لئے کیا ہے۔ اپنے خاندان کو انیکشن کی آلودگی سے دور رکھنے کے لئے اپنے ذہنی سکون کے لئے۔“

”ہاں کیا ہے میں نے سب اپنے لئے تو پھر تمہیں کیا مسئلہ ہے؟ جب سے اس نے انیکشن لڑنے کا فیصلہ کیا ہے تم نے مجھ سے اپنا رویہ کیوں بدل لیا ہے؟“ اس کی آنکھیں بھینکنے لگیں۔ ”میں بیک وقت کئی محاذوں پہ لڑ رہی ہوں ایٹش۔ میں تمہاری وہی بہن ہوں جس نے اتنے سال تمہارا خیال رکھا ہے۔“

”مگر میں تمہارا وہ بھائی نہیں رہا۔ تم نے وعدہ کیا تھا کہ تم اس کو روک لو گی۔ میں نے اتنے ماہ تمہارے وعدے کے بھروسے پہ تیاری کی اور اب تم کہہ رہی ہو کہ تم بے بس ہو۔“

”میرے بس میں ہے بھی کیا؟“ وہ بھینکتی آنکھوں کے ساتھ بے یقینی سے اسے دیکھ رہی تھی۔ اشعر چند لمحے کھڑا اسے جیتتی نظروں سے دیکھتا رہا۔

”تم آجنگ سے کہو اگر اس نے انیکشن لڑا تو اسے تمہیں طلاق دینی ہو گی۔ اسے تمہیں اور جیمز مین شپ میں سے کسی ایک کو چھنا ہو گا۔“ عصرہ چند ٹائپ سے دیکھتی رہی پھر ٹشو پیپر کے باکس سے ایک ٹشو کھینچا اسے موڑ کے نوک بنائی۔ آنکھوں کے کنارے اس کی نوک سے صاف کیے اور کھڑی ہوئی۔ پھر اس کی آنکھوں میں دیکھا اور چبا چبا کے کہنے لگی۔

”ابھی میں اتنی بے وقوف نہیں ہوئی کہ تمہاری ہر بات کی اندھی تقلید کرنا شروع کر دوں۔ اپنے مشورے اپنے پاس رکھو۔ اور مجھے اس پینٹنگ کا خریدار ڈھونڈ کے دو۔ دو دن میں رزلٹ میری ٹیبل پہ ہونا چاہیے اشعر محمود نہ یاد رکھنا اگر میں ہاپا کی جائیداد میں سے اپنے حصے کے لئے کھڑ گئی تو چند ہفتوں میں بنو ارا ہو جائے گا اور تمہاری سب سے قیمتی ملکیت.... ہاپا کا قلعہ.... ٹکڑے ٹکڑے ہو جائے گا اور تم اس دن کو یاد کر کے پچھتاؤ گے کہ کاش تم نے دو دن میں مجھے رزلٹ دے دیا ہوتا۔ مت بھولنا کہ میں تمہاری بڑی بہن ہوں۔ تم سے پہلے دنیا میں آئی تھی تم سے زیادہ چال بازی آتی ہے مجھے۔“

سرخ آنکھوں سے اسے گھورتی مڑی اور تن فن کرتی باہر نکل گئی۔ اشعر جواباً کچھ نہ بولا بس چپ چاپ اسے جاتے دیکھتا رہا۔ پھر زور سے فائل پرے اٹھا کے دے ماری۔

عصرہ باہر آ کے سیدھی ریسٹ روم کی طرف آ گئی۔ وہاں ایک ہال میں لمبا سا شیشہ لگا تھا جس کے سامنے قطار میں سبک بنے تھے۔ وہ



ایک سنک کے سامنے کھڑی ہوئی اور تلے ہاتھوں کا پیالہ رکھا۔ پانی ہتھیلیوں میں بھرنے لگا تو اس نے منہ پہ چھیننا مارا۔  
”کیا آپ خوش ہیں مسز عصرہ؟“

منہ پہ پانی پڑنے کی وجہ سے بصارت دھندلی ہوئی تھی۔ چونک کے چہرہ اٹھایا تو دھندلا گیا سا منظر نظر آیا۔  
تالیہ اس کے قریب سنک سے ٹیک لگائے سینے پہ بازو لیٹے کھڑی تھی۔

”سوری؟“ عصرہ نے سپر ناول سے چہرہ تھپتھپایا اور دوبارہ دیکھا تو منظر واضح ہوا۔ وہ سر پہ ترچھی سفید سیٹ جھانے آج نیلا پھولدار فراک پہنے ہوئے تھی اور آنکھوں میں ڈھیروں سادگی لیے عصرہ کو دیکھ رہی تھی۔  
”آپ خوش ہیں مسز عصرہ؟ اور مطمئن بھی؟“

باہر سے آفتاب اس آواز پہ دروازے کے دوسری طرف رک گیا۔ عثمان نے سرگوشی کی تھی کہ جذباتی انداز میں اس نے عصرہ کو اشعر کے آفس سے نکلنے دیکھا ہے تو فوراً اس طرف آیا تھا۔ مگر چونکہ یہ لیڈیز ریست روم تھا اسے باہر ہی رکنا پڑا۔  
”خوش؟ مطمئن؟“ عصرہ آئینے میں خود کو دیکھتے نشو سے آنکھ کے کنارے پوچھنے لگی۔

”آپ نے اس روز مجھ سے پوچھا تھا کہ آپ کو نہیں معلوم تھا میرے سیاسی عزائم بھی ہیں۔ ایک زمانے میں میرے سیاسی عزائم نہیں تھے۔ میں اپنی زندگی میں خوش اور مطمئن تھی گو کہ میری زندگی قابل رشک نہیں تھی۔“ وہ اطمینان سے ٹیک لگائے کھڑی کہہ رہی تھی۔ عصرہ خاموشی سے اپنا میک اپ صاف کرتی رہی۔ وہ آئینے میں دیکھ ہی تھی۔ اس کا تالیہ سے کوئی بات کہنے کو جی نہیں چاہ رہا تھا۔

”مگر پھر میں نے اپنے باپا کو دیکھا۔ وہ بہت دانا سیاستدان تھے۔ ایک دنیا پہ حکمرانی کرتے تھے مگر وہ خوش اور مطمئن نہ تھے۔ ان کے اندر بہت آگ تھی۔ ہوس، ambition، طاقت کی خواہش۔ اور پھر میں نے جانا کہ خوش اور مطمئن لوگ دنیا پہ حکمرانی نہیں کر سکتے۔ کسی ملک کو صرف وہی چلا سکتا ہے جو اپنی زندگی سے خوش ہونا اپنے معاشرے سے مطمئن۔ جس کے پاس ٹوٹا ہوا دل ہو وہی اپنے لوگوں کے لئے کچھ کرنے کے ارادے سے نکلتا ہے اور ان کے دلوں پہ حکمرانی کرنے لگتا ہے۔“

وہ بولے جا رہی تھی اور عصرہ اپنے عکس کو دیکھتی آنکھیں صاف کر رہی تھی۔

”مگر جب کسی کی مشکلیں دور ہو جائیں اور اسے بے پناہ خوشیاں مل جائیں تو وہ فیر اس شخص کو Productive نہیں رہنے دیتا۔ آسانیاں اور راحتیں انسان کو نگما ہاتی ہیں۔ بڑے مقاصد کے لئے جینے والے... بڑی بڑی تحریکیں چلانے والے... ان سب کے دلوں کا ٹوٹا ہوا ہونا ضروری ہے۔ تاکہ وہ دوسروں کا غم سمجھ سکیں۔ میں اب خوش نہیں ہوں۔ دکھی ہوں۔ مطمئن بھی نہیں ہوں۔ محرومی کا شکار ہوں۔ پانے کے بعد چھین لئے جانے کی محرومی۔ اس لئے اب میں اس تحریک کا حصہ بننا چاہتی ہوں۔ اس آفس میں کام کرنا چاہتی ہوں کیونکہ میں بالکل بھی خوش نہیں ہوں۔ کیا آپ ہیں؟“

کمرے میں لگے ڈھیروں آئینے ہر کونے میں ان دونوں کا عکس دکھا رہے تھے۔ سیٹ والی لڑکی سنک سے ٹیک لگائے کھڑی تھی اور عصرہ



ابھی تک آئینے میں دیکھتی اپنا میک اپ درست کر رہی تھی۔ پھر اس نے پاؤڈر کی ڈبی بند کی اور تالیہ کی طرف گھومی۔  
 ”اس سیاست نے مجھ سے میری بیٹی چھین لی۔ مجھے خوشی اور اطمینان کا اب کرنا بھی کیا ہے؟“ زہر خند لہجے میں بولی اور مڑ گئی۔  
 باہر کھڑا وان فاتح آہستہ سے پلٹ گیا۔ عصرہ کو اس کی ضرورت نہیں تھی وہ جان گیا تھا۔

کچھ دیر بعد وہ کام سے اس کے آفس میں آئی تو دیکھا وہ لیپ ٹاپ پہ کچھ ٹائپ کر رہا ہے اور اس کی کافی ٹھنڈی ہو رہی ہے۔  
 فاتح نے آج بھی اس کی لائی کافی کو چھوا نہیں تھا۔ اس کے دل کو دھکا سا لگا مگر ضبط سے پاٹ چہرے کے ساتھ اندر آئی اور فیلف کے ساتھ جا کھڑی ہوئی۔ اسے وہاں رکھی فائلز کی ترتیب جوڑنی تھی۔

”تمہیں کیوں لگتا ہے کہ خوش اور مطمئن لوگ اچھے حکمران نہیں بن سکتے۔“

ہیٹ والی لڑکی آواز پہ چونک کے مڑی۔ وہ ٹائپ کرتے ہوئے عینک لگائے اسکرین کی طرف متوجہ تھا۔  
 (تو اس نے ان کی باتیں سن لی تھیں۔ کیسا کھرا آدمی تھا۔ دو منٹ بھی نہیں چھپا سکا اس بات کو۔)

”کیا مجھے غلط لگتا ہے سر؟“

”میں صرف یہ جانتا چاہتا ہوں کہ اتنی معقول بات تمہارے ذہن میں کیسے آئی؟“ وہ اس کو اتنا غفلت نہیں سمجھتا تھا یہ تو طے تھا مگر انداز اتنا بے ساختہ تھا کہ وہ مسکرا دی۔

”مجھے کسی نے کہا تھا ایک دفعہ کہ خوش اور مطمئن لوگ حکومت نہیں چلا سکتے اور میں نے اس کی بات نہیں مانی تھی۔ اب مانتی ہوں۔“

”کس نے کہا تھا؟“ وہ مصروف سے انداز میں بدستور ٹائپ کرتے پوچھ رہا تھا۔

”تھا کوئی خود غرض انسان۔“ وہ گہری سانس لے کر پلٹ گئی اور ڈسٹراٹھالیا۔

”تم خوش اور مطمئن کیوں نہیں ہو اپنی زندگی سے؟ ہر چیز تو ہے تمہارے پاس۔“ خود غرض انسان نے سوال کیا۔

”ہر چیز ہونے سے کوئی خوش ہو سکتا ہوتا تو شہزادیاں سب سے زیادہ خوش ہوتیں سر۔“

”تم ناشکری ہو لڑکی!“ وہ گہری سانس لے کر کام میں مصروف ہو گیا۔ وہ چپ چاپ فولڈرز صاف کر کے فیلف کے اندر رکھتی گئی۔

یکدم چھناک کی آواز آئی تو وہ کرنٹ کھا کے ہلٹی۔ فاتح بے دھیانی میں کرسی پہ مڑا تو ہاتھ کافی کے مگ کو لگ گیا۔ مگ میز پہ اونڈھا ہو گیا جسے اس نے تیزی سے تھام لیا۔ مگ بچ گیا مگر کافی میز پہ گر گئی۔

”اس کو یہاں سے ہٹالینا تھا ناشہ!“ وہ قدرے کوفت سے بولا۔ ہاتھ کی پشت پہ بھی گری تھی مگر صدمہ شکر کا اب تک ٹھنڈی ہو چکی تھی

تالیہ تیزی سے وہاں آئی اور جلدی سے نشو باکس سے نشو کھینچ نکالے۔ فافٹ میز صاف کی۔ وڈشوز سے فرش پہ گرے مائع کو ڈھانپا۔ پھر

فاتح کو دیکھا جو ہاتھ کی گیلی پشت کو بے زاری سے دیکھ رہا تھا۔ باکس دور تھا اور وہ نشو نہیں نکال سکتا تھا۔ تالیہ نے باکس کی بجائے اپنا بیگ

اٹھالیا جو فیلف پہ رکھا تھا اور اندر سے گیلے وائٹس کا پیکٹ نکالا۔ موٹیے کی خوشبو والے وائٹس وان فاتح کے پسندیدہ تھے۔ اس نے پیکٹ



کھولا تو ایک دم سارے میں موتی کی خوشبو پھیلنے لگی۔ اس نے ادب سے پیکٹ سامنے کیا۔  
 ”جاؤ‘ تاشہ‘ میں خود کروں گا۔“ سر دہری سے واپس جھٹک دیا اور آگے بڑھ کے ڈبے سے سوکھے نشو کھینچے۔ پھر انہی سے ہاتھ صاف کرنے لگا۔

تالیہ کا ہاتھ فضا میں معلق رہ گیا۔ موتی میں جیسے ایک دم کانور کی ٹوکھل گئی۔  
 وہ چپ چاپ کام سمیٹ کے باہر نکل گئی۔ نہ کوئی سخت جواب دیا، نہ غصے کا اظہار کیا۔ اسے دکھ ہوا تھا۔  
 باہر کرسی پہ بیٹھے اس نے ہتھیلیوں پہ چہرہ گرا دیا اور دھڑکتے کی دیواروں سے بنے Cabins کو دیکھنے لگی۔ ان کے شیشوں پہ مختلف رنگوں کی روشنی بکھری تھی۔  
 ایسے جیسے جھیل کے پانی پہ سنہری کرنوں نے سونے کا خول چڑھا رکھا ہو۔ اور اس دہکتے، پچھلے سونے کے اندر ایک منظر ابھرا بھر کے معدوم ہو رہا تھا۔

سنہرا چمکتا تاج اس کے سر پہ جما تھا، اور تاج کے پیچھے سے نکلتا سرخ ریشمی کپڑا اس کی کمر تک گرا تھا۔ پاؤں کو چھوتا کا مہر سرخ لباس پہنے وہ قدیم ملا کہ کی اس سڑک کے کنارے چل رہی تھی۔ کہنی پہ خالی ٹوکری لٹکی تھی۔  
 یہ سن باؤ کی حویلی کے سامنے بنی سڑک تھی جس کے دوسری جانب درختوں سے مزین سبزہ زار تھا۔ وہاں جگہ جگہ جنگلی اور دیسی پھول لگے تھے۔ تالیہ ایک پودے کے سامنے رکی اور جھک کے پھول توڑنے لگی۔ دھنسا درختوں میں ہلچل ہوئی۔ اس نے جھکے جھکے گردن اٹھائی، پھر مسکراتی ہوئی سیدھی ہوئی۔

”آپ آج جیا نہیں گئے تو انکو؟“

وہ سامنے سے گھوڑے کی باگ تھامے چلا آ رہا تھا۔ جواب دینے کی بجائے پہلے مسکرا کے سر کو مخصوص انداز میں جنبش دی۔  
 ”شہزادی، سلام۔“ پھر قریب چلتا آیا۔ سفید کرتے پا جامے میں ماتھے پہ ہال بکھیرے قدم اٹھاتا غلام شہزادی کو وہاں دیکھ کے جیسے محظوظ ہوا تھا۔

”آپ نے آج مجسمہ بنانے کا کام نہیں کیا شہزادی؟“

”ایڈم اندر ہے اور کام کر رہا ہے۔ میں باہر پھول توڑنے آئی تھی۔“

وہ اس کے قریب آچکا تھا۔ دونوں اب آمنے سامنے سڑک کنارے درختوں تلے کھڑے تھے۔ فاتح نے گھوڑے کی باگ اب تک تھام رکھی تھی۔ نظریں جھکا کے اس کے پھولوں کی ٹوکری کو دیکھا اور مسکرایا۔

”اور تمہیں لگتا ہے کہ میں آسانی سے یقین کروں گا کہ تم یہاں صرف پھول چننے آئی ہو۔“

تالیہ کا دل زور سے دھڑکا، لیکن بظاہر بے پروائی سے کندھے جھٹکے۔



”صبح سویرے اور کس لئے ان درختوں میں بھٹکوں گی میں تو انکو؟“

(ایڈم اندر گھر کے صحن میں خزانہ دنیا دوں میں بھرنے میں مصروف تھا اور وہ گھر کے باہر شہلی کا اصل پہرہ دے رہی تھی۔ سن ہاؤ اور غلام فاتح دونوں اس وقت گھر نہیں ہوتے تھے۔ یہ اب جانے اچانک کہاں سے نکل آیا تھا۔)

”پھلو... مان لیا۔“ وہ اس کی آنکھوں میں دیکھ رہا تھا۔

”آپ مجھ پہ شک کر رہے ہیں۔“ وہ برا مان گئی۔ ”یا میرا یہاں کھونا آپ کی طبیعت پہ ناگوار گزر رہا ہے؟“

”میرے اندر بڑا حوصلہ ہے، شہزادی۔ میں صرف ان باتوں کا برا مناتا ہوں جو کسی دوسرے کو نقصان دیں۔ اپنی طبیعت پہ گراں گزرنے والی باتوں کو نظر انداز کر دیتا ہوں اس لئے جانے دیں۔ آپ بتائیں آپ کا وقت کیسا گزر رہا ہے محل میں؟“

تالیہ نے گہری سانس لی اور گردن موڑ کے دور تک پھیلے درختوں کو دیکھنے لگی۔ تازہ ہوا، جنگلی پھولوں کی مہک اور صبح کی شبنم سے لدی مٹی... قدیم ملا کہ کتنا حسین تھا۔

”بہت کچھ ہے میرے پاس محل میں، لیکن ہر گزرتے دن کے ساتھ میں ناخوش اور غیر مطمئن ہوتی جا رہی ہوں۔ وقت کی قید بہت طویل ہو گئی ہے تو انکو۔“

”یہ تو اچھی بات ہے۔ خوش اور مطمئن لوگ تو ویسے بھی بے کار ہوتے ہیں۔ اپنی ذات سے آگے نکل کے کسی کا نہیں سوچتے۔“

وہ چونک کے اسے دیکھنے لگی۔ وہ اب اپنے گھوڑے کے بالوں پہ ہاتھ پھیرتے ہوئے کہہ رہا تھا۔

”خوش ہونا تو اچھی بات ہے تو انکو۔“

”بہت اچھی بات ہے، یقیناً۔ لیکن مکمل خوش یہاں کوئی بھی نہیں ہے۔ ہاں زندگی میں کچھ مرحلے آتے ہیں جب ہم بہت خوش اور مطمئن ہوتے ہیں مگر وہ وقت جلدی ختم ہو جاتا ہے کیونکہ بہت زیادہ اطمینان اور راحت ہمیں Productive نہیں رہنے دیتی۔ ہم بے کار ہو جاتے ہیں۔ اپنی خوشیوں کے چھن جانے کے خوف سے بڑے بڑے خطرات نہیں مول لیتے۔“ گھوڑے کے بالوں کو دھیرے دھیرے سنوارتے ہوئے اس نے گردن موڑی اور تالیہ کی آنکھوں میں جھانکا۔

”دغم ملنا زیادہ اچھی بات ہے۔ ٹونا ہوا دل بہتر ہوتا ہے۔ بڑے بڑے خواب صرف ٹونا دل دیکھ سکتا ہے۔ یا اس کی ہوس اور لالچ اسے بے چین رکھتی ہے اور وہ طاقت ملتے ہی اس طاقت کو بڑھانے کے لئے ظلم ڈھانے لگتا ہے۔ یا پھر اس کا ٹونا دل اسے دوسروں کی بھلائی کے لیے کام کرنے کی توفیق دیتا ہے۔ اچھے یا برے دونوں طرح کے حکمران ان عہدوں پہ اپنے ٹوٹے دلوں کی وجہ سے پہنچتے ہیں کیونکہ خوش اور مطمئن لوگ کبھی ملک نہیں چلا سکتے نہ بڑے خوابوں کے لئے جدوجہد کر سکتے ہیں۔“

”مگر آپ تو ہمیشہ خوش باش لگتے ہیں۔“

”خوش کوئی نہیں ہوتا تالیہ۔ میں صرف شکر گزار ہوں نعمتوں کا قدر دان اور مسکراتے رہنے والا مثبت انسان ہوں۔ ورنہ اندر سے تو ہر



کوئی زخمی ہوتا ہے۔ بس لوگ اپنے زخم سے مختلف طرح کے سبق سیکھتے ہیں۔ کوئی مرہم رکھنے والا بن جاتا ہے تو کوئی مزید گھاؤ دینے والا۔“

”میں کیا بنوں گی؟“

گھوڑے کے بالوں کو سہلاتا اس کا ہاتھ تھا۔ چند لمحے وہ غور سے اپنے سامنے کھڑی شہزادی کو دیکھتا رہا۔

”میرا ماننا ہے کہ سب انسان اچھائی پہ پیدا ہوتے ہیں اور بعد میں اچھے یا برے کام کرنے لگ جاتے ہیں۔ اچھے لوگ وہ ہوتے ہیں جو اپنی اصلاح کر لیں۔ برے لوگ وہ ہوتے ہیں جو برائی پہ اصرار کریں اور کرتے چلے جائیں۔ برائی انسان کے ساتھ پیدا نہیں ہوتی۔ وہ انسان خود اپنے ساتھ چکا لیتا ہے۔ تمہارا ماضی جیسا بھی ہو تمہارا مستقبل کورا کاغذ ہے۔ تم اسے خود اپنے ہاتھوں سے لکھ سکتی ہو۔ سیاہی کا رنگ تمہاری چوائس ہے۔“

وہ درخت پھول، گھوڑا اور قدیم ملا کہ شیشے کی دیواروں میں تحلیل ہو گیا۔

وہ چونکی تو وہ واڑہ کھل رہا تھا اور عثمان اور فاتح باتیں کرتے ہوئے باہر آرہے تھے۔ شہزادی تاشہ نے اپنے سر پر رکھنا دیدہ تاج جھٹکا اور خود کو ہاڈی وومن تالیہ کے روپ میں واپس لاتے ہوئے جلدی سے ان کی پیچھے ہوئی۔

وہ اس سے ٹکسربے نیاز عثمان سے بات کرتا چلا جا رہا تھا۔ وہ اس کے ہائیں طرف تیز تیز قدم اٹھاتی چل رہی تھی۔ ہیٹ سر پہ ترچھا تھا اور پھولدار لبافراک پہنہ وہ کوئی پھول چننے والی لڑکی لگتی تھی۔

لفٹ کے قریب وہ تینوں پہنچے ہی تھے کہ وہ واڑے کھلے اور تین افراد باہر نکلے۔ دو تو آگے بڑھ گئے مگر ایک ادھیڑ عمر سرسئی سوٹ والے صاحب خوش دلی سے فاتح کی طرف بڑھے۔

”فاتح صاحب۔ شکر ہے آج آپ سے ملاقات ہوگئی۔“ انہوں نے گرمجوشی سے مصافحہ کیا تو فاتح نے مسکرا کے ان کا ہاتھ تھاما۔

”کیسے ہیں آپ؟“ مان صاحب؟ آج اپنی انڈسٹریز کو اکیلا چھوڑ کے ہمارے دفتر میں کیسے؟“

”کسی سے ملنے آیا تھا مگر شکر ہے کہ آپ سے ملاقات ہوگئی۔“ وہ گرمجوشی سے کہہ رہے تھے جیسے فاتح سے مل کے بہت خوش ہوئے ہوں۔ ”آپ کا چیئر مین کے انتخاب کے لئے کھڑے ہونا بہت اچھا لگا۔ اصل....“ آواز دھیمی کی۔ ”میں آپ کی الیکشن کمپین کے لئے فنڈز مہیا کرنا چاہتا ہوں تاکہ آپ کو کوئی مسئلہ نہ ہو اور آپ چیئر مین بن سکیں۔“

تالیہ نے چونک کے اسے دیکھا پھر فاتح کو۔ فاتح فنڈز کی بات پہ مسکرا دیا اور شکر یہ میں سر کو خم دیا۔ ”بہت نوازش آپ کی۔“

(تالیہ کے لب بھی مسکرا اٹھے۔ اگر اسی طرح انڈسٹریسٹ فنڈز دینے لگیں تو سارے مسئلے ختم ہو جائیں گے۔)

”پلیز اپنے اسٹاف سے کہیے گا کہ میرے آفس سے رابطہ کریں تاکہ ہم فنڈز کی منتقلی پہ بات کر سکیں۔“ انہوں نے جھٹ اپنا کارڈ نکال کے دیا۔ فاتح نے کارڈ لیتے ہوئے سر کو دوبارہ خم دیا۔ وہ صاحب آگے بڑھ گئے اور وہ تینوں لفٹ میں داخل ہوئے۔ تو تالیہ نے ہاتھ بڑھایا



”سر... میں اور عثمان ان سے کل ہی میٹنگ ارجیج کر دیں؟ کل آپ کے پاس دوپہر میں وقت ہوگا اور...“

لفٹ کے دروازے جیسے ہی آپس میں ملے فاتح نے کارڈ کو ٹروپ سے دواور پھر چار ٹکڑوں میں پھاڑا پھر بے نیازی سے وہ ٹکڑے تالیہ کے ہاتھ پر رکھے۔ ”ٹریش کین میں ڈال دینا۔“

تالیہ کی ہتھیلی فضا میں ٹھہر گئی۔ صدمے سے لب کھل گئے۔

”مگر سر وہ ہمیں فنڈز دے رہے تھے۔ آپ کا سب سے بڑا مسئلہ اس وقت انکیشن کے لیے پیسے نہ ہونا ہی تو ہے...“

”ناشہ!“ وہ اس کی طرف مڑا اور عجیدگی سے بولا۔ ”آفس لائف میں تمہیں بہت سے ایسے لوگ ملیں گے جو اپنی خوش اخلاقی اور شہد ثنکاتی باتوں سے خود کو تمہارا مخلص ترین دوست ثابت کرنے کی کوشش کریں گے لیکن یاد رکھنا۔ آفس لائف میں لوگوں کے اچھے یا برے ہونے کا فیصلہ ان کی میٹھی زبانوں سے نہیں ان کے عمل سے کرتے ہیں۔“

”عمل سے؟“ اس نے میٹھی بند کر کے دھیرے سے گرا دی۔ لفٹ تیزی سے نیچے جا رہی تھی۔

”ہاں۔ ہمیشہ یہ دیکھتے ہیں کہ یہ شخص جتنی اچھی یا بری باتیں کر لے کیا اس کے عمل سے مجھے کوئی فائدہ بھی ہو رہا ہے یا نہیں؟“ نرمی سے سمجھا کے چہرہ واپس بند دروازوں کی طرف موڑ لیا۔

”یہ صاحب بروفعہ یہی کہتے ہیں چہ تالیہ۔“ عثمان کھٹکھار کے بتانے لگا۔ ”جھوٹے دھڑے اور دھکوسلے۔ آج تک انہوں نے پارٹی کو ایک دھیلے کا فنڈ نہیں دیا۔“

اس نے چپ چاپ میٹھی سیاہ بیگ میں الٹ دی۔ کارڈ کے ٹکڑے اندر گرتے چلے گئے۔ یہاں تو لوگ اسکا مرز سے زیادہ دھوکے باز تھے۔

وہ باہر پارکینگ ایریا میں اپنی کار کے قریب آئے تھے جب فاتح رکا۔ کنٹینی پتہ ہاتھ رکھ کے آنکھیں ذرا مومدیں۔ عثمان فوراً الٹ ہوا۔ ”سر آپ نے ناشتہ بھی نہیں کیا تھا آج اور کھانا بھی نہیں کھایا۔ آپ کا شوگر لو ہو رہا ہے۔ چہ تالیہ۔“ فوراً سے تالیہ کو دیکھا۔ تو اس نے تیزی سے زنبیل میں ہاتھ ڈالا اور بسکٹ کا پیکٹ نکال کے جلدی جلدی اسے کھولا اور فاتح کی طرف بڑھایا۔ ”آپ کچھ کھالیں۔“ وہ پریشان ہو گئی تھی۔ اس کی ذرا سی تکلیف اسے بوکھلائے دے رہی تھی۔ فاتح نے اس کو دیکھا۔ پھر بسکٹ کے کھلے پیکٹ کو۔ دوبارہ ایک پاٹ نظر اس پہ ڈالی۔ ”ضرورت نہیں۔“

”کھالیں سر۔ آپ کی طبیعت بہتر ہو جائے گی۔ یقین کریں یہ کڑوا نہیں ہے۔“

وہ جو کار کا دروازہ کھولنے لگا تھا تھوڑا سا پلٹا اور برہمی سے دیکھا۔

”تم جان بوجھ کے ایسا کر رہی ہو؟ ہاں؟“ ایک دم سے اسے جھاڑا تو بسکٹ والا ہاتھ ڈھیلا ہو کے نیچے آگرا۔



”میں صرف....“

”اگر تمہیں جاب نہیں کرنی تو نہ کرو مگر یہ بچوں والی حرکتیں مت کرو۔“ غصے سے جھڑک کے وہ کار کی طرف بڑھ گیا۔  
تالیہ کے گلے میں آنسوؤں کا پھندا اٹکنے لگا۔ مگر اس نے آنکھوں کو گیلانہ ہونے دیا۔ چپ چاپ فرنٹ سیٹ پہ آ بیٹھی۔ عثمان نے بھی خاموشی سے لب سینے اسٹیرنگ سنبھال لیا۔ ایک لفظ نہ بولا۔ دروازہ بند کر کے تالیہ نے زور سے بسکٹ کا پیکٹ بیگ میں پھینکا۔ سارے بسکٹ اندر بکھر گئے۔ اس نے غصے سے زپ بند کی اور باہر دیکھنے لگی۔

(اکھڑ، مغرور آدمی ہونہ۔ اگر اس نے ایک دفعہ میرے ساتھ ایسے کیا تو میں اس کی نوکری چھوڑ دوں گی۔ اکیلا رہے پھر یہ ساری زندگی۔) اس نے طے کر لیا تھا۔ بس ایک چانس اور دینا تھا دان قاتح کو۔

☆☆=====☆☆

پولیس اسٹیشن کی کھڑکیوں سے باہر پھیلی شام دکھائی دے رہی تھی۔ اس بڑے سے ہال نما کمرے میں ٹی وی چل رہا تھا اور کرسی پہ بیٹھا آفیسر پیپر میز پر کھے برگر کھاتے ہوئے شوق سے میچ دیکھ رہا تھا۔  
”مجھے ایک فون کال تو کرنے دو۔“ ایک طرف بنی کوٹھڑی میں سمج کھڑا سلاخوں کو تھامے مسلسل منت کر رہا تھا۔ ”خدا کے لئے میری بات سنو۔“ وہ زور سے چلایا تو آفیسر نے برا سامنہ بنا کے گردن موڑی۔ بڑا نوالہ چبانے کے باعث اس کے گال پھولے ہوئے تھے۔  
نوالہ حلق میں اتارا اور بولا۔ ”وکیل کو کال کرو تو وہی تھی۔ اب اور کیا چاہیے۔“  
”ایک کال... خدا کے لئے صرف ایک کال کرنی ہے دوست کو۔ پلیز۔“ اب وہ جلدی جلدی منت کر رہا تھا۔ آفیسر نے برگر میز پر رکھا اور اسے گھومتے ہوئے اٹھا۔ پھر موبائل فون لئے اس کے قریب آیا۔  
”صرف اس لئے کرنے دے رہا ہوں تاکہ تم میرا میچ خراب نہ کرو۔ پانچ منٹ بات کر سکتے ہو تم۔ صرف پانچ منٹ۔“ اسے گھد کے موبائل تھمایا تو سمج نے اسے بے قراری سے جھپٹا۔ پھر جلدی جلدی نمبر ملانے لگا۔  
آفیسر واپس کرسی پہ بیٹھ گیا اور اپنا برگر اٹھالیا۔ نظریں ٹی وی پہ جمادیں۔ سمج بار بار نمبر ملارہا تھا مگر لمبی گھنٹیوں کے بعد جواب موصول نہیں ہو رہا تھا۔ اس کا دل ڈوب ڈوب کے ابھرنے لگا۔  
”ہیلو۔“ بالآخر فون اٹھالیا گیا۔

”رہی۔ رہی صاحب۔ پلیز فون مت بند کیجیے گا۔ مجھے آپ کو بہت اہم بات بتانی ہے۔“ فرط جذبات میں وہ جوش سے تیز تیز کہنے لگا۔  
”میں تالیہ مراد کا شوہر ہوں اور مجھے آپ کو تالیہ کے بارے میں کچھ بتانا ہے۔“

☆☆=====☆☆

حالم کا بنگلہ اس ڈوبتی شام میں اپنے پورے قد کے ساتھ کھڑا تھا۔ اندر لاؤنج کے بڑے صوفے پہ بھاری بھر کم داتن بیٹھی تھی۔ اس کی



گھورتی ہوئی نظریں سامنے والے صوفے پہ بیٹھا ایڈم پہ جی تھیں۔ ٹی شرٹ اور جینز میں ملبوس وہ سادہ سادہ جوان مسلسل گردن موڑ موڑ کے اطراف کا تنقیدی جائزہ لے رہا تھا۔

وہ دونوں تالیہ کے انتظار میں وہاں بیٹھے تھے۔ ایڈم دیکھ سکتا تھا کہ لاؤنج بہت خوبصورتی سے جدید طرز پہ آراستہ کیا گیا تھا۔ ایک طرف اوپن کچن تھا۔ اوپر جھلملاتے فانوس سجے تھے۔ دائیں طرف ذینہ تھا جو اوپر جاتا تھا۔ وسط میں ٹیلی ویژن چوکھٹے کی صورت رکھے تھے اور ان پہ وہ دونوں آمنے سامنے بیٹھے تھے۔ ایڈم کی نظریں سائیڈ ٹیبل پر رکھی ایک نمائشی ایش ٹرے پہ جائیں تو داتن نے ابرو بھنج کے اسے دیکھا۔

”یہ تالیہ نے بہت محنت سے سنگاپور سے چرائی تھی۔ اس کو بری نظر سے نہ دیکھو۔“

ایڈم نے اثر لئے بغیر نظروں کا رخ دیوار کی طرف موڑا جہاں سنہرے فریم میں ایک پینٹنگ آویزاں تھی۔

”یہ ہم نے ایک میوزیم کے کیوریٹر کی تحویل سے چرائی تھی۔ اصلی پینٹنگ کوٹلی سے بدل کے۔ وہ اصلی بیچنے جا رہا تھا۔ اس کو نہ ہی دیکھو اچھا ہے۔“

ایڈم نے محض ایک چبھتی ہوئی نظر داتن پہ ڈالی اور پھر گردن پوری پھیر لی۔ اب وہ کونے میں رکھے ایک گلدان کو دیکھنے لگا تھا۔

”اس کو چرانے کا سوچنا بھی مت۔ یہ ایک نیلامی کے اسٹور روم سے اٹھایا تھا ہم نے اور....“

”اس گھر میں کوئی ایسی چیز بھی ہے جو یہاں اپنی مرضی سے آئی ہو؟“ وہ جل کے بولا تو داتن نے سر سے ہر تک اسے دیکھا۔

”ہاں.... تم!“

ایڈم نے سر جھٹکا جیسے بہت مضطرب کیا ہوا اور پھر میز پر رکھے لیپ ٹاپ کی طرف اشارہ کیا۔ ”آپ مجھے وہ ویڈیو دکھادیں جو ان فاتح نے

پولیس اسٹیشن میں بنوائی تھی۔ چہ تالیہ نے وہی دیکھنے کے لئے مجھے یہاں بلوایا ہے۔“

”مگر وہ خود ابھی تک نہیں آئی۔“ داتن مزے سے ڈھیٹ بنی بیٹھی رہی۔

”اور جب وہ آ کے یہ دیکھیں گی کہ آپ نے اتنی دیر مجھے مشکوک گردان کے قارئین بٹھائے رکھا تو ان کی نظروں میں برا کون بنے گا؟“

ہوں؟“ معصومیت سے پلکیں جھپکائیں۔

داتن کے تاثرات بدلے۔ پہلے اس غمی سے لڑکے پہ غصہ چڑھا مگر پھر خیال آیا کہ وہ درست کہہ رہا ہے۔ چپ چاپ اٹھ کے لیپ ٹاپ

پہ ویڈیو لگانے لگی۔

”میں ملا کہ تین دن کے لئے آیا تھا مگر تین گھنٹے بھی نہ دیکھ سکا۔“

وہ دونوں اب ساتھ ساتھ صوفے پہ بیٹھے تھے اور ایڈم لیپ ٹاپ پہ جھکے غور سے ویڈیو دیکھ رہا تھا جہاں اسکرین پہ فاتح اپنا بیان ریکارڈ

کروا رہا تھا۔



”مگر وہ تو صرف ایک دن کے لئے ملا کہ آئے تھے۔ اور تین گھنٹے سے زیادہ رکے تھے۔“

اس کے یوں بڑبڑانے پہ داتن نے گھور کے اسے دیکھا۔

”میں ملا کہ سے واپس جا رہا تھا کہ میرا باڈی گارڈ میرے پاس آیا۔ یہ ریکارڈ ہو رہا ہے نا؟“ اسکرین پہ نظر آتا فاتح کمشنر سے پوچھ رہا

تھا۔

”میں ان کا باڈی گارڈ نہیں باڈی مین تھا۔“ ایڈم نے غلطی سے کہا تو داتن نے زور سے حیرت میں پہنچا۔ وہ چونکا۔

”تم چپ کر کے نہیں دیکھ سکتے؟ غلطی سے باڈی گارڈ بول دیا ہوگا۔“

ایڈم نے سر جھٹکا اور خاموشی سے ویڈیو دیکھنے لگا۔ سارا قصہ سنا کے فاتح کہہ رہا تھا۔ ”اس کے بعد سے میرا دماغ غنودگی کی سی کیفیت

میں ہے۔ میرا باڈی مین....“ رکا اور جیسے فہم کی۔ ”باڈی گارڈ مجھے گھرا لیا۔“

ایڈم تیزی سے سیدھا ہوا۔ ”نہیں۔ غلطی نہیں ہے یہ۔ وہ جان بوجھ کے غلط الفاظ بول رہے ہیں۔ یہ ویڈیو انہوں نے ہمارے لئے

ریکارڈ کی ہے۔ اس میں کوئی پہلی ہے۔ کوئی بات جو وہ ہمیں بتانا چاہتے ہیں۔“

اب کے داتن چونکی۔ ”واقعی۔ اس نے باڈی مین کہتے کہتے باڈی گارڈ کا تلفظ بول دیا۔ یہ غلطی نہیں ہو سکتی۔“

ایڈم نے جلدی سے پینٹ سے چھوٹا سا نوٹ پیڈ نکالا اور قلم سے اس پہ الفاظ لکھنے لگا۔ ویڈیو شروع سے لگالی۔

”کیا لکھ رہے ہو؟“ اب کے داتن کے چہرے کے زاویے بھی سیدھے ہو گئے تھے۔

”ہر وہ تلفظ جو وہ بول رہے ہیں۔ غلط الفاظ کا مطلب ہے وہ چاہتے ہیں ہم ان کے الفاظ پہ غور کریں۔“ ویڈیو ختم ہوئی تو اس نے کاغذ

چہرے کے سامنے اٹھا کے غور سے دیکھا۔

”وان فاتح جھوٹ اور غیر ضروری الفاظ دونوں سے احتراز برتتے ہیں۔ اور اس ویڈیو میں....“ اس نے پیڈ گھٹنے پہ رکھا اور جگہ جگہ

دائرے لگانے لگا۔ ”یہ دو الفاظ انہوں نے بار بار دہرائے ہیں۔“ ”تین“ اور ”سوال“۔ میں تین دن کے لئے ملا کہ آیا تین گھنٹے سے زیادہ نہ

رک سکا وہ تین چور تھے انہوں نے والٹ موبائل اور پیسے مانگے وہ تین چیزیں جو چور مانگتے ہیں یہ ویڈیو مجھے تین منٹ کے اندر اندر بھیج دو۔

ضروری نہیں کہ ہر سوال کا جواب ملے مجھے تم سے بار بار سوال کرنا اچھا نہیں لگے گا۔“ وہ جوش سے اس کے الفاظ دہرا رہا تھا۔

داتن نے گال تلے انگلی رکھے سوچتی نظروں سے اسے دیکھا۔ ”تین... سوال... اور اس کا کیا مطلب ہوا؟“

ایڈم کا سارا جوش ایک دم جھاگ کی طرح بیٹھ گیا۔ ”یہ تو مجھے نہیں پتہ۔“

”ہوں۔“ داتن کے لبوں پہ طنز یہ مسکراہٹ بکھر گئی۔ دل کو جیسے سکون پہنچا۔

دفعتاً دروازہ کھلا اور تالیہ اندر داخل ہوتی دکھائی دی۔ ہیٹ اور بیگ ہاتھ میں تھا اور چہرے کے زاویے بگڑے ہوئے تھے۔

”چچا تالیہ وان فاتح نے اس ویڈیو میں کوئی ہنس چھوڑا ہے اور...“



”یہ آدمی اپنے آپ کو سمجھتا کیا ہے؟“ اس نے آتے ساتھ ہی غصے سے سیٹ پرے اچھالا۔ وہ دونوں ہکا بکا سے دیکھنے لگے۔  
 ”آرام سے تالیہ۔“ داتن نے دونوں ہاتھ اٹھائے۔ ”مانا کہ یہ لڑکا اتھائی نامتقول‘ منہ پھٹ اور ناقابلِ برداشت ہے، مگر تم آرام سے بھی اس کو گھر سے نکلنے کا کہہ سکتی ہو۔“

ایڈم نے جواباً کھا جانے والی نظروں سے داتن کو گھرا اور تالیہ نے جھنجھلا کے سیاہ پرس صوفے پہ پھینکا۔  
 ”میں وان فاتح کی بات کر رہی ہوں۔ خود کو کوئی مہاراجہ سمجھتے ہیں وہ... میں سارا دن ان کی خدمت کروں مگر ان کو میرے ہر کام پہ اعتراض ہوتا ہے۔“

بیک پھینکنے سے ساری چیزیں الٹ کے زمین پہ جا گریں۔ وہ اب گلابی تہمتا تے چہرے کے ساتھ لاؤنج میں آگے پیچھے ٹہلتے ہوئے غصے سے بولے جا رہی تھی۔

”کافی میرے ہاتھ کی زہر لگتی ہے۔ ٹشو مجھ سے لینا پسند نہیں۔ شوگر لوہو بھی میرا دیا بسکٹ نہیں کھائیں گے۔ اتنا غرور اتنی حقارت۔ مسئلہ کیا ہے اس شخص کے ساتھ۔“

جب کوئی جواب نہ ملا تو وہ کراہ کے پٹٹی اور غصے سے ایڈم کو دیکھا۔ ”تم دو منٹ میری ہاں میں ہاں نہیں ملا سکتے؟“  
 مگر ایڈم اس کے پرس سے گری چیزوں کو دیکھ رہا تھا۔

”یہ پرس چوری کا نہیں ہے اچھا۔“ داتن نے اسے گھور کے وضاحت دی۔

ایڈم نے جھک کے بسکٹ کا کھلا پیکٹ اٹھایا اور تالیہ کو دیکھا۔

”آپ نے ان کو یہ بسکٹ دیے؟“

”شوگر لوہو تو اور کیا دیتے ہیں؟ اور یہ ان کے فیڈرٹ بسکٹ ہیں۔“

ایڈم نے دونوں ابرو بے یقینی سے اٹھائے۔

”چہ تالیہ۔ فاتح صاحب کو مونگ پھلی سے شدید الرجی ہے۔ ان کا سانس بند ہو سکتا ہے مونگ پھلی سے ایک دانہ ان کو آئی سی یو میں پہنچا سکتا ہے اور آپ نے ان کو مونگ پھلی والے بسکٹ دے دیے؟“

ایک دم سے جیسے کسی نے تالیہ پہ ٹھنڈا پانی انڈیل دیا ہو۔ وہ سن سی کھڑی رہ گئی۔

”اور یہ کیلے وائپ...“ ایڈم اب زمین پہ جھکا ایک ایک چیز الٹ پلٹ رہا تھا۔ ”وہ بھی موتیے کی خوشبو والے۔ ان کو یہ خوشبو نا پسند ہے

اور وہ سوکھے ٹشو استعمال کرتے ہیں۔ کافی کون سی بتا رہی ہیں آپ؟“

”کچھ سو کریم کے ساتھ۔“ وہ ہکلائی۔

”Loctose intolerant ہیں۔ دودھ سے بنی چیزیں نہیں پی سکتے اور آپ ان کو دودھ والی کافی دے رہی تھیں۔ اور یہ



اخبار... یہ تو حکومتی پارٹی کا شائع کردہ ہے۔ ان کا حکومتی کالم نگاروں کی تحریریں پڑھ کے بی بی ہائی ہونے لگتا ہے۔“  
مگر تالیہ مراد سن نہیں رہی تھی۔ ذہن میں فاتح کے الفاظ گونج رہے تھے۔

”آفس لائف میں تمہیں بہت سے ایسے لوگ ملیں گے جو اپنی خوش اخلاقی اور شہد پٹکاتی باتوں سے خود کو تمہارا مخلص ترین دوست ثابت کرنے کی کوشش کریں گے لیکن یاد رکھنا۔ آفس لائف میں لوگوں کے اچھے یا برے ہونے کا فیصلہ ان کی بیٹھی زبانوں سے نہیں ان کے عمل سے کرتے ہیں۔ ہمیشہ یہ دیکھتے ہیں کہ یہ شخص جتنی اچھی یا بری باتیں کر لے، کیا اس کے عمل سے مجھے کوئی فائدہ بھی ہو رہا ہے یا نہیں؟“

تو وہ جس کو اس کا تحقیر آمیز رویہ سمجھ رہی تھی وہ دراصل اس کا ضبط تھا؟ وہ سمجھ رہا تھا کہ وہ جان کے اسے غلط چیزیں دے رہی ہے پھر بھی اس نے اسے نوکری سے نہیں نکالا۔ بس اس کی چیزیں رو کر دیں تاکہ وہ خود اپنی فحش کرے۔ اس لئے اس نے کہا کہ اس کی پسند ناپسند معلوم کرنا تالیہ کی جاب ہے؟ اور وہ کیا سوچتا ہو گا جب اس نے مونگ پھلی کے بسکٹ دیکھے ہوں گے؟ کہ وہ اسے مارنا چاہتی ہے؟

”تم جان بوجھ کے یہ کر رہی ہو؟“ سارا غصہ ضبط کر کے بس اتنا کہا گویا اسے جھنجھوڑا۔ وہ اسے نوکری سے نہیں نکالنا چاہتا تھا۔ وہ اسے کام کرنے کا موقع دے رہا تھا۔ یا اللہ... وہ اپنا کیا امپریشن دے رہی تھی۔

”عبداللہ... عبداللہ نے مجھے غلط گائیڈ کیا۔“ اس کے ذہن میں جھنجھڑ چل رہے تھے۔

”عبداللہ کی جگہ آپ مجھ سے پوچھتیں تو... خیر... یہ دیکھیں...“

داتن نے چونک کے اسے دیکھا جواب جوش سے تالیہ کو کاغذ دکھانے لگا۔ تالیہ اس کے ساتھ آ بیٹھی اور بے دھیانی سے سننے لگی۔

”ہم نے اس ویڈیو سے ایک نتیجہ نکالا ہے کہ...“

(ہم نے؟) وہ اپنی ذہانت کو داتن اور اپنا مشترکہ کام بتا رہا تھا۔ داتن کے تھے اعصاب ڈھیلے پڑنے لگے۔

”تین سوال؟ کیا مطلب ہوا اس کا؟“ تالیہ نے بے توجہی سے دیکھا۔

ایڈم نے شانے اچکا دیے۔ ”ہم کیسے جان پائیں گے۔“

”داتن... تھانے کے بعد وہ کہاں گئے تھے؟ یہ ویڈیو تو بارہ بجے کے بعد کی ہے جبکہ وہ چار پانچ بجے تک گھر سے باہر رہے ہیں۔ کیا ہم

شہر کے دوسرے سی سی ٹی وی کیمروں سے ان کی نقل و حرکت معلوم کر سکتے ہیں؟“

”ہاں ہاں کل میرے پاس جوالہ دین کا چراغ ہے وہ جھٹ سے ایسا کر دے گا۔“ داتن مصنوعی ناراضی سے بولی اور اٹھ کھڑی ہوئی۔

”یار داتن...“ تالیہ کراہی۔ ایک تو پہلے عبداللہ اور اب یہ داتن...“

”ایک دوکانوں کے باہر لگے کیمروں کی فوج تو میں نکالوا سکتی ہوں مگر ہر سڑک کے کیمرے کار پکار ڈالنا ناممکن ہے۔ مچھلی بتاتی ہے میں

ن۔ اور سنو تم لڑکے... تم کھانا کھا کے جانا۔ پتہ نہیں زندگی میں کبھی مچھلی تمہیں نصیب ہوئی بھی ہے یا نہیں۔“ بڑبڑاتے ہوئے کہتی کچن کی

طرف چلی گئی۔ ایڈم پیچھے سے چمک کے بولا۔



”جب بھی نصیب ہوئی ہے الحمد للہ حلال کی ہوئی ہے۔“

پھر مزہ تو دیکھا... تالیہ سوچتے ہوئے اسکرین کو دیکھ رہی تھی۔ تھوڑی ہتھیلی پہ گرا رکھی تھی۔

”وان فاتح نے اس رات کیا کیا تھا؟ وہ ہمیں کیا بتانا چاہ رہے ہیں جو ڈائریکٹ ای میل میں نہیں لکھ سکے؟ کیا اس جادو سے نکلنے کا کوئی

طریقہ ہے؟“ وہ چونکی۔ ”کیا ان کی یادوں کے واپس آنے کا کوئی راستہ ہے۔“

”آپ کی یادداشت بھی تو ٹکڑوں کی صورت میں کچھ کچھ واپس آئی تھی۔“

”جب میں کے ایل آئی تھی اتنے سال بعد تو انیر پورٹ پہ مجھے پہلی دفعہ خواب سا دکھائی دیا تھا۔ اس کے بعد وقفے وقفے سے کبھی کبھی

کوئی بچپن کا وژن آتا تھا۔ کبھی ماضی کا۔ کبھی مستقبل کا۔“

”جب آپ کو پہلی دفعہ کوئی وژن نظر آیا تھا تو ایسا کیا تھا جو اس کا محرک بنا تھا؟“

”مجھے نہیں یاد ایلیم۔“ اس نے مایوسی سے سر جھٹکا۔ ”اور ابھی میرے ذہن میں صرف عبد اللہ گھوم رہا ہے۔ اس کی تو میں کل خبر لیتی

ہوں۔“

”دلیاں ہاتھ کٹوا دیجیے گا اس کا۔ اودھ سوری یاد آیا۔ اب تو آپ کسی کا ہاتھ بھی نہیں کٹوا سکتیں۔“ مسکرا کے بولا اور اپنے کاغذ سیٹنے لگا

۔ تالیہ اتنی کبیدہ خاطر تھی کہ جواب میں کچھ بولی ہی نہیں۔

☆☆=====☆☆

آفس کیبن قطار میں بنے تھے اور اس صبح وہ فون کی گھنٹیوں، ٹائپنگ کی آوازوں اور گفتگو کی بھینٹناہٹ سے گونج رہے تھے۔ ایسے میں

عبد اللہ اپنی شرٹ کا کارڈر دست کرتا کیبن کے درمیانی راستے سے گزرتا آگے بڑھ رہا تھا۔ راہداری کے ایک طرف وان فاتح کا آفس تھا

جس کے باہر تالیہ بیٹھی تھی اور سیکرٹری کی کرسی پہ عثمان براجمان لیپ ٹاپ پہ کام کرتا دکھائی دے رہا تھا۔

”سراندر ہیں؟ انہوں نے بلوایا تھا۔“ عبد اللہ خوش دلی سے کہتا قریب آیا تو عثمان نے چونک کے گردن اٹھائی۔

”سرنے بلوایا؟ کس وقت کے لئے؟“ اس نے اچنبھے سے کہتے اپنی ڈائری کھولی تو تالیہ مسکراتی ہوئی کھڑی ہوئی۔ پھولدار فراک پہ سر

کے اوپر ترچھا سفید ہیٹ جھار کھا تھا۔

”بہت اچھا لگا تمہیں یہاں دیکھ کے عبد اللہ۔“ وہ بہت اپنائیت سے کہہ رہی تھی۔ ”دراصل میں نے بلوایا تھا تمہیں۔“

عبد اللہ کی مسکراہٹ پھکی پڑی۔ اس کا ماتھا ٹھنکا۔ ”چے تالیہ... میں...“

”دشش!“ تالیہ نے مسکراتے ہوئے لیو پہ انگلی رکھی اور چند قدم چل کے قریب آئی۔ اب اس کے عین سامنے کھڑے اس کی آنکھوں

میں جھانکا۔ ”یہ تمہاری لکھائی میں لکھی جے ڈی ہے عبد اللہ۔“ شفاف پلاسٹک بیگ میں مقید کاغذ لہرایا۔ ”اس کو جانتے ہو میں نے پلاسٹک

بیگ میں کیوں بند کر رکھا ہے؟“



عبداللہ نے تھوک لگا کر بظاہر کندھے اچکائے۔ ”دیکھیں میں....“

”کیونکہ یہ Conspiracy to murder کا ثبوت ہے۔“ وہ مسکراتے ہوئے چبا چبا کے کہہ رہی تھی۔ ”تم نے لکھا کہ وہ مونگ پھلی کے بسکٹ شوق سے کھاتے ہیں۔ تم ان کو میرے ہاتھوں قتل کروانا چاہتے تھے کیا؟“

”چے تالیہ۔“ عثمان اٹھ کھڑا ہوا اور مصالحتی انداز میں مداخلت کی کوشش کی تو وہ تیزی سے اس کی طرف گھومی۔ ”عثمان صاحب! آپ جانتے تھے کہ یہ مجھے غلط گائیڈ کر کے گیا ہے لیکن اُنے ایک دفعہ بھی مجھے احساس نہیں دلایا۔ جیسے تب چپ رہے ویسے اب بھی چپ رہیں۔“ پھر شعلہ بار نظروں سے واپس عبداللہ کو دیکھا۔

”چے تالیہ... غلطی سے شاید....“

”اپنی وضاحت بچا کے رکھو۔ تم صرف مجھے ڈانٹ پڑوانا چاہتے تھے میں جانتی ہوں تم ان کو قتل نہیں کرنا چاہتے اور یہی بات تم اندر جا کے انہیں بتاؤ گے۔“

”چے تالیہ۔ دیکھیں یہ....“

”اگر تم نہیں بتاؤ گے تو میں بتا دوں گی لیکن تمہیں زندگی گزارنے کا ایک گریٹاؤں عبداللہ؟ جس کو دھوکہ دیا جاتا ہے اس کو اپنے منہ سے سچ بتانا بہتر ہوتا ہے بجائے اس کے کہ اسے کسی تیسرے شخص سے پتہ چلے۔ جاؤ۔ وہ تمہارا انتظار کر رہے ہیں۔“

پلاسٹک بیگ اس کی طرف بڑھایا تو عبداللہ نے لب بھنج لے اور بیگ تھاما۔ پھر دروازے کی طرف بڑھ گیا۔ عثمان کرسی پہ بیٹھ گیا لیکن بار بار افسوس سے بند دروازے کو دیکھتا تھا۔

”چے تالیہ یہ افس کے معاملات ہمیں آپس میں حل کرنے چاہیے ہیں۔ ہر بات ہاس کو بتانا آپ کے لئے مشکلات کھڑی کر سکتا ہے۔“

”عثمان اچھے! (صاحب)“ اس نے سینے پہ بازو لپیٹے اور مسکرا کے اسے دیکھا۔ ”ایک بات آج آپ میری لکھ کے رکھ لیں۔ تالیہ مراد اگر سب کے ساتھ ایمانداری سے معاملات کر رہی ہے تو اس کے ساتھ غلط بیانی کرنے والے کو مزاحمتی چاہیے۔“

عثمان نے خاموشی سے لیپ ٹاپ اپنے سامنے کر لیا اور ٹائپ کرنے لگا۔

”کچھ دیر بعد عبداللہ باہر آیا اور خاموشی سے تالیہ کو دیکھتے ہوئے کانڈ کے چار ٹکڑے کر کے ڈسٹ بن میں پھینکے۔“

”آئی ایم سوری! چے تالیہ۔“ جیسے زبردستی یہ الفاظ ادا کیے۔ پھر ٹھہرا۔ ”آپ ہاس کو پہلے ہی بتا چکی تھیں تو مجھے اعتراف کرنے کو کیوں کہا؟“

”یہ بتایا تھا کہ غلطی کی ہے۔ یہ نہیں بتایا تھا کہ کیا غلطی کی ہے۔ بہر حال ہاس نے مہینا تمہیں کہا ہو گا کہ مجھ سے معافی مانگنے کے بعد میں تمہیں عثمان سے لیٹر بنوا دوں گی۔“



”میرا ٹرینیشن لیٹر رائٹ!“ وہ کڑواہٹ سے بولا۔ چہرے پہ بے بسی بھرا غصہ تھا۔ تالیہ نے پرس سے ایک کانڈ نکالا اور عثمان کی میز پہ لا رکھا۔

”یہ عبداللہ کا اپنا ٹکٹ لیٹر ہے۔ ہم عبداللہ کو اکاؤنٹس میں ایک بہتر جاب دے رہے ہیں۔“ وہ جتنی سنجیدگی سے بولی، عثمان کا منہ کھل گیا۔ عبداللہ نے بھی بے یقینی سے اسے مڑ کے دیکھا۔

”آپ مجھے جاب دلوا رہی ہیں؟ دوبارہ؟“

”ہاں، کیونکہ تم نے وان فاتح سے سچ بولا ہے۔ اور تمہاری اس سے بڑی سزا کیا ہوگی کہ تم روز ایک ہی آفس میں ان کا سامنا کرو گے اور روز اپنی حرکت پہ شرمندہ ہو گے۔“ رکھائی سے کہہ کے عبداللہ کو گھورا۔ عبداللہ دل سے شرمندہ نہ تھا، اسے بے بسی بھرا غصہ چڑھا ہوا تھا، مگر اس بات نے اس پہ گویا گھڑوں پانی ڈال دیا۔ چپ چاپ عثمان کے قریب چلا آیا۔

(اگر اپنی لکھائی میں نہ لکھتا تو یہ کبھی میرے خلاف اسے نہ استعمال کر سکتی۔)

تالیہ کافی بنا کے واپس آئی تو عبداللہ جاچکا تھا اور عثمان اسی طرح بیٹھا تھا۔ اسے دیکھ کے کھٹکھارا۔ ”مجھے خوشی ہے اس کی جاب نہیں گئی،“ چپ تالیہ۔ جاب کا چھوٹ جانا انسان کے ساتھ کیا کر دیتا ہے، آپ نہیں جانتیں۔“ عثمان نے تنبیہ کی مگر اس نے محض سر جھٹک دیا۔

”اعمال کے نتائج ہوتے ہیں جو بھگتتے پڑتے ہیں۔“

فاتح عینک لگائے ایک فائل کا مطالعہ کر رہا تھا۔ کوٹ اسٹینڈ پہ بیٹھا تھا اور وہ شرٹ کے آستین موڑے، ٹائی ڈھیلی کیے میز پہ کہیاں رکھے بیٹھا تھا۔ اسے دیکھ کے نظریں اٹھائیں۔

”تو اس نے تمہیں غلط ڈی جے دی تھی؟ معافی مانگی اس نے تم سے؟“ انداز دوستانہ تھا۔

صبح اس کی ساری بات سن کے اس نے بس یہی کہا تھا کہ وہ تم سے معافی مانگ لے تو ہم اسے دوبارہ اسی آفس میں accomodate کر دیں گے۔

”جی سر، مانگ لی۔ پوچھ سکتی ہوں کہ آپ نے اسے جاب سے کیوں نہیں نکالا؟“ اس نے کافی کا مگ اس کے سامنے میز پہ رکھا اور اچنبھے سے بولی۔ ”آپ تو جج جھوٹ کے معاملے میں بہت سخت ہیں۔ پھر کیوں اسے رکھ لیا؟“

”کیونکہ مجھے ایکشن لڑنا ہے، تاہم۔ میں اپنے ساتھ سولہ گھنٹے گزارنے والے لڑکے کو اس موقع پہ اپنا دشمن نہیں بنا سکتا۔ اور یہ تم لوگوں کی ایک دوسرے کے خلاف آفس پالیٹکس تو چلتی رہے گی۔“ وہاں سکون ہی سکون تھا۔

”رائٹ سر۔ یہ رہی آپ کی کافی، جو آپ کو واقعی پسند ہے۔“ پھر اس نے ایک گم کا پیکٹ میز پہ رکھا۔ ”یہ بھی crunchy

gums کیونکہ آپ کام کرتے ہوئے soggy gums نہیں چباتے۔ اور ہاں... آپ کے کوٹ سے آپ کی فلیگ پن گر گئی تھی تو میں



یہ نئی لے آئی ہوں۔ دوا یکشرافلیک۔ غز میرے بیگ میں بھی ہیں۔“ مہارت سے بتاتے ہوئے وہ اسٹینڈ تک آئی اور ایک ننھی جھنڈے والی پن اس کے کوٹ پہ لگائی۔ فاتح نے مسکرا کے اسے دیکھا۔

”اور اب تمہیں ایک دم سے میری پسند ناپسند کا علم ہو گیا؟“

”وہ کیا ہے سر کہ یہ میری جاب ہے۔“ تالیہ مراد اس کی طرف گھومی اور مسکرا کے بولی۔

”میں نے عبداللہ پہ بھروسہ کر کے سستی دکھائی تھی لیکن اب میں نے آپ پر ریسرچ کی ہے اور آپ کے نئے پرانے سب انٹرویوز دیکھ اور پڑھ ڈالے۔ امید ہے اب میں آپ کی ہر چیز کا خیال رکھ سکوں گی۔ ویسے آپ کا وہ بیوہ کہاں گیا جس میں آپ پاپ کارن کے دلانے رکھتے تھے؟“

ایک دم گرم کڑوے گھونٹ نے فاتح کی زبان جلا ڈالی۔ اس نے تیزی سے مگ نیچے کیا۔ مسکراہٹ غائب ہوئی اور پیشانی پہ سلوٹیں پڑیں۔

”کون سا بیوہ؟ یہ کس نے کہا تمہیں؟“

”آپ نے۔ آپ نے ہی تو کہا تھا کہ آپ کی پسند ناپسند کا پتہ چلانا میری جاب ہے اور میں اپنی جاب آخری حد تک کرنا جانتی ہوں سر۔ انٹرویو والے لہروں میں نے آپ سے کہا تھا تالیہ مراد کو سب کرنا آتا ہے۔ امید ہے انکیشن تک آپ مجھے بھی قارئ کرنے کا نہیں سوچیں گے۔ وہ بیوہ آپ کے پاس ہوتا تھا ہمیشہ۔ اب نہیں ہے۔ اسے ڈھونڈ لیجئے گا۔“ جتنی مسکراہٹ سے کہتی وہ مڑی اور باہر نکل گئی۔

وان فاتح کچھ دیر لب بھنے بیٹھا رہا۔ پھر موہا نل اٹھایا اور تیزی سے انگلیوں کو کی پیڈ پہ حرکت دی۔

”حالم... کچھ علم ہوا کہ اس رات میرے ساتھ کیا ہوا تھا؟“ ایک یہی معرہ تھا جو حل نہیں ہو رہا تھا۔

وہ ہا برکری پہ بیٹھی اس کا پیغام پڑھ رہی تھی۔ پھر جواب لکھنا شروع کیا۔

”میں کوشش کر رہا ہوں فاتح صاحب۔ امید ہے آپ کو مایوس نہیں کروں گا۔“

پھر اس نے ہینڈ زفری کانوں میں لگائے اور وہیں بیٹھے بیٹھے وہ ویڈیو دوبارہ دیکھنے لگی۔ رات تو عبداللہ کی وجہ سے ذہن بٹا ہوا تھا۔ اب پوری توجہ سے اس کا ایک ایک لفظ سننے لگی۔ تین... سوال... وہ ان الفاظ کو بار بار دہرا رہا تھا۔ آخر کیا مطلب تھا ان کا؟ وہ سمجھنے سے قاصر تھی۔

☆☆=====☆☆

وہ ایک شور سے بھرپور آفس تھا۔ لوگ ہر کونے سے گویا نکل نکل کے آ جا رہے تھے۔ فون کی گھنٹیاں کانوں میں صور پھونک رہی تھیں۔ ہر کوئی بول رہا تھا چل رہا تھا۔ ایسے میں ایڈم بن محمد ایک فولڈر تھامے دھڑکتے دل کے ساتھ راہداری میں آگے بڑھ رہا تھا۔ ایک دروازے کے سامنے وہ رکا اور نائی درست کی۔ تالیہ کی ہدایت کے مطابق اس نے سوٹ پہنا تھا جس میں وہ شدید غیر آرام دہ تھا۔ دروازے کو کھٹکھٹایا



اور اندر جھانکا۔

اندر ایک ادھیڑ عمر صاحب فائلوں میں الجھے بیٹھے تھے۔ وہ ایک ٹیلیوڈ کا دفتر تھا۔ یہ دلچسپ اور سنسنی خیز قسم کے میگزین ہوتے ہیں جو عام خبروں سے زیادہ چٹ پٹے اسکیٹلز کو ترجیح دیتے ہیں۔ اس آفس میں بھی جابجا ایسے ہی پوسٹر لگے تھے۔ اسے دیکھ کے ان صاحب نے ہاتھ سے اشارہ کیا۔

”آ جاؤ، آ جاؤ۔“ پھر بالوں کو کھجایا۔ الجھے انداز میں فائلز آگے پیچھے کیں۔ وہ شدید معروف نظر آتے تھے۔

”میں عالم کے ریفرنس سے آیا ہوں۔“ وہ سامنے بیٹھا اور کھٹکھارتے ہوئے فولڈر میز پر رکھا۔ ”اس میں عالم کی طرف سے ایک سفارشی لیٹر بھی ہے۔ اس کا کہنا ہے کہ آپ کو ایک رپورٹر کی ضرورت ہے۔ جو حقیقی واقعات کو دلچسپ کہانی کی صورت لکھ سکے۔“

”دیکھو میاں ضرورت تو ہمیں کسی کی نہیں ہے، لیکن عالم کے احسان بہت ہیں مجھ پہ تو میں تمہیں نوکری دے دیتا ہوں۔“ انہوں نے فولڈر اپنے قریب کھسکایا مگر اسے کھولا نہیں۔ بس سادے انداز میں بتانے لگا۔ ایڈم کے کندھے ڈھلک گئے۔ لیکن پھر دوبارہ اپنے جوش کو جگاتے ہوئے بولا۔

”اگر آپ مشہور ایکٹرس ڈیزی مل کے اسکیٹل پہ لکھی میری تحریر پڑھ لیں تو میں شکر گزار ہوں گا۔ اور....“

”سمجھو میں نے پڑھ لی۔ اور تمہیں بطور فری لانس رپورٹر رکھ رہا ہوں۔ تنخواہ مل جایا کرے گی اور آفس آؤ نہ آ تمہاری مرضی ہے۔ چاہے سارے شہر کی خاک چھانتے رہو، مگر ہفتے میں ایک دن آ کے تمہیں کوئی سنسنی خیز اسٹوری جمع کرانی ہوگی۔ ہمارا ٹیلیوڈ پرنٹ سے زیادہ آن لائن چلتا ہے۔ دیکھو میاں یہ کتابوں کا دور تو رہا نہیں۔ یہ اسکرین کا دور ہے اس لئے تصویریں، ویڈیوز، آرٹیکلز، جو بھی ہو لے آیا کرو۔ اب اگر تمہاری طبیعت پہ گراں نہ گزرے تو باہر تشریف لے جاؤ کیونکہ میں اس اداکارہ کے ایڈم اسکارف اوڑھ لینے کو کوئی سازشی رخ دے کر کہانی بنانا چاہ رہا ہوں۔“ ایک تصویر پر اس کے دکھائی۔ وہاں تو نہ لحاظ تھا، نہ مردت۔ کھڑوس ایڈیٹر نے ایک ہی سانس میں اس کے سفارشی اور اپنے جھوٹے ہونے کی تصدیق کی اور جانے کا اشارہ کیا۔

”پڑھ ضرور لیجیے گا سر۔“ وہ گہری سانس لے کر بولا اور پھر تھکے تھکے انداز میں باہر نکل گیا۔

(کتابوں کا دور نہیں رہا۔) یہ الفاظ میگزین کے دفتر سے گھر تک اس کا پیچھا کرتے آئے تھے۔ گھر کے قریب چھوٹی سی مارکیٹ میں وہ کتابوں کی دکان کے سامنے رک گیا۔ بدقت قدم اٹھائے اور قریب آیا۔

”بنجار لیا ملایو ہے؟“ تھوک نکل کے استفسار کیا۔ وہ کورس کی کتاب تھی اور برجیل جاتی تھی۔ دکاندار نے جھٹ اسے تھما دی۔ ایڈم نے دونوں ہاتھوں میں اسے تھاما اور اوپر چہرے کے سامنے لے آیا۔ دھوپ میں اس کا سر دق چمک رہا تھا۔

ملایا کا پھول

از آدم بن محمد



ایک اداس مسکراہٹ اس کے لبوں پہ بکھر گئی۔ پھر اس نے نفی میں سر ہلایا اور کتاب واپس کر دی۔ دکا ندر حیران ہوا۔  
”نہیں چاہیے؟“

(ایسی کتابیں پڑھ کے ماضی کی خوفناک قید یاد آنے لگے گی اور اس سب کو یاد کرنے کے لئے بہت حوصلہ چاہیے۔) دل میں سوچا مگر کہا صرف اتنا۔

”ابھی نہیں۔ کچھ وقت گزر جائے تو شاید اسے خرید لوں یا جیسے بچپن میں چوائس میں چھوڑ دیا تھا اب بھی چھوڑ دوں۔ اس کو پڑھنا یا نہ پڑھنا میری اپنی چوائس ہے۔“

دکا ندر نے کتاب رکھ لی اور ایک اچھٹی نظر اس نوجوان پہ ڈالی جواب قدم اٹھاتا دور جا رہا تھا۔ دنیا عجیب و غریب نمونوں سے بھری پڑی ہے۔ دکا ندر نے سوچا اور سر جھٹک کے واپس کام کرنے لگ گیا۔

وہ گھر میں داخل ہوا تو چھوٹے باغیچے میں ٹھنڈی چھایا اتری تھی۔ مرغی اپنے بنجرے میں پرسکون بیٹھی چوزوں کو پروں میں دبائے ہوئے تھی۔ دیوار پر رکھی باجرے کی پلیٹ سے پرندے دانے چک رہے تھے۔ اس نے اندر آ کے گیٹ بند کیا تو پرندے جھپاک سے اڑ گئے۔ وہ سیدھا ہوا تو دیکھا، آمدے میں ماں کھڑی سوگوار گیلی نظروں سے اے دیکھ رہی ہے۔

”ماں؟ کچھ ہوا ہے کیا؟“ اس کا ہاتھ دھیرے سے پہلو میں آگرا۔ نظریں ماں پہ جم گئیں۔

”ایڈم۔ فاطمہ کے والد نے شادی سے انکار کر دیا ہے۔ منگنی کا سامان بھی واپس بھیج رہا ہے۔“ ایبونے پلکیں جھپکائیں تو آنسو ٹوٹ کے گرتے گئے۔ ایڈم نے دیکھا پہلے ہائیں آنکھ سے آنسو گرا تھا۔ اس نے کہیں پڑھا تھا کہ جب انسان دکھ سے روتا ہے تو آنسو ہائیں آنکھ سے پہلے گرتا ہے۔ جب خوشی سے روتا ہے تو دائیں سے۔ اس کی نظر اس آنسو کے ساتھ نیچے لڑھکتی گئی۔

”میں نے ان کو بہت سمجھایا مگر وہ نہیں مانے۔ تمہاری نوکری کو اتنا بڑا مسئلہ بنا دیا۔“

”مجھے....“ اس کے الفاظ ٹوٹے۔ ”نوکری مل گئی ہے ایبو۔“

آنسو پٹکی نظر ایبو کی تھوڑی کے ساتھ نیچے جھکی۔ ”متخو ابھی اچھی ہے۔ اور نوکری بھی۔“

”وہ اپنا ذہن بنا چکے ہیں۔ اب نہیں بدلیں گے۔“

”کوئی بات نہیں ایبو۔“ آنسو گریبان میں جذب ہو گیا تو ایڈم کا سکتہ ٹوٹا۔ بس گہری سانس لی اور آگے آیا۔ ”میں افسردہ نہیں ہوں۔“

”ایڈم، تم میرا دل رکھنے کے لئے کہہ رہے ہو مجھے معلوم ہے۔“ ایبونے بے آواز روتے ہوئے اس کا بازو تھاما تو اس نے نرمی سے نفی میں سر ہلایا۔

”نہیں، ماں۔ میں نے ایک بات جان لی ہے کہ کچھ لوگ ہماری زندگی میں صرف تھوڑے وقت کے لئے آتے ہیں۔ اللہ تعالیٰ ان کو لاتا ہے اور پھر نکال کے لے جاتا ہے۔ تکلیف ہوتی ہے مگر دنیا کا کوئی انسان ایسا نہیں ہے جس نے کسی کو کھویا نہ ہو۔ سب کسی نہ کسی کو کھوتے ہیں“



ماں۔ کوئی بے وفائی کے ہاتھوں، کوئی موت کے باعث اور کوئی ذرا سی غلط فہمی کی وجہ سے۔“

”مگر تمہارا کوئی قصور نہیں تھا۔ بے قصور ہوتے ہوئے کوئی ہمیں چھوڑ دے.... یہ تو نا انصافی ہوتی ہے۔“

”کہانا، لوگ ہمیں کچھ کھانے کے لئے آتے ہیں۔ اور اللہ تعالیٰ ان کو اس لئے ہم سے دور کرتا ہے تاکہ ہم اپنے آپ سے قریب ہو سکیں۔ میں اپنے اصل سے متعارف ہو چکا ہوں، ماں۔ مجھے زندگی کی کچھ کچھ سمجھ آنے لگی ہے۔ میں نے فاطمہ کے لئے لکھنا نہیں چھوڑا۔ کسی عام سی زندگی اور نوکری پر راضی نہیں ہو گیا۔ مجھے عام زندگی نہیں چاہیے۔“ ماضی“ نے مجھے یہ سکھایا ہے کہ اگر ایڈم بن محمد کے تایا اس کے بارے میں بڑے خواب دیکھ سکتے تھے تو ایڈم ان کو پورا بھی کر سکتا ہے۔“

”ایڈم.... تم کچھ دن ہرجیز سے دور ہو کے چھٹیاں گزارنے کہیں دور چلے جاؤ۔ اپنے ذہن کو سکون دو اور....“ ایبو پریشانی سے اس کا اتنا پر سکون انداز دیکھ رہی تھی۔

”اس شور ہنگاموں سے بھرپور دنیا سے دور بہت چھٹیاں گزار لیں ایڈم نے، ماں۔ اب اس دنیا میں واپس آنے کا وقت ہے۔ اب اس دنیا کے راز کھوجنے کا وقت ہے۔ میں ملا کہ جارہا ہوں۔ وہاں کچھ ہے جو میرا منتظر ہے۔“

نرمی سے کہہ کے وہ اندر کی طرف بڑھ گیا۔ ایبو اسے بھگی آنکھوں سے جاتے دیکھتی رہی۔ وہ ٹوٹے دل کے ساتھ نوکری کیسے کرے گا؟ وہ پریشان تھی۔ مگر وہ یہ نہیں جانتی تھی کہ اس کا دل قدیم ملا کہ میں کب کا ٹوٹ چکا تھا۔ اب تو دل کو دوبارہ سے جوڑنے کا وقت تھا۔

☆☆=====☆☆

رات بھر بارش برتی رہی تو صبح تک کے ایل کی سڑکیں خوب گیلی اور موسم خوب ٹھنڈا ہو چکا تھا۔ سڑک پہ گاڑیاں معمول کی رفتار سے گزر رہی تھیں اور فٹ پاتھ پہ وان فاتح تیز تیز دوڑتا جا رہا تھا۔ اس نے ٹراؤزر پہ سیاہ ہڈی پہن رکھی تھی جس کی ہڈ پیچھے کو گری تھی۔ پسینے میں شرابور وہ کانوں میں ہینڈ زفری لگائے بلس بھاگتا جا رہا تھا۔

ایک دم ایک سائیکل عین اس کے سامنے آرکا۔ وہ تیزی سے رکا اور پیچھے ہٹا۔ اگر بروقت نہ رکتا تو سائیکل والے سے ٹکرا جاتا۔ کانوں سے ہینڈ زفری نکالتے وہ خفگی سے اس لڑکے کو ٹوکنے لگا تھا کہ اس نے ایک پکٹ فاتح کی طرف بڑھایا۔

”حالم کی طرف سے۔“ ہیلٹ والے ہائیک میسنجر نے پیغام دیا، پکٹ تھمایا اور زن سے سائیکل موڑ کے آگے لے گیا۔

فاتح نے گہری سانس بھری اور پکٹ لئے ایک بچہ آ بیٹھا۔ جاگنگ کے باعث تنفس تیز تھا اور بال بھیگ چکے تھے۔ اس نے پکٹ کھولا تو اندر چند تصاویر تھیں۔ وہ ہاری ہاری ان کو دیکھے گیا۔ پھر فون نکالا اور کال ملائی۔

”ایک کام تو کر دیا میں نے آپ کا۔“ حال کی مطمئن آواز سنائی دی تھی۔ ”قائل چرانے والی تالیہ نہیں تھی۔ اس کا ثبوت بھیج دیا ہے۔“

”ہاں دیکھ رہا ہوں۔ یہ سی سی وی کی تصاویر ہیں۔“ وہ تصویروں کو الٹ پلٹ کر کے دیکھ رہا تھا۔ ”ان میں وہ اشعر کی پارٹی سے نکل کے کیب میں بیٹھتی دکھائی دے رہی ہے۔ اور پھر وہ کیب میں اپنے گھر کے سامنے اتر رہی ہے۔ اور یہ....“ اس نے آخری تصویر کو سیدھا کیا



”یہ ایلم ہے میرا بڑی مین... یہ اس رات تاشکی گاڑی میرے پورچ سے لے جا رہا ہے۔“

”جی۔ میں غلط تھا۔ اس رات تالیہ مراد آپ کے گھر نہیں آئی تھی۔ وہ تو کیب میں گھر گئی تھی۔“

”یعنی فائل تالیہ نے نہیں چرائی۔“ اس نے کرب سے آنکھیں بند کر لیں۔ ”میں خواہ مخواہ اس کو الزام دیتا رہا۔“ حالم کی طرف خاموشی جھا گئی۔ اس کے پاس کہنے کو کچھ نہ تھا۔

”تو کیا ایلم نے؟“

”ہرگز نہیں۔“ حالم نے تیزی سے کہا۔ ”وہ ایسا نہیں کر سکتا۔ وہ کار لے کر چلا گیا تھا۔ یقیناً اشعر نے کسی چور کو ہار کیا ہوگا۔“

”حالم۔ تمہیں کیا میں بے وقوف لگتا ہوں؟“ اس نے عجیبی سے کہتے ہوئے تصاویر پیکٹ میں ڈالیں۔ ”اگر تمہیں میرے گھر کی سی

ٹی وی فوئج مل گئی ہے جس میں ایلم آتا اور جاتا دکھائی دے رہا ہے تو تمہیں اس رات کی پوری فوئج بھی مل گئی ہوگی جس میں وہ چور داخل ہوتا دکھائی دیا ہوگا۔ سوال یہ ہے کہ تم مجھے اس کے بارے میں کیوں نہیں بتا رہے؟“

”سراشعر نے فائل چرائی تھی۔ چاہے جیسے بھی چرائی ہو۔ میں نے آپ کو فائل واپس لا دی ہے۔ آپ ان بے کار باتوں میں کیوں الجھتے ہیں۔“

”کیا وہ کوئی میرا قریبی شخص ہے جسے تم بچارہ ہو؟ کوئی خاص ملازم؟ میرا سیکرٹری عثمان؟ مجھے معلوم ہونا چاہیے کہ کون میرا دشمن ہے اور دوست۔“

”فاتح صاحب ان سوالوں کے پیچھے نہیں پڑنا چاہیے جن کے جواب اگر معلوم ہو جائیں تو ہمیں برے لگیں۔ اگر کسی قریبی شخص سے غلطی ہو بھی گئی ہے تو میں سیکنڈ چانس پہ یقین رکھنے والا انسان ہوں۔ خدا حافظ۔“ اور فون بند ہو گیا۔

وہ جاگنگ کے بعد اپنے گھر میں داخل ہوا تو اس کی کار کے ساتھ تالیہ کھڑی تھی۔ گارڈ فاصلے پہ مستعد کھڑے تھے۔ اسے دیکھتے ہی وہ سیدھی ہوئی اور جوس کی بوتل اس کی طرف بڑھائی۔

”السلام علیکم سر۔“ فاتح نے سلام کا جواب دیا اور ایک گہری نظر اس پہ ڈالتے ہوئے بوتل تھام لی (تو یہ لڑکی چور نہیں تھی!)۔ پھر ڈھکن کھولتے ہوئے سوچ کے بولا۔

”تمہاری پینٹنگ بن گئی کو ملا کہ والے گھر میں بنانا تھی؟“ انداز نرم تھا۔

”بس سمجھیں کام ہو ہی گیا ہے۔“

”تم اب بھی وہ گھر خریدنا چاہتی ہو؟“ سرسری سا پوچھتے ہوئے بوتل لمبوں سے لگائی۔ تالیہ سادگی سے مسکرائی۔

”نہیں سر... میں چاہی کچھ روز میں آپ کے حوالے کر دوں گی۔“

وان فاتح کے اندر آنسوؤں سا ابھرا۔ مگر بولا کچھ نہیں۔ خاموشی سے بوتل اونچی کیے گھینٹ بھرتا رہا۔ وہ منتظری اس کا بوتل والا ہاتھ دیکھتی



رہی۔ کیونکہ بوتل اس نے تالیہ کو ہی پکڑانی تھی۔ ہاتھ کا زخم اب مندرل ہو چکا تھا۔ نظریں انگلیوں سے کلائیوں تک پھسلیں تو ایک دم وہ منجمد ہو گئی۔ پھر احساس ہوا کہ وہ بوتل بڑھانے ہوئے ہے۔ گڑبڑا کے جلدی سے اسے تھاما۔ وہ ناخوش لگتا تھا۔

”آپ کا پسندیدہ جوس تھا یہ سر۔“

”یہ بات نہیں ہے۔ میرے ٹیسٹ بڈز آج کل کسی شے کو پسند نہیں کر رہے۔“ وہ سر جھٹک کے بولا پھر اسے ایک ٹک خود کو دیکھتے پا کے پوچھا۔ ”کیا؟“

”آپ کی گھڑی دیکھ ہی تھی۔“ وہ سنبھلی۔ ”آپ یہ اپنے ساتھ آفس نہیں پہن کے آتے ہیں۔“  
 ”یہ فلٹنس واچ ہے لڑکی۔ صرف ورک آؤٹ کے وقت پہنتا ہوں۔“ وہ سر جھٹک کے آگے بڑھ گیا۔  
 تالیہ کے لبوں پہ مسکراہٹ بکھر گئی۔

”اس رات وان فاتح کہاں گئے تھے یہ جاننا کچھ مشکل نہیں ہے، واٹن۔“ وہ کار سے ٹیک لگائے مسکرا کے میسج ٹائپ کر رہی تھی۔  
 ”اس رات کی ویڈیو میں گھر سے نکلتے فاتح نے فلٹنس واچ پہن رکھی تھی۔ وہ جاگنگ کے علاوہ اسے کبھی نہیں پہنتے۔ وہ گھڑی ایک ”کلیو“ تھا۔ فلٹنس واچ میں جی پی ایس ہوتا ہے۔ ہمیں اس گھڑی کا فٹنا چاہیے۔ اس رات وہ کس سڑک، کس جگہ سے گزرے ہیں اور وہاں کتنی دیر رہے ہیں، سارا نقشہ سامنے آ جائے گا۔ وہ چاہتے تھے کہ میں ان کے قدموں کے نشانات کا پیچھا کروں۔ اس لئے انہوں نے جان بوجھ کے وہ واچ پہنی تھی۔“ اس کی مسکراہٹ گہری ہو رہی تھی۔

وہ اندر آیا تو عصرہ ڈائنگ ٹیبل پہ موجود ناشتہ کر رہی تھی۔ بس ایک نگاہ غلط اس پہ ڈالی اور توس پہ جام لگانے لگی۔  
 ”تم کاغذات نامزدگی واپس لے رہے ہو یا نہیں فاتح؟“ عجیب انداز تھا اس کا۔  
 ”تم نے اس رات ناشتہ کو ہمارے گھر سے کار لے جاتے خود دیکھا تھا؟“ وہ تولیے سے گردن پونچھتا سامنے آیا اور سنجیدگی سے پوچھا۔ عصرہ نے اس غیر متوقع سوال پہ چونک کے اسے دیکھا۔ پھر کندھے اچکائے۔  
 ”ہاں اس نے کہا تھا کہ وہ کار لینے جا رہی ہے اور ملازموں نے بھی یہی بتلایا تھا کہ وہ خود آئی ہے۔ کیوں؟“  
 ”ملازموں کو بلواؤ۔ میں دوبارہ پوچھنا چاہتا ہوں۔“

عصرہ نے زور سے چھری پلیٹ میں رکھی اور چہرہ اٹھا کے ناگواری سے اسے دیکھا۔ ”تمہیں میری بات کا یقین نہیں ہے کیا؟“  
 وہ تولیے کو گردن اور بازوؤں پہ ملتے ہوئے غور سے اسے دیکھا۔ ”اتنا غصہ کیوں عصرہ؟“  
 عصرہ نے بے بسی سے نیچکین پرے پھینکا۔ ”مجھے نہیں معلوم اس نے فائل چرائی تھی یا نہیں، لیکن کیا ہم اس ٹاپک کو بند کر سکتے ہیں؟  
 جب سے یہ لڑکی ہماری زندگی میں آئی ہے ہر چیز خراب ہونے لگی ہے۔“ وہ غصے سے کہہ رہی تھی۔ ”کیا اب ہم اس کی وجہ سے صبح صبح لڑیں گے؟“



”اس کو ہماری زندگی میں کون لایا ہے؟ میں یا تم؟“ فاتح نے سوالیہ انداز میں کندھیاں چکائیں۔ ”تم نے کہا اس کو ڈنر پہ بلاؤ۔ اس کو اچھا ٹریٹ کرو۔ وہ گھائل غزال خریدے گی۔ تم نے کہا اسے ملا کہ والا گھر دے دو۔“

”یہ تو نہیں کہا تھا کہ اسے چوبیس گھنٹے سر پہ سوار کرلو۔“ وہ نہ جانے کس بات پر اتنی غصہ تھی۔ ”یہ صبح صبح یہاں کیوں آ جاتی ہے؟“

”کیونکہ تمہارے بھائی نے کہا تھا کہ اسے جاب دو۔ وہ باہر کھڑی اپنا کام کر رہی ہے۔ تم اتنی آپ سیٹ کیوں ہو رہی ہو؟“ وہ واقعی حیران ہو رہا تھا۔

”ایک پیسہ آج تک اس نے نہیں دیا میری نیلا می میں نہ گھر کے کرایے کی مد میں۔ صرف پینٹنگ دی جو پتہ نہیں اصلی تھی یا نقلی۔ مگر جب سے یہ آئی ہے تم گھر آنا بھول گئے ہو۔“

”عصرہ ہماری الیکشن کمپین شروع ہو رہی ہے، تمہیں معلوم ہے میں مصروف....“

”اسی لئے تو کہتی ہوں کہ مت قدم رکھو اس دلدل میں۔ ایک آریانہ کو کھونا کم تھا کیا۔ میرے دوسرے بچے بھی دشمنوں کے نشانے پہ آ جائیں گے۔“

”ہم تاشہ اور اس فائل کی بات کر رہے تھے۔ یہ آریانہ درمیان میں کہاں سے آ گئی۔“

وہ جو بات کو گھما پھرا کے دور لے گئی تھی، اپنی چوری پکڑے جانے پہ غصے سے کرسی دھکیلتی اٹھ کھڑی ہوئی۔

”آریانہ درمیان سے چلی گئی ہے، یہی تو سارا غم ہے فاتح۔ بہر حال اس لڑکی کو میں تمہارے ساتھ کام کرتے نہیں دیکھنا چاہتی۔ اسے فارغ کرو، پلیز۔“

”وہ اچھا کام کر رہی ہے، میں اسے کیوں فارغ کروں؟“

”کل تک تم اس کو برداشت نہیں کر سکتے تھے اور اب؟“

”اب مجھے معلوم ہو گیا ہے کہ اس نے فائل نہیں چرائی تھی۔ بس!“ وہ اطمینان سے کہتا اندر کی طرف بڑھ گیا۔ عصرہ دھک سے رہ گئی۔

جرم سے زیادہ جرم کا کوہ آپ اس کے لئے ٹک ٹک کرنا بم بن چکا تھا۔ اب وہ کیا کرے؟

☆☆=====☆☆

اشعر نے بھی شام کو منعقد ہونے والی اس پارٹی میں جانا تھا جہاں اس وقت تالیہ، وان فاتح اور عصرہ محمود کے ساتھ موجود تھی، لیکن ہر کوئی دبے الفاظ میں بھی کہہ رہا تھا کہ اشعر نہیں آیا، نہ آئے گا۔ جب سے اس نے کاغذات نامزدگی جمع کروائے تھے وہ کھل کے فاتح سے کنارہ کشی اختیار کر رہا تھا۔

پارٹی ایکسٹورنل کے ٹیرس پہ منعقد کی گئی تھی۔ یہاں ہر شام کنسرٹ ہوتے، کبھی آرٹ کی نمائش لگتی، کبھی شادیاں ہوتیں۔ یہ کے ایل کا ایک ایلیٹ ریسٹوران تھا۔ ٹیرس پہ دو دو تک کرسیاں میزیں لگی تھیں۔ اوپر آسمان نظر آ رہا تھا اور ریٹنگ سے جھانکنا نیچے



دکھائی دیتا تھا۔

وہ اس وقت دونوں ہاتھریٹنگ پہ رکھے گردن اٹھائے آسمان کو دیکھ رہی تھی۔ گردن پوری اٹھانے سے منہرے بالوں کی پونی پیچھے سے نیچے جھک گئی تھی۔

”تم موقع کی مناسبت سے تیار نہیں ہوئیں۔“ عصرہ کی آواز پہ وہ چونک کے بلی تو دیکھا عصرہ تنقیدی نگاہوں سے اسے دیکھ رہی تھی جو ٹائٹس پہ گھٹنوں تک آنا سفید فراق پہنے کاندھے پہ بیگ لئے سادہ سی کھڑی تھی۔ خود عصرہ نے روایتی باجو کرنگ پہن رکھا تھا اور بالوں کو جوڑے میں باندھ کے کانوں سے ہیرے لٹکار رکھے تھے۔

”میں اپنا مقام نہیں بھولتی“ مسز عصرہ۔۔۔“ وہ بظاہر مسکرا کے بولی البتہ عصرہ کا طنز اسے چبھاتا تھا۔ ”میں یہاں ایک ہاڈی وومن ہوں“ مہمان نہیں۔ میرا کام صرف فاتح صاحب کی زندگی کو ترتیب سے رکھنا ہے۔“

”گڈ“ عصرہ نے رکھائی انداز میں شانے اچکائے پھر مڑ کے فاتح کو دیکھا جو قریب کھڑا کسی سے مسکراتے ہوئے بات کر رہا تھا۔ اسی اثناء میں دوسری طرف کھڑی کچھ لڑکیوں اور لڑکوں پہ عصرہ کی نظر پڑی جو فاتح کو دیکھ کے سرگوشیوں میں دبی دبی پر جوش ہنسی کے ساتھ بات کر رہے تھے۔

”سنو تالیہ۔“ عصرہ نے تحکم سے ابرو سے اشارہ کیا۔ ”گیدرنگ میں تمہارا کام فاتح کو ان غیر ضروری مہینوں سے محفوظ رکھنا ہے تاکہ وہ آرام سے اپنے دوستوں سے ملاقات کر سکے۔ رائٹ؟“ حکم دے کر وہ آگے بڑھی۔ اسی پہ فاتح دوست سے بات ختم کر کے ان کی طرف پلٹا تھا۔

”کیوں؟“

تالیہ کے ”کیوں“ پہ جہاں عصرہ بے یقینی سے مڑی وہاں وہ جو ان کی طرف آ رہا تھا ٹھہر کے اسے دیکھنے لگا۔

”کیا مطلب کیوں؟ یہ تمہارا کام ہے۔“ عصرہ نے بگڑ کے ابرو چڑھائے۔

”میں مسز عصرہ یہ میرا کام نہیں ہے۔ میں پرسنل ایڈ ہوں“ کینز نہیں۔ یہ اکیسویں صدی ہے اور ذہنوں کو غلام بنانا مشکل ہے، میم۔ اگر فاتح صاحب کو خوش آمدی پرسنل ایڈز کی عادت رہی ہے تو ان کو یہ عادت بدلنی پڑے گی۔ میرا کام ان کی سیاسی زندگی کو ترتیب میں رکھنا ہے مگر میں فاتح صاحب کو ملاپیشیاء کی عوام کو جھنجھٹا کہنے کی اجازت نہیں دے سکتی۔ وہ اگر اس مقام پہ ہیں تو اس عوام کے ووٹ کی وجہ سے ہیں۔ یہ لوگ ان سے پیار سے ملنے آئے ہیں اور ایک ہاڈی وومن کی حیثیت سے میرا فرض ان کو روکنا نہیں بلکہ یہ ہے۔“

سادگی اور سکون سے کہہ کے اس نے اپنی سیاہ زنبیل سے ایک سیلفی اسٹک نکالی عصرہ کی آنکھوں میں دیکھتے ہوئے موبائل کھٹ سے اسٹک میں لگایا اور مسکرا کے اس گروپ کی طرف مڑی جو چند قدم دور تھا اور جوش اور ہچکچاہٹ سے پرے کھڑا تھا۔

”صرف ایک تصویر!“ وان فاتح کی ہاڈی وومن مسکرا کے گروپ کو کہہ رہی تھی اور جہاں عصرہ ہکا بکا کھڑی رہ گئی اور فاتح بالکل ٹھہر کے



اسے دیکھنے لگا وہاں گروپ کے لڑکے لڑکیوں کے چہروں پہ بے یقینی بھری خوشی پھیلی۔ وہ دوڑ کے اس طرف آئے۔ عصرہ اور فاتح میکا کی انداز میں ساتھ ساتھ ہوئے۔ چہروں پہ خود بخود مسکراہٹیں طاری کر لیں۔ لڑکے لڑکیاں دائیں بائیں کھڑے ہو گئے اور تالیہ ان دونوں کے آگے آگئی۔

”سائل ابھری ون۔“ وہ اب سیلفی اسٹک بلند کیے مسکرا کے تصاویریں اتار رہی تھی۔ تصویریں کھنچا کے لوگ ہاتھ ملاتے اور ہٹ جاتے۔ دونوں میاں بیوی مسکرا مسکرا کے تصاویر کھنچ رہے تھے۔

پارٹی میں دیگر مہمان مڑ مڑ کے ان کو دیکھ رہے تھے۔ وہاں رش سا لگ گیا تھا۔ آخری شخص جتنا تالیہ نے اسٹک نیچے کر لی اور خوش اخلاقی سے بولی۔ ”آپ کو تصاویر ہمارے فیس بک پیج سے مل جائیں گی۔ ایکسکیز اس ناؤ۔“ اور ساتھ ہی مڑ کے ان دونوں کو آگے چلنے کا اشارہ کیا۔ فاتح نے ہجوم کو مسکرا کے ہاتھ ہلایا اور مڑ گیا۔ عصرہ نے مٹھیاں بھنج رکھی تھیں مگر چہرے پہ جبری مسکراہٹ تھی۔ رش ادب سے چھٹ گیا اور وہ تینوں محفوظ گوشے کی طرف چلے آئے۔

وہ ایک دفعہ پھر سے ریٹنگ پہ ہاتھ رکھے جھک کے نیچے دیکھنے لگی جب تھوڑی دیر بعد وہ اس کے قریب آ کھڑا ہوا۔ ”آئی ایم سوری“ تاشہ!

وہ چونک کے سیدھی ہوئی۔ فاتح گلاس تھا مے اس کو فوس سے دیکھ رہا تھا۔ سیاہ کوٹ سے جھلکتی سفید کار والی شرٹ... ماتھے پہ سلیقے سے جھے ہال... وہ اس کرتے پا جامے والے غلام سے کس قدر مختلف تھا... تالیہ کی نظریں اس کی آنکھوں پہ جم گئیں۔

”کیوں سر؟“

”میں نے تم پہ اس فائل کے لئے شک کیا۔ مجھے معلوم ہے تم نے وہ نہیں چرائی تھی۔“

ڈھیر سارے آنسو ایک دم اس کے حلق میں جمع ہوئے، مگر وہ خشک آنکھوں سے مسکرائی۔ ”کیا معلوم واقعی چرائی ہو۔“

فاتح نے مسکرا کے شانے اچکائے اور گلاس سے گھونٹ بھرا، پھر ناپسندیدگی سے چپ چاپ گلاس واپس رکھ دیا۔ اس کی ذائقے کی حس متاثر ہو چکی تھی۔ پتہ نہیں کیوں۔

”آپ چاہتے ہیں میں وہ گھر خرید لوں؟“

”میں نے ایسا کب کہا؟“ وہ انجان بن گیا۔ تالیہ چند لمحے اس کی آنکھوں کو دیکھتی رہی۔

”آپ کا سب سے بڑا مسئلہ کیا ہے اس وقت سر؟“

”مجھے کوئی مسئلہ نہیں ہے، اللہ کا شکر ہے۔“ وہ ازلی بے نیازی سے مسکرا کے بولا۔ دونوں ریٹنگ کے ساتھ آمنے سامنے کھڑے تھے اور نیچے دور تک بہتاروشن ٹریفک نظر آرہا تھا۔

”آپ کو خند زچاہئے ہیں؟“ وہ بنا پلک جھپکے اس کی آنکھوں کو دیکھ رہی تھی۔ ”مگر میں آپ کا یہ مسئلہ حل کروں تو مجھے کیا ملے گا؟“



”تمہارا مطلب ہے تم میرا گھر بکوا سکتی ہو؟“

”میرا مطلب ہے کہ میں آپ کو وہاں سے پیسے دلوا سکتی ہوں جہاں سے آپ نے گمان بھی نہ کیا ہو تو کیا آپ میری ایک بات مانیں گے؟“

”وہ کیا؟“

”وہ بات میں آپ کو تب بتاؤں گی جب میں فنڈز کا چیک آپ کے ہاتھ میں تھماؤں گی۔“ پھر توقف سے بولی۔ ”چیمبر مین صاحب!“

”چیمبر مین صاحب؟“ فاتح نے ابرو اٹھا کے اسے دیکھا۔ ”یہ قبل از وقت ہے ٹرکی!“

”مجھے کبھی کسی نے کہا تھا کہ جو ہمیں معلوم ہوتا ہے وہ ہماری جان بچاتا ہے اور مجھے بہت کچھ کرنا آتا ہے۔ پہلی چیز ہے مثبت سوچ۔“

چیمبر مین صاحب۔ ”پھر گھڑی دیکھی۔“ اگر آپ مجھے اجازت دیں تو میں گھر چلی جاؤں؟ مجھے کچھ کام کرنے ہیں۔“

”پارٹی ویسے بھی ختم ہونے والی ہے۔“

”جی مگر آپ کا گھر دوسرے کونے پہ ہے۔ ڈرائیور آپ کو ڈراپ کرے گا اور پھر میں بس پکڑوں گی تو دیر ہو جائے گی۔ اور...“

”ہم پہلے تمہیں ڈراپ کریں گے۔ سہیل۔“ وہ قطعی انداز میں کہہ کے مڑ گیا۔ اسے کوئی بلا رہا تھا۔ وہ اداس مسکراہٹ کے ساتھ اسے جاتے دیکھتی رہی۔ اس کا رویہ بدلنے لگا تھا۔ تالیہ کی ”ایمانداری“ کا یقین ہو جانا سب کچھ بدل رہا تھا۔ اور اگر اس کو یہ پتہ چلے کہ وہی عالم ہے تو وہ کیسا ری ایکٹ کرے گا؟ وہ جتنی کوشش کرتی اس کے راز اور جھوٹ پھر کسی کونے سے نکل کے اس کے سامنے آ کھڑے ہوتے تھے۔

☆☆=====☆☆

عثمان کار چلار ہا تھا۔ وہ فرنٹ سیٹ پہ بیٹھی تھی اور وہ دونوں میاں بیوی پیچھے تھے۔ فاتح بے نیازی سے باہر دیکھ رہا تھا البتہ عصرہ کورہ رہ کے غصہ آرہا تھا۔

”یہ سلفیئر والی حرکت غیر دانشمندانہ تھی تالیہ۔ ہجوم آؤٹ آف کنٹرول ہو جاتا ہے۔ فاتح کی یہ سکيورٹی کے لئے بھی غیر مناسب تھا۔“

”ہا لا آخر وہ تنہا کرتے ہوئے بولی۔“ آج تو ہو گیا مگر کوشش کرنا کہ آئندہ...“

”ہم ٹویٹر پہ ٹرینڈ کر رہے ہیں۔ نمبر ٹوپہ...“ تالیہ نے جیسے اس کی بات سنی ہی نہیں تھی۔ موبائل چہرے کے سامنے کیے جوش سے اطلاع دی۔ فاتح نے چونک کے اسے دیکھا۔ وہ ڈرائیونگ سیٹ سے پیچھے بیٹھا تھا اور اس کا نیم رخ دیکھ سکتا تھا۔

”عثمان نے نوجوان کا چیمبر مین کے نام سے وہ تصاویر ٹویٹ کی تھیں۔ اور اب وہ تمام لڑکے لڑکیاں اس Hashtag کو آگے پھیلا رہے ہیں۔ ساتھ ہی عثمان نے پارٹی ممبر شپ کے لئے لنک ڈال دیا ہے۔ پارٹی انکیشن میں یہ لوگ ووٹ ڈالیں گے نا۔“

اس نے فون فاتح کی طرف بڑھا دیا۔ فاتح نے عینک آنکھوں پہ لگائی اور مسکرا کے چمکتی اسکرین پہ انگلی پھیرنے لگا۔ پھر فون واپس کر



دیا۔ تعریف تو صیف کے بجائے ایک مسکراہٹ کافی تھی۔

”بس یہیں ڈراپ کر دیں مجھے۔“ اس کے گھر کا گیٹ سامنے آیا تو عثمان نے کار روکی۔ ہیڈ لائٹس نے گیٹ کو روشن کیا تو گیٹ سے نصب لیٹر باکس کے اوپر رکھی جچی ہوئی ٹوکری صاف دکھائی دی۔ تالیہ کی نظریں اس پر رکیں تو وہ بے چین ہو کے سیدھی ہوئی۔ عصرہ نے گردن اونچی کر کے اس کا انداز دیکھا۔

”میں.... میں چلتی ہوں۔“ بیک اٹھاتے ہوئے دروازہ کھولنے لگی پھر رک کے مروتا کہا۔

”آپ لوگ اندر آئیں نا کافی پیتے ہیں ساتھ۔“

فاتح مسکرا کے نفی میں سر ہلا کے انکار کرنے ہی لگا تھا کہ....

”شیور۔ مجھے بھی کافی کی شدید طلب ہو رہی تھی۔“ عصرہ ایک دم مسکرا کے بولی تو فاتح نے پوری گردن موڑ کے اسے دیکھا۔ آنکھوں میں تنہیہ کی مگر بے سود۔ تالیہ منہجھل کے جلدی سے بولی۔

”پلیز آئیں نا۔ عثمان کار اندر لے آؤ۔“ خود وہ تیزی سے باہر نکل گئی۔ جلدی سے گیٹ کھولا اور پھر ٹوکری اٹھائی۔ اوپر کارڈ رکھا تھا۔

ایڈم کی لکھائی میں لکھا۔ ”وان فاتح کی طرف سے۔“

(یا اللہ ایڈم۔ تمہیں کسی کمبوڈوڈ ریگن کے آگے ڈالوں گی میں۔)

جلدی سے کارڈ کے دو ٹکڑے کیے اور ان کو بیگ میں پھینکا۔ پھر کو کو پھل اور چاکلیٹس سے بھری ٹوکری اٹھائی۔ کاراب تک اندر آ چکی تھی۔ عصرہ نے کھڑکی سے اس کا کارڈ پھاڑنا غور سے دیکھا تھا۔

”اتنا خوبصورت تحفہ بھیجنے والے کا کارڈ پھاڑنا اچھی بات نہیں ہے تالیہ۔“ وہ نیچے اترتے ہوئے خوشگوار انداز میں بولی۔ فاتح نے بھی اترتے ہوئے ایک اچھٹی نظر تالیہ کی ٹوکری پہ ڈالی۔

”بھیجنے والا خود غرض ہے۔ واپس آنے کی بجائے تحفے بھیجتا ہے تاکہ میں اسے بھول نہ جاؤں۔ اتنا بھی بھروسہ نہیں تھا ہمارے رشتے پہ۔“

”یہ یقیناً ناشہ کے شوہر کی طرف سے ہوں گے۔ کانٹ بلیو کوئی اتنی چاکلیٹس کیسے کھا سکتا ہے۔“

وہ بھری ہوئی ٹوکری کو دیکھ کے جھرجھری لیتا دروازے کی طرف بڑھا تو عصرہ چونکی۔ بے یقینی سے تالیہ کو دیکھا۔

”تمہارا شوہر بھی ہے؟“

وہ دروازے تک آئی اور اسے کھولتے ہوئے سرد مہری سے بولی۔ ”بالکل ہے مسز عصرہ۔ اور میرا سے چھوڑنے کا کوئی ارادہ نہیں ہے۔“

بھلے کوئی کچھ بھی کر لے۔“

”ناشہ کا ہر بینڈ دوسرے ملک ہوتا ہے سفر وغیرہ پہ۔“ فاتح آگے بڑھتے ہوئے بیوی کو بتا رہا تھا۔ تالیہ نے دروازہ کھولا تو سامنے لاؤنج



سفید تینوں سے جھگڑا رہا تھا۔

”آگنیں تم اس مغرور انسان کی خدمتیں کر کے؟“

”آج کسی کا دلایاں ہاتھ کٹوایا شہزادی صاحبہ نے یا نہیں؟“

داتن اور ایلم ایک ساتھ بولے تھے۔ وہ دونوں بڑے صوفے پہ بیٹھے تھے۔ لیپ ٹاپ سامنے رکھا تھا اور ایک بڑا سا ایک آدھا کھایا پڑا تھا۔

تالیہ نے ان کو بری طرح گھورا اور سامنے سے ہتی۔ پیچھے سے فاتح عصرہ اور عثمان اندر داخل ہوئے تو جہاں داتن کا جھج پلٹ میں آگرا وہیں ایلم ہکا بکا سا کھڑا ہوا۔

”ایلم؟ تم یہاں؟“ ان تینوں کو جھٹکا لگا تھا۔ ایلم کی زبان جیسے گم ہو گئی۔ ٹکڑا کران کا چہرہ دیکھنے لگا۔

”یہ لیا نہ صابری ہیں میری دوست۔ اور ایلم سے میری حال ہی میں بہت اچھی دوستی ہوئی ہے۔ آپ جانتے ہیں۔ ایلم اور لیا نہ میرے گھر کے ری ڈیکور کے لئے کام کر رہے ہیں۔ اسی لئے میں آج جلدی گھر آنا چاہتی تھی تاکہ شاپنگ لسٹ فائنل کر دوں۔“ وہ جلدی جلدی بتاتی آگے آئی اور ٹھک سے لیپ ٹاپ فولڈ کیا۔ کاغذات اکٹھے کر کے داتن کو تھمائے۔

”مہمانوں کے لئے جگہ صاف کرو۔“ بظاہر مسکرا کے کہا۔ داتن نے جلدی سے سلام کیا اور سارے کاغذات جو فاتح کی اس رات کی نقل و حرکت کے پرنٹ آؤٹس تھے سمیٹ کے اٹھ گئی۔

”سو ایلم اور تم اچھے دوست ہو۔ ہوں۔“ کچھ دیر بعد بڑے صوفے پہ ٹانگ پہ ٹانگ جھماکے بیٹھے فاتح نے ہاری ہاری دلچسپی سے دونوں کو دیکھ کے پوچھا۔

عثمان بھی گاہے بگاہے ایک چبھتی ہوئی نظر ایلم پہ ڈالتا تھا۔ وہ شرمایا گھبرایا ہوا کم اعتماد لڑکا نہیں لگ رہا تھا جو کچھلے ماہ وان فاتح کا ہاڈی مین بننے آیا تھا۔ یہ تو ایک اچھا لباس پہنے پرا اعتماد اور پرسکون سانو جوان لگتا تھا۔

”جی۔ مسز عصرہ کا شکریہ کہ انہوں نے مجھے ایلم سے متعارف کروایا۔“ تالیہ سامنے والے صوفے پہ بیٹھی تھی۔ ایلم قریب تھا۔ بس جبری مسکرا کے وضاحت دینے لگی۔ عصرہ کے لئے مزید خود کو روکنا مشکل تھا۔ دلچسپی سے پوچھنے لگی۔

”تو تمہارا شو ہر... اس کی بات کرتے ہیں۔“

کچن میں کھڑی داتن نے گردن گھما کے اور ایلم نے پوری آنکھیں نکال کے تالیہ کو دیکھا۔

”جی پوچھیئے؟“ تالیہ عصرہ کو دیکھ رہی تھی جو تھوڑی تلے بند مٹھی جھمائے دلچسپی سے مسکرا رہی تھی۔

”تمہارا شو ہر کہاں ہے؟“

”جیل میں۔“



”قید میں۔“

داتن اور ایڈم ایک ساتھ بولے تھے۔ داتن تو زیر لب بولی مگر ایڈم کا ٹھنڈا سانس لے کر فاتح کو دیکھ کے ”قید میں“ کہنا سب کو سنائی دیا۔

”قید میں؟“ فاتح نے ابرو اٹھایا۔

”شادی سے بڑی قید کیا ہو سکتی ہے بھلا؟“ تالیہ دانت پہ دانت جھا کے جبراً مسکرائی۔

”شادی قید تو نہیں ہوتی۔ تم ایسا کیوں سمجھتی ہو؟“ وہ حیران ہوا۔ پھر نظر گھما کے کونے میں رکھی کوکو پھل کی ٹوکری کو دیکھا۔ ”تو کیا وہ واپس نہیں آئے گا؟“ وہ واقعی اپنی ہاڈی وومن کی سادی کے لیے فکر مند ہوا۔

”بھلا دینے والوں کی واپسی مشکل ہے سر!“ ایڈم نے عجیدگی سے اسے دیکھا۔

”میں کافی لاتی ہوں۔“ تالیہ جلدی سے کہہ کے اٹھی۔ ایڈم کو تادیبی نظروں سے گھورا بھی سہی مگر وہ اسی سادگی سے ان دونوں کو دیکھ کے کہہ رہا تھا۔

”چھ تالیہ کا شوہر ہر ہفتے ان کو چاکلیٹس سے بھری ٹوکری بھیجتا ہے۔ مگر خود واپس آنے سے انکاری ہے۔ آپ ایسے شخص کو کیا کہیں گے۔“

”شاید مجبور!“ فاتح نے حتمی انداز میں شانے اچکائے۔ ”کسی کے بارے میں یوں جھوٹ پاس کرنا اچھا نہیں لگتا ویسے۔“

وہ کچن میں آئی اور جلدی جلدی چولہے پہ پانی رکھنے لگی۔ داتن اس کے قریب کھسکی اور سرگوشی کی۔ ”یہ کیا کہہ رہا ہے؟“

”اگنور کرو۔“ وہ نظر ملانے بغیر تیز تیز کام کر رہی تھی۔

”سر مجھے آپ سے ایک بات پوچھنی تھی۔“ ایڈم نے بات کا رخ بدلا۔ صوفے کی پشت پہ ہاز و پھیلائے بیٹھے فاتح نے حوصلہ افزاء

انداز میں سر کو خم دیا۔ ”پوچھو۔“

”آپ اپنے ملاکد والے گھر میں کم ہی رہتے ہیں۔“

”کم؟ ہم تو سال میں دو چار دفعہ ہی وہاں جاتے ہیں۔“ عصمرہ نے شانے اچکائے۔ نظریں کچن میں کھڑی تالیہ پہ جمی تھیں۔

”آپ نے اس سے پہلے کبھی یہ گھر کسی کو کرایے پہ دیا تھا؟“

”کرایے پہ؟ نہیں۔“ فاتح مختصر اُولا تو عصمرہ نے چونک کے اسے دیکھا۔

”اپنے اس برڈ واچر دوست کو تو دیا تھا کچھلے سرما میں۔ بھول گئے؟“

”وہ کرایے پہ تھوڑی تھا۔ چند دن کے لئے چھٹیاں گزارنے آیا تھا وہ۔“ فاتح نے فوراً کہا تو ایڈم نے چونک کے اسے دیکھا۔

”برڈ واچر؟“



”ہاں۔ تمہارے فاتح صاحب کا ایک دوست تھا۔ پورا مہینہ ہاتھ دھو رہا تھا۔ سارا دن پینٹنگ کرتا تھا یا آسمان پہ خوردبین سے پرندے دیکھتا تھا۔“ عصرہ بولے جارہی تھی تو فاتح نے پہلو بدلا۔

”ایڈم اس روز اشعر کی پارٹی کے بعد تاشکی کار ہمارے گھر سے کون لینے آیا تھا؟“

عصرہ کو ایک دم سانپ سوگھ گیا۔ ٹرے میں پرچ پیالیاں رکھتی تالیہ کے ہاتھ میں کانچ ٹکڑائے۔ ایڈم نے ایک نظر عصرہ کو دیکھا جس کی آنکھوں میں لمبے جلتے تاثرات ابھرے تھے۔ اس نے ایڈم کو منع کیا تھا کہ وہ فاتح کو نہیں بتائے گا

”میں لایا تھا۔ مسز عصرہ کو بتایا تھا میں نے۔ ان سے باقاعدہ اجازت لی تھی شاید۔ بلکہ میم کو میرا چہ تالیہ کے لئے یہ کام کرنا اچھا لگا تھا اور اس کام کے انہوں نے مجھے زائد پیسے بھی دیے تھے۔ خواہ کے علاوہ۔ کیوں سر؟ کوئی خاص وجہ ہے کیا؟“ معصومیت سے ایڈم بن محمد نے سب اگل دیا۔

عصرہ بدقت خود کو سنبھالے بیٹھی رہی۔ فاتح کا چہرہ بھی بظاہر بالکل پرسکون تھا۔ اس نے بس مسکرا کے سر کو خم دے دیا۔ لاؤنج میں خاموشی چھا گئی۔

تالیہ جلدی سے ٹرے میں بھاپ اڑاتی پیالیاں رکھے لے آئی۔ میز پر ٹرے رکھی اور چائے دان کو پہلے کپ میں انڈیا۔

”یہ کافی تو نہیں ہے۔“ عصرہ نے دھار کارنگ دیکھ کے ذرا نخوت سے کہا۔ بظاہر پچھلے موضوع کو بدلا۔

”یہ کافی سے اچھی ہے مسز عصرہ۔“ عصرہ اور عثمان کو ان کے کپ پکڑائے۔ پھر فاتح کے سامنے آئی اور چینک سے اس کے کپ میں قبوہ انڈیلنے لگی۔ چینک اونچی کر لی۔ سبز بھوری دھاری لمبی ہو کے کپ میں گرنے لگی۔ وہ مہک وہ دھار گرنے کا انداز، وان فاتح یک ٹک اس دھار کو دیکھے گیا۔

”سوری تالیہ مگر اس میں تو کوئی ذائقہ ہی نہیں ہے۔“ عصرہ نے گھونٹ بھر کے پیالی رکھ دی۔

مگر وہ صرف فاتح کو دیکھ رہی تھی۔ اس نے پیالی اٹھائی۔ پرچ پیالی کی کانچ آپس میں ٹکرائی۔ ماضی کی یادیں اس کے سامنے ارد گرد بکھرنے لگیں مگر وان فاتح کے دماغ کی سلیٹ صاف تھی۔ بس کپ یوں سے لگایا۔ چند گھونٹ بھرے۔

”یہ کون سی چائے ہے؟“ اسے جیسے خوشگوار حیرت نے آن لیا تھا۔

”یہ ان بچوں کی چائے ہے جو قدیم چین میں پائے جاتے تھے۔ ان کا ذائقہ چند صدیوں پہلے کے بچوں جیسا تو نہیں ہے مگر میں نے ان کو اپنے لان میں اگایا ہے۔ کوئی کھا نہیں ڈالتی۔ یہ بالکل آرگینک طریقے سے بڑے ہو رہے ہیں۔ آپ کو اچھی لگی چائے چیمبر مین۔“

”ہوں۔ مختلف ہے۔“ وہ گھونٹ دھ گھونٹ پی رہا تھا۔ یوں لگتا تھا جیسے ذہن کے کسی خانے پہ وہ مہک اور ذائقہ دستک دے رہا ہو مگر اندھیرا اتنا تھا کہ کوئی دروازہ دکھائی نہ دیتا تھا۔

وہ لوگ جس وقت رخصت ہوئے تالیہ نے گھر کا دروازہ بند کیا اور آندھی طوفان کی طرح ان دونوں کی طرف آئی۔



”تم نے وہ ٹوکری میرے گھر کے باہر رکھ دی؟ کیوں؟ اور عصرہ پہ شک کیوں دلویا ان کو؟“

”اور آپ کب تک ان سے چھپاتی رہیں گی کہ ان کی بیوی ان کو دھوکہ دے رہی ہے۔“

”میں ان کی کسی لڑائی کی وجہ نہیں بننا چاہتی۔ تم نے وہ ٹوکری کیوں وہاں رکھی؟“

”کیونکہ ان کا حکم تھا کہ اس کو آپ کے دروازے پر رکھنا ہے۔ مجھے کیا معلوم تھا کہ آپ انہیں ساتھ لے آئیں گی۔“

”ہمیں تو یہ بھی نہیں معلوم تھا کہ تم اس کے ساتھ اپنی تصاویر ٹوئیٹ کر رہی ہو گی۔“ ان دونوں کے درمیان داتن نے بھی غصے سے

مداخلت کی۔

”میں ان کی ہاڈی وومن ہوں۔ میں ٹی وی اور اخبارات میں ان کے ساتھ نظر آؤں گی تمہیں یہ معلوم ہونا چاہیے۔“ وہ غصے میں چلائی

تھی۔

”اور تمہیں یہ معلوم ہونا چاہیے تالیہ کہ تم نے اسی شہر میں بیسیوں اسکام کیے ہیں۔ کوئی نہ کوئی تمہیں پہچان جائے گا۔ کسی ویٹرس، کسی

ملازمہ، کسی ری-پیشنٹ کے روپ میں۔“

”مجھے پرواہ نہیں ہے۔ جب میں نے راستہ درست کر لیا ہے تو کوئی میرا کچھ نہیں بگاڑ سکتا۔“ وہ تلخی سے بولی پھر پرس سے ایک موبائل

اور گھڑی نکال کے میز پر رکھی۔

”اگر تم دونوں نے اپنی جرح مکمل کر لی ہو تو اس واقعہ پہ کام کرو۔ اس کا جی پی ایس ڈیٹا نکالو اور معلوم کرو کہ وہ اس رات کہاں گیا تھا۔“

برہمی سے کہتی اس نے لیپ ٹاپ کھولا اور صوفے پہ بیٹھی۔ وہ دونوں خاموشی سے اس کے دائیں بائیں بیٹھ گئے۔

”آپ ماشاء اللہ ان کا موبائل بھی چرا لائیں۔“

”اس کی جگہ ایک خراب بیٹری کا ہو، ہو یہی موبائل رکھ دیا ہے۔ صبح تک فاتح صاحب کو موبائل بدلے جانے کا علم نہیں ہو گا۔ صبح اصلی

موبائل واپس رکھ دوں گی۔“ پھر تفتیشی نظروں سے ایڈم کو دیکھا۔ ”اور یہ تم سن باؤ کے گھر کا کیوں پوچھ رہے تھے۔“

”کیونکہ اس گھر میں کچھ ہے جو صحیح نہیں ہے۔ شاید تیسرا خزانہ ہے جو۔۔۔“

”سٹاپ اٹ ایڈم۔“ اس نے غصے سے ٹوکا۔ ”کوئی خزانہ نہیں ہے وہاں۔ میں نے کم اپنی زندگی خراب کی ہے خزانے کے پیچھے جو تم

بھی اسی لالچ میں پڑ گئے ہو؟ میں وہ گھرانہ کو واپس کر رہی ہوں۔“

ایڈم اس بات پہ پریشان ہو گیا۔

”اچھا کل آپ کی چھٹی ہے ہم دونوں ملا کہ جاتے ہیں۔ آپ اس رات کا سراغ لگانا اور میں خزانے کا۔ اگر میں کل کا کام ہو گیا تو ٹھیک

ورنہ آپ وہ گھرانہ کو ابھی واپس نہیں کریں گی۔“

اس نے گھور کے ایڈم کو دیکھا۔ ”ایک دن۔۔۔ صرف ایک دن ہے تمہارے پاس۔ جو کرنا ہے کرلو۔“



داتن خاموشی سے کی بورڈ پہ انگلیاں چلاتی رہی۔ وہ دونوں اپنی باتوں میں بھول جاتے تھے کہ وہ ان کے ساتھ ہے اور ان کے کسی خاص راز سے واقف ہے۔

”یہ رہا وان فاتح کا روٹ۔“ داتن نے اسکرین سامنے کی۔ ”وہ پولیس اسٹیشن سے نکل کے پیدل چلنے لگا۔ وہ ان گلیوں کو عبور کر کے اس گلی کے اس گھر میں گیا۔ کافی دیر وہ یہاں رہا“ پھر وہ باہر نکلا اور....“ اسکرین پہ بنے نقشے پہ سرخ لکیر بنی آرہی تھی۔ داتن انگلی اس لکیر پہ پھیرتی بولے جارہی تھی۔ ”پھر وہ سڑک کنارے اس جگہ پہرکا۔ یہاں ٹیلی فون بوتھ ہے شاید۔ میں اس جگہ کو پہچانتی ہوں۔ اس نے کوئی کال کی۔“

”عثمان کو کال کی تھی انہوں نے۔“ ایڈم تیزی سے بولا۔ ”عثمان نے ذکر کیا تھا کہ اس رات فاتح صاحب نے اسے کال کر کے مجھے پیسے بھیجنے کو کہا تھا۔“

”کس چیز کے پیسے؟“ داتن نے سوچتے ہوئے اسے دیکھا۔ ایڈم چپ رہا۔ بس ایک نظر کو پھل کی ٹوکری پہ ڈالی۔ ”یہ گھر....“ تالیہ نے اس گھر پہ انگلی رکھی۔ ”مجھے اس گھر جانا ہے۔“ وہ سوچتے ہوئے ایک عزم سے بولی تھی۔ بہت سے سوالوں کے جواب ملنے والے تھے۔

☆☆=====☆☆

گھر آتے ہی فاتح منجیدہ چہرے کے ساتھ کمرے کی طرف بڑھ گیا تو عصرہ کا دل بڑی طرح دھڑکا مگر پھر بڑے حوصلے سے گردن کڑا کے پیچھے آئی۔

”تمہیں کیا ہوا؟“ بظاہر علمی سے پوچھا۔

”تم نے مجھ سے جھوٹ کیوں بولا؟ ناشہ کارپک کرنے نہیں آئی تھی اور تم جانتی تھیں۔“ وہ دونوں ہاتھ پہلوؤں پہ جمائے سامنے کھڑا اسے چھتی ہوئی نظروں سے دیکھ رہا تھا۔

”ناکہ تم میرے بھائی پہ الزام نہ لگاؤ۔ اگر میں تالیہ پہ شک نہ کرتی تو تم فوراً سارا مطلب میرے بھائی پہ گرا دیتے۔“

”وہ تو میں نے تب بھی گرا دیا تھا۔ تم چپ ہو گئی تھیں۔ نہیں عصرہ!“ وہ نفی میں سر ہلارہا تھا۔ ماتھے پہ ہل پڑے تھے اور رنگت سرخ ہو رہی تھی۔ ”تم نے مجھ سے غلط بیانی کی۔ تم اپنے کسی ملازم کو بچا رہی تھیں؟ یا شاید....“ وہ جیسے چونکا۔ ”شاید خود کو....“

”فاتح اتنا بڑا الیٹو ہے نہیں جتنا تم اس کو بتا رہے ہو۔“ وہ چیخ پڑی۔ ”ایک قاتل ہی تو تھی۔“

”قاتل نہیں تھی۔ وفاداری تھی۔ سچ تھا۔ عصرہ خدا کی قسم اگر مجھے کبھی علم ہوا کہ تمہارا اس میں کوئی ہاتھ ہے تو....“

”تو کیا؟ کیا کرو گے تم ہاں؟“ وہ غصے سے بولی۔ سارے خوف خدشے زائل ہو گئے اور اس نے گویا سینٹان لیا۔



”دی تھی میں نے وہ فائل اشعر کو۔ خود دی تھی میں نے تاکہ تم اس گھر کو جسے میں نے اتنے پیار سے سجایا تھا یوں نہ بچو۔ تم جب سادہ طریقے سے میری بات نہیں سن رہے تھے تو مجھے یہی طریقہ استعمال کرنا پڑا۔ ہاں دیا ہے میں نے تمہیں دھوکہ لیکن صرف تمہاری محبت میں۔ کیا کرو گے تم ہاں؟ چھوڑ دو گے مجھے؟ وہ تو تم تب سے چھوڑ چکے ہو جب سے آریانہ کھوئی ہے۔ میری بیٹی کے ساتھ ہماری شادی بھی کہیں کھو گئی ہے فاتح۔ تم بھی کھو گئے ہو۔“ آنسو اس کی آنکھوں سے ٹپ ٹپ کرنے لگے۔ غصے سے بولتے بولتے ایک دم وہ رو پڑی۔ وہ بالکل سن کھڑا صدمے سے اسے دیکھ رہا تھا۔

”تم اتنی ناخوش ہو میرے کام سے؟“ وہ افسوس سے کچھ کہہ نہیں پا رہا تھا۔ دکھاتا شدید تھا کہ دل کٹ گیا تھا۔

”جب تم میری ہر بات اور دلیل سننے کے دروازے ہی بند کر دو گے فاتح تو بتاؤ تمہارے گھر والے کہاں جائیں؟ ہم کس سے فریاد کریں؟ میری ایک بیٹی کو تمہاری سیاست نے مار دیا۔ میرے باقی بچوں کو خطرے میں مت ڈالو یہ فقرہ ہمارا رسن کے بھی تم نظر انداز کر دیتے ہو کیونکہ تم کسی سے نہیں ڈرتے۔ مگر واللہ میں ڈرتی ہوں۔ اور میں تمہیں یہ انکیشن نہیں لڑنے دوں گی یا رکھنا۔“ اس نے تنفر سے فاتح کو دیکھتے ہوئے مٹھیوں سے آنسو گر گئے اور پیر پختی باہر نکل گئی۔

وان فاتح کی رنگت بالکل سفید ہو گئی تھی۔ دکھ اور صدمہ بہت شدید تھا۔ وہ چپ چاپ ہاں آیا اور بیٹریاں چڑھنے لگا۔ اوپر زینوں کے سرے پہ آریانہ اپنا سفید فرائڈ پھیلائے بیٹھی تھی۔ اسے اوپر آتے دیکھ کے بولی۔

”آپ کو ہمیشہ سے ماما پہ شک تھا؟“ ہاں؟ تالیہ کو صرف اس لئے الزام دیتے تھے کیونکہ آپ یہ ماننا نہیں چاہتے تھے کہ آپ کی اپنی بیوی ایسا کر سکتی ہے۔ اب آپ اس شادی میں کیسے ہیں گے یہ جانتے ہوئے بھی کہ وہ آپ سے یوں خیانت کر سکتی ہیں۔“

”تمہیں آریانہ یوں جانا نہیں چاہیے تھا۔ وہ درست کہتی ہے۔ تمہارے ساتھ ہمارا رشتہ بھی کہیں کھو سا گیا ہے۔“

وہ سو گواریت سے کہتا زینے چڑھتے گیا۔ وہ اس وقت کسی سے بات نہیں کرنا چاہتا تھا۔ آریانہ سے بھی نہیں۔

☆☆=====☆☆

جدید ملاکہ میں رات پھر بارش ہوئی تھی جس کی وجہ سے صبح سارا شہر دھلا دھلایا سا کھڑا تھا۔ سڑکیں گیلی تھیں اور درختوں کے پتے قطروں سے جگمگا رہے تھے۔ ایسے میں تالیہ اس سہانی صبح ایک سڑک کنارے چلتی جا رہی تھی۔ لمبی اسکرٹ پہ سفید منی کوٹ پہنے بالوں پہ ترچھا سیٹ جمائے وہ موبائل پہ جی پی ایس کے بتائے رستے کا تعاقب کرتی احتیاط سے قدم بڑھا رہی تھی۔

وان فاتح کا اس رات کا سارا روٹ اس کے سامنے تھا۔ سفر اپنے اختتام کو تھا۔

ایڈم کو اس نے سن باؤ والے گھر میں چھوڑ دیا تھا کیونکہ وہ ابھی تک ان تاروں کے پیچھے لگا ہوا تھا اور خود تنہا یہاں آئی تھی۔ داتن کے ایل میں ہی تھی۔ تالیہ نے گزشتہ رات اسے ایک نیا کام تمہا دیا تھا۔

”تم نے Oppo Research کرنی ہے میری موٹی دوست!“



”یعنی کہ مخالف امیدوار کی تحقیق کروانی ہے؟“ داتن نے پھر سے پوچھا۔

”ہاں داتن۔ جب بھی کوئی انکیشن شروع ہوتا ہے تو سب سے پہلے مخالف امیدوار کی ریسرچ ہی کی جاتی ہے۔ کوئی اسکیٹل، کوئی جرم، کچھ بھی ایسا ڈھونڈنا ہوتا ہے جو اس کے خلاف استعمال کیا جاسکے۔ لیکن عثمان اور پوری کمیٹی ٹیم پہلے ہی فاتح کے مخالف امیدواروں پر ریسرچ میں لگا ہوا ہے۔ اس لئے ہم ان کے اوپر ریسرچ نہیں کریں گے۔“

”تو پھر کس پر کریں گے؟“ داتن نے حیرت سے اسے دیکھا تھا۔ شہزادی تا شا ایک ناز سے مسکرائی تھی۔

”اس پر جس پر دوسرے سارے امیدوار ریسرچ کر رہے ہوں گے۔ یعنی وان فاتح بن رازمل پر۔“

”تالیہ تم اپنے ہی امیدوار کے راز ڈھونڈنا چاہتی ہو؟“ داتن کو جیسے صدمہ ہوا۔

”صرف اس لئے کہ اگر میں ڈھونڈ سکتی ہوں تو کوئی اور بھی ڈھونڈ سکتا ہے اور اگر دوسروں کو وہ راز مل جائیں تو ہم ان کا مقابلہ کیسے کریں گے؟ فاتح کے فائصل ریکارڈز اسکیٹل، دوست وغیرہ سب کی چھان بین کرو اور جو بھی ملے مجھے بتاؤ۔ دوسرے امیدواروں کے ریسرچرز اور تم میں فرق ہے داتن۔ اگر وان فاتح کا کوئی مجرم انداز ہے تو صرف تم اس کو ڈھونڈ سکتی ہو۔ کیونکہ....“

وہ مسکرا کے بولی۔ ”It Takes a thief to catch a thief“

داتن نے بس افسوس سے اس کی ہٹ دھرمی کو دیکھا۔ تعمیل اس کی مجبوری تھی۔ دوستوں کی محبت کبھی کبھی انسان کو خود اپنی حدود کو آڑ ماننے پر مجبور کر دیتی ہے۔

ادب تالیہ وہاں ملا کہ کیلیوں میں جی پی ایس کو دیکھتی بھٹکتی پھر رہی تھی۔

سڑک پر ٹریفک تیز رفتاری سے گزر رہا تھا... وہ صاف دیکھ سکتی تھی...

زیرا کرامنک عبور کرتے لوگوں کی دائیں بائیں مڑتی گردنیں....

ڈرائیو کرتے لوگوں کے کانوں سے لگے ہینڈز فری اور ان کے ہلتے لب....

سڑک کنارے اخبار کھولے بیٹھے معمر لوگ....

ایسے میں وہ اندر ایک گلی کی طرف مڑ گئی....

گلی آگے جا کے ٹک ہونے لگی....

اس کی دیواریں نیلی اینٹوں کی بنی تھیں....

وہ اینٹوں پر ہاتھ پھیرتی قدم بڑھا رہی تھی....

کہیں ٹوٹا کانچ اس کے پوروں سے ٹکرایا....

کہیں کوڑے دان کے کھلے دہانے کے اندر ٹوٹا ہوا گملار کھانظر آیا....



اس گیلے میں تین فیروزہ پھول کھلے تھے....

ایک موڑ مڑی وہاں قطار میں دروازے تھے۔ چھوٹے چھوٹے مکانوں کے....

وہ حساب سے ایک کے سامنے کی....

اور دستک دینے کو ہاتھ اس پر رکھا تو وہ کھلتا چلا گیا۔ کسی نے اسے بند کیوں نہیں کیا تھا؟

اندر چھوٹی سی راہداری تھی جس کے سرے پر اسٹینڈ رکھا تھا۔ تالیہ نے سیٹ اسٹینڈ پر رکھا اور احتیاط سے اندر داخل ہوئی۔

”کوئی ہے؟ ہیلو؟“ چونے انداز میں پکارتی وہ قدم قدم آگے بڑھنے لگی۔ گھر خاموش تھا۔ اور پر اسرار بھی۔ اس کی دیواروں میں قدم

ملا کہ کی خوشبو بستی تھی۔ لگتا تھا اس کے فرش تلے بھی صدیوں پرانے راز دفن ہوں۔ دوپہر کے باوجود وہاں روشنی خاصی مدہم تھی۔

ایک دم دروازہ بند ہونے کی آواز آئی تو وہ کرنٹ کھا کے مڑی۔

راہداری میں کوئی نہیں تھا۔

اور اسٹینڈ خالی تھا۔ اس کا سیٹ وہاں نہیں تھا۔

تالیہ کا ہاتھ اپنے پرس میں رینگ گیا۔ آہستہ سے اس نے ننھا ٹیڈر نکالا (ننھا سا آلہ جو کرنٹ لگا کے بے ہوش کرنے کے کام آتا ہے۔)

اور اسے پکڑے آگے بڑھی۔

”کون ہو تم اور سامنے کیوں نہیں آتے؟“ اونچی آواز میں پوچھا۔ پھر ایک دیوان خانے میں داخل ہوئی تو وہ بھی سناں پڑا تھا۔

سامنے فرش نشست چمکی تھی۔ اور اوپر ایک ویلف میں کتابیں رکھی تھیں اور چند عجیب و غریب چیزیں۔ پتھر اور سونے سے بنے جانور۔

سپہاں۔ موتی۔ وہ ٹرائس میں چلتی کتابوں کے ویلف تک آئی۔ وہاں قدیم جلدوں والی کتابیں بھی تھیں اور ہر دوسری پر ”میمور“ لکھا نظر آتا

تھا۔ جانے کتنے برسوں کی شکار بازوں پر لکھی ساری کتب یہاں جمع کر دی گئی تھیں۔

تو کسی شکار باز کا گھر تھا۔ کیا اس زمانے میں بھی وہ تھے؟ اور اگر تھے تو قاتل وہاں اس سے ملنے کیوں آیا تھا؟ کیا اپنی یادداشت کا علاج

پوچھنے؟

ہوا کے جھونکے کی جیسی آواز آئی تو وہ ایڑیوں پر گھومی۔

خالی کمرے کے وسط میں میز پر اس کا سفید سیٹ رکھا تھا۔

تالیہ مراد کی ریڑھ کی ہڈی میں سر پھر دوڑ گئی۔ اتنی خاموشی سے کون اس کا سیٹ وہاں رکھ گیا؟

”ہیلو....“ وہ اونچا سا بولی۔ ”ہاتھ کی اتنی مہارت سے چیزوں کو غائب اور حاضر صرف دو لوگ کر سکتے ہیں۔ جا دو گر اور چور۔ تم کیا ہو؟“

وہ خالی درو دیوار سے سوال پوچھ رہی تھی۔ لگتا تھا وہاں کوئی نہ تھا۔ سانس لینے کی آواز تک نہ آتی تھی۔

”میں دونوں ہوں شہزادی تاشہ بیگم مراد بیگم!“



آواز عقب سے آئی تو وہ کرنٹ کھا کے گھومی۔

بغلی دروازے کی چوکھٹ پہ وہ کھڑا تھا۔ سینے پہ ہاتھ باندھے مسکرا رہا تھا۔ تالیہ کی ششدر نظریں اس کے ننگے پیروں سے اوپر اٹھتی گئیں۔ شب خوابی کے ٹراؤز اور گاؤن میں سامنے ہلٹ سے گرہ لگائے وہ چمکتی آنکھوں سے اس کو دیکھ رہا تھا۔ لمبے بھدے بال اور وہ چمکتی آنکھیں جن کو برسوں سے پہچانتی تھی۔

تالیہ مراد سا کتہہ گئی۔ ٹیزر آہستہ سے ہاتھ سے چھوٹا اور فرش پہ جا گرا۔

”تم... تم بھی شکار باز تھے؟ اتنے سال گزر گئے اور تم نے... مجھے... کبھی نہیں بتایا کہ تم شکار باز تھے۔“ وہ بے یقینی سے سامنے کھڑے شخص سے انک انک کے مخاطب تھی۔

”کیا تمہیں کبھی سمجھ نہیں آیا کہ میں تمہیں یتیم خانے میں شہزادی کیوں کہا کرتا تھا پتری تالیہ؟“  
ذوالکفلی دھیرے سے بولا تھا۔ وہ ابھی تک منجمد تھی۔

☆☆=====☆☆

سن ہاؤ کے آگن میں تازہ صبح پھیلی تھی۔ محن اب برابر ہو چکا تھا اور اینٹیں کب کی سوکھ چکی تھیں۔ ایسے میں ایڈم بن محمد آستینیں چڑھائے تار کو باہر نکال رہا تھا۔ تار کیاری میں دبی تھی اور اب اس نے مٹی سے لتھڑے ہاتھوں سے اسے پورا نکال لیا تھا۔ پھر اس کا تعاقب کرتا وہ اس دیوار تک آیا جہاں دوسری تاروں کے ساتھ وہ بندھی تھی۔

ایک موٹی سیاہ تار بغیر مقصد کے یہاں کیوں تھی؟

ایڈم نے دستانے چڑھائے اور غور سے تمام تاروں کو الگ کرنے لگا۔ کیبل، انٹرنیٹ، بجلی، ٹیلی فون، ہر ایک کی تار الگ تھی۔ یہ تار ان میں سے کسی مقصد کے لئے استعمال نہ ہوتی تھی۔ بظاہر یہ کیبل کی موٹی سیاہ تار لگتی تھی مگر جب کیبل کی تار پہلے سے موجود تھی تو اس کا یہاں کیا کام؟

سمجھے سے تاریں الگ کرنے پہ اسے نظر آیا کہ وہ موٹی تار گھر سے باہر جا رہی تھی۔ کیا وہ اس تار کا پیچھا کرے یا اسے یونہی چھوڑ دے؟ مگر نہیں۔ سن ہاؤ کا تیسرا خزانہ کہیں نہ کہیں موجود ہے۔ وہ وقت میں سفر کر کے آیا تھا۔ وہ سلاطین کے درباروں اور محلوں کو دیکھ آیا تھا۔ وہ فیری ٹیکس کو ماننے لگا تھا۔ چہ تالیہ کا یقین اگر کھو گیا تھا تو اس کا بڑھ گیا تھا۔ انہوں نے دو دفعہ اس گھر کے محن کے رازوں کو کھوجنا چاہا تھا۔ پہلی دفعہ وقت کا خزانہ ملا اور دوسری دفعہ مجسمے تلے خالی صندوق۔ کیا وہ سب بغیر مقصد کے تھا؟ نہیں۔

وہ سب تیاری تھی یقیناً۔ کسی تیسرے خزانے کی۔

ایک عزم سے اس نے دستانے اتارے اور اندر جا کے ہاتھ دھوئے۔ پھر گھر سے باہر نکل آیا۔

سیاہ تار گھروں کی دیواروں سے گزرتی بجلی کے کھمبے تک جا رہی تھی۔ وہ اتنی خوبصورتی سے ہر ختوں اور دیواروں میں کیو فلاج کی گئی تھی



کہ دور سے دکھائی نہ دیتی تھی۔

ایڈم پیدل چلتا اس تار کا پیچھا کرتا گیا۔ وہ اگلی گلی میں داخل ہو کے اس سے بھی آگے مین روڈ پہ نکل گئی۔ وہاں وہ کھبوں سے گزرتی سڑک کے پار جاتی دکھائی دے رہی تھی۔ کوئی عام تار یوں اتنی دور تک نہیں جلیا کرتی۔ ہرگز رتا لحد ایڈم کی ایکسٹنٹ میں اضافہ کر رہا تھا۔ سڑک عبور کر کے وہ سامنے آیا جہاں کاروباری مرکز سا بتا تھا۔ ایک طرف پارک تھا اور سامنے قطار میں تین اونچے اونچے ہوٹل کھڑے تھے۔ وہ تار ایک ہوٹل تک جا رہی تھی۔ ایڈم تیز تیز قدم اٹھاتا اس کے پیچھے چلتا آیا۔

ہوٹل کی عقبی دیوار سے گزرتی وہ پیچھے اس طرف چلی گئی جہاں کمروں کی عقبی کھڑکیاں تھیں اور اسٹاپ ہوٹس لگے تھے۔ ایڈم نے گردن اٹھا کے دیکھا۔ وہاں تار کو مہارت سے پینٹ کر دیا گیا تھا اور وہ بالکل ڈھکی چھپی نظر آرہی تھی۔ لیکن وہ اتنا دیکھ سکتا تھا کہ وہ پانچویں منزل کے ایک کمرے کی دیوار تک جا کے غائب ہو گئی تھی۔ عقینا دیوار میں کوئی سوراخ کر کے اسے کمرے کے اندر گھسایا گیا تھا۔ تعاقب یہاں تک ختم ہو جاتا تھا۔ اب آگے وہ کیا کر سکتا تھا؟ احتیاط سے کمرے کی پوزیشن نوٹ کی اور پھر ہوٹل کے اندر چلا آیا۔ عجیبہ شکل بنائے سیدھا اوپر گیا۔ پانچویں منزل پہ آ کے وہ اس طرف آیا جہاں وہ کمرہ تھا۔ بند دروازے پہ Do not disturb کا سائن لگا تھا۔ وہ ابھی متاثر سا وہاں کھڑا ہی تھا کہ سامنے ٹرائی دکھلتے ہوئے سیر اچلا آ رہا تھا۔

”کچھ چاہیے آپ کو سر؟“

”ہاں وہ....“ ایڈم گڑبڑایا۔ ”یہ لیا نہ صابری صاحبہ کا کمرہ ہے؟“ جلدی میں یہی نام ذہن میں آیا۔

”سر یہ ہوٹل کا پریزیڈنشل سویٹ ہے، یہاں خاص مہمان ٹھہرا کرتے ہیں اور ہم ان کی معلومات یوں نہیں دے سکتے۔“

”اوکے اوکے فائن۔ مجھے شاید چوتھے فلور پہ جانا تھا۔“ وہ جلدی سے کہتا تیزی سے لفٹ کی طرف بڑھ گیا۔

ہوٹل سے نکلنے ہی اس نے قدم ایک بجلی کے کام والی دکان کی طرف بڑھا دیے۔ وہ آتے وقت کیاری میں دبی تار کے سرے کا ایک بالشت بھر لبا کٹڑا کاٹ لایا تھا۔ دکان میں جاتے ہی اس نے وہ سیاہ سانپ جیسا کٹڑا کاؤنٹر پہ رکھا۔

”یہ کس چیز کی تار ہے؟“ لگی لپٹی کے بغیر پوچھا۔

”یہ کیبل کی تار ہے۔ بلکہ....“ سیلز مین نے الٹ پلٹ کے بغور جائزہ لیا۔ ”ایک منٹ۔“ اس نے چاقو سے تار کو کاٹا اور اندر لگی رنگ

برنگی پتلی تاروں کو علیحدہ کیا۔

”یہ Ehtemet کیبل ہے سر۔ اس کو باہر سے موٹا سیاہ خول چڑھا کے کیمو فلاج کیا گیا ہے۔“

ایڈم نے گہری سانس لی۔ اسے معلوم ہو گیا تھا کہ وہ کس چیز کی تار تھی اور وہ ”برڈ واچ“ (پرندے دیکھنے والا) اس تار کے ذریعے سارا

سارا دن اس گھر میں بیٹھ کے کیا دیکھتا تھا۔

کم سے کم پرندے نہیں۔



”مجھے ایک ڈی وی آر ادھار پل سکتا ہے؟“ اس نے معصوم شکل بنا کے پوچھا تھا۔

☆☆=====☆☆

اس کے دونوں ہاتھ بے جان سے گود میں دھرے تھے اور وہ گھٹنے ملائے شل سی دوڑا نو بیٹھی تھی۔ سامنے کھڑا ڈوالکفل اس کی طرف پشت کیے دیا سلائی رگڑ رہا تھا۔

”تو آپ شکار بازوں کے سربراہ ہیں۔ اتنے برس گزر گئے اور مجھے کبھی پتہ نہیں چل سکا۔“ وہ جیسے صدے میں تھی۔

”پتہ چلنا ضروری بھی نہیں تھا۔ میں نے اپنا کام کرنا تھا اور تم نے اپنا۔“ دیا سلائی رگڑنے سے آگ کا بھڑکتا ہوا ننھا سا شعلہ جل اٹھا۔ ڈوالکفل جھکا اور دیوار پر نصب میٹرھیوں کی مانند اسٹینڈ کی آخری فیلڈ پر رکھی موم بتی کو سلگایا۔

”آپ جانتے تھے کہ میں کون ہوں؟“ اس نے گلہ آمیز نظروں سے اس کی پشت کو دیکھا۔

”تم چند برسوں کی ملاکہ کی شہزادی تالیہ بنت مراد ہو جس نے بعد میں اپنا نام تاشیر کھڈالا تھا۔“

”تاریخ کی کتابوں میں مجھے تالیہ کی بڑی بہن لکھا جاتا ہے۔ اگر آپ کو حقیقت معلوم ہے تو اس کا مطلب ہے کہ آپ بھی وقت کے مسافر رہے ہیں۔“

”نہ صرف میں وقت کا مسافر ہوں بلکہ اپنے زمانے کے وقت کے مسافروں کی یادداشتیں میرے پاس محفوظ ہوتی ہیں۔ کیا اب ہم اس شخص کی بات کریں جس کی بات تم کرنے آئی ہو؟“ وہ جھک کے ایک ایک موم بتی جلا رہا تھا۔ موم بتیاں Scented تھیں۔ دھیرے دھیرے چہار سو بری کی خوشبو پھیلنے لگی۔

”وان فاتح... آپ کے پاس کیوں آیا تھا؟“

وہ سیدھا ہوا اور پھونک مار کے دیا سلائی بجھائی۔ پھر تالیہ کی طرف پلٹا اور ہلکا سا مسکرایا۔

”اپنی یادداشت کے بارے میں سوال کرنے۔“

”کیا اس کی یادداشت واپس آسکتی ہے؟“ وہ بے قراری سے آگے ہوئی۔ لمحے بھر کو دل دھڑکنا بھول گیا تھا۔

”میں تمہیں وہی بتاؤں گا جو اس کو بتایا تھا۔ وہ بوتل دیکھ رہی ہو؟“ ڈوالکفل نے نظریں تالیہ پہ جمائے رکھے انگلی سے فیلڈ کی طرف اشارہ کیا۔ اس کی نگاہیں اسی طرف اٹھیں۔ وہاں شیشے کی ننھی بوتلیں رکھی تھیں۔ ان میں سفید دھوئیں جیسا مائع بھرا تھا۔

”ان میں سے پہلی والی وان فاتح کی ہے۔ اس کی یادداشت وقت کی قید میں ہے۔ جس دن اس کو تین سوالوں کا جواب مل جائے گا یہ بوتل خالی ہو جائے گی۔“

”کون سے تین سوال؟“ وہ یک ٹک ان ننھی بوتلوں کو دیکھ رہی تھی۔

”کوئی کام کرنے کا سب سے اہم وقت کون سا ہوتا ہے؟ انسان کی زندگی میں سب سے اہم کام کون سا ہوتا ہے؟ اور انسان کی زندگی



میں سب سے اہم شخص کون ہوتا ہے؟“

”یہ کیسے سوال ہوئے؟ کاموں کے مختلف وقت ہوتے ہیں اور سب کی زندگی کے ترجیحی کام بھی مختلف ہوتے ہیں۔ اور شخص....“ اس نے اچنبھے سے ذوالکفلی کو دیکھا۔ ”ہر ایک کا اہم شخص دوسرے سے مختلف ہوتا ہے۔“

”نہیں پتری تالیہ۔ ان سوالوں کے جواب سب کے لئے ایک ہی ہیں۔ اس کو یہ جواب معلوم تھے۔ مگر معلوم ہونا کافی نہیں۔ جس دن وہ ان کی حقیقت قبول کر لے گا اس کی یادداشت واپس آ جائے گی۔ تم اس کی خود سے مدد کرو تو یہ الگ بات ہے، مگر وہ مدد نہیں مانگ سکتا۔ لیکن یہ جواب اس کو خود ڈھونڈنے ہوں گے۔“

”مگر میری یادداشت.... وہ کیوں ٹکڑوں میں واپس آنے لگی تھی؟ جب میں پہلی دفعہ کے ایل کے ایئر پورٹ پہنچی تو مجھے وژن نظر آنے لگے تھے۔ مگر وہ مستقبل کے تھے۔ ماضی کے نہیں۔“

”سچ خواب دیکھنا تمہارا ذاتی گفت ہے۔ یہ بروقت کے مسافر کے پاس نہیں ہوتا۔ میرے پاس بھی نہیں ہے۔ البتہ اس کا اتنے سال بعد واپس آنا اس بات کی نشانی تھا کہ تم نے ایئر پورٹ پہنچا یا ضرور کیا تھا جس نے تمہارے دل کو کسی ایک سوال کی حقیقت سمجھا دی تھی۔ اس کی وجہ سے تمہارے دماغ پہ لگی وقت کی زنجیر کی چند کڑیاں کھل گئی تھیں۔ مگر مکمل یادداشت اس لئے واپس نہیں آئی کیونکہ تم نے باقی دو سوالوں کے جواب نہیں سمجھے۔“

”مجھے نہیں یاد اس روز میں نے کیا کیا تھا۔“ تالیہ نے جھرجھری لے کر سر جھٹکا اور دوبارہ سے شلیف پہ رکھی بوتلوں کو دیکھا۔ ”ان میں سے میری یادداشتیں کس بوتل میں محفوظ ہیں؟“

ذوالکفلی اس کو دیکھتے ہوئے مسکرایا۔ ”اس سوال کا کوئی فائدہ نہیں پتری تالیہ۔“ اس نے واپس ذوالکفلی کو دیکھا تو آنکھیں بھیگنے لگیں۔ ”کیا آپ فاتح کو بغیر جواب ڈھونڈے اس کی یادداشتیں واپس نہیں کر سکتے ہیں؟ کیا یہ سب کرنا ضروری ہے؟ میں بہت تکلیف میں ہوں۔ وہ خود تکلیف میں ہے مگر اس کو علم نہیں۔“

”ہر جاہ کی قیمت ہوتی ہے جو چکانی پڑتی ہے۔“ ذوالکفلی نے نرمی سے شانے اچکا دیے۔ ایک دم ہوا کا جھوٹا آیا اور موسم بقی بجھ گئی۔ تالیہ کی امیدوں کا دیا بھی جیسے ٹھنڈا پڑ گیا تھا۔ وقت میں سفر کی قیمت بہت بھاری تھی۔

☆☆=====☆☆

اتوار کی صبح کے ایل کی سڑکیں چھٹی کے باعث ویران ویران لگتی تھیں۔ ایسے میں سڑک کنارے ٹہلتے لوگوں میں سے ایک وان فاتح بھی تھا جو جاگنگ کر کے اب تھکا مائد آہستہ قدموں کے ساتھ گھر کی طرف جا رہا تھا۔ کانوں میں سفید بینڈ زفری لگے تھے اور ٹی شرٹ پشت سے پسینے میں بھیگی تھی۔ پیشانی اور ہال بھی تر تھے۔ ملایشیا میں ویسے بھی ہوا میں نمی بہت تھی اور ہارنگٹو ڈرا ویر بعد پسینہ آنے لگتا تھا۔ وہ تو



پھر جاگنگ کر کے آیا تھا۔

گھر کا گیٹ ہاتھ سے کھول کے اندر داخل ہوا تو نظریں کار کی طرف اٹھیں۔ وہ روز وہاں ٹیک لگائے جوں کی بوتل لئے کھڑی ہوتی تھی۔ آج اس کی چھٹی تھی۔ وہ ہلکا سا مسکرایا۔ یونہی اس کی کمی محسوس ہوئی تھی۔

مگر پھر کار کی طرف اٹھی نظریں وہیں ٹھہر گئیں۔ پورچ میں تین کاریں کھڑی تھیں۔ تینوں مختلف پارٹی عہدیداران کی تھیں۔ یعنی اتنے سارے لوگ اتوار کی صبح اس کے گھر آئے تھے؟ وہ حیرت سے ہینڈز فری کان سے کھینچتا تیز قدموں سے آگے آیا۔

اندر داخل ہوتے ہی لاؤنج سے آوازیں آتی سنائی دیں۔ ڈائننگ روم کی جگہ عصرہ نے ان کو لاؤنج میں بٹھادیا تھا؟ فاتح کے اہر و تعجب میں بھنچے۔ سب قدمی سے چلتا سامنے آیا تو دیکھا۔ وہاں عصرہ اور چار پارٹی عہدیداران موجود تھے۔ عصرہ بے چینی سے ٹہل رہی تھی جیسے اس کی منتظر ہو۔ اسے دیکھ کے سب خاموش ہوئے اور جگہوں سے اٹھے۔

ٹراؤزر اور ٹی شرٹ میں ملبوس ماتھے پہ آئے بھیکے بالوں والا فاتح بن رامزل نے تعجب سے ہاری ہاری سب کو دیکھا۔  
”سب ٹھیک ہے؟“

ایک صاحب نے ریوٹ اٹھلایا اور خاموشی سے ٹی وی آن کر دیا۔ فاتح نے چونک کے اسکرین کو دیکھا۔ ملائیشیا میں خبروں کے چینل حکومت کے ہوتے تھے اور ان پہ اپوزیشن کے لیڈرز کے خلاف خبریں پورے دھڑلے سے چلائی جاتی تھیں۔ اب بھی وان فاتح کے بارے میں خبر چل رہی تھی۔

”پہلے ایک اخبار نے یہ ویڈیو لیک کی پھر ٹی وی چینل نے اس کو اٹھا کے چلانا شروع کر دیا۔ سارا میڈیا آپ کے خلاف بول رہا ہے اس وقت۔“

فاتح رک کے خبر دیکھنے لگا۔

وہ اشعر کی پارٹی کی ویڈیو تھی۔ اور فاتح گول میز پہ بیٹھا مسکرا کے گفتگو کرتے ہوئے کہہ رہا تھا۔

”تو پھر کیا ہم بھی صوفیہ طمن والے کام شروع کر دیں؟“ وہ استہزائیہ انداز میں مسکرا کے ساتھ والے دوست سے پوچھ رہا تھا۔ ”وزیر اعظم صاحبہ تو وہ خاتون ہیں جو کسی بھی intellect یا achievement کے بغیر اس مقام پہ آئی ہیں۔ ایسی عورتوں کو gold digger کہا جاتا ہے۔ تم چاہتے ہو میں بھی گولڈ ڈگر بن جاؤں؟ یونو میری بیوی میرے ساتھ بیٹھی ہے۔“ مظلوظ انداز میں کہنے پہ گول میز والے دوستوں نے قہقہہ لگایا۔ عصرہ اور اشعر کو بھی اس ویڈیو میں ہنستے ہوئے دیکھا جاسکتا تھا۔

لاؤنج کے سرے پہ کھڑا فاتح ایک دم ہنس پڑا۔ ”یہ کس نے بتائی؟“

عصرہ نے ٹی وی بند کیا اور تادمی انداز میں اسے گھورا۔

”فاتح یہ ہنسنے کی بات نہیں ہے۔ تم نے صوفیہ طمن کو گولڈ ڈگر کہا ہے۔ اور ساتھ میں میرا بھی حوالہ دیا ہے۔ اس کا مطلب یہی ہوا کہ تم



نے صوفیہ کے ایک امیر آدمی سے شادی پہ چوٹ کی ہے۔ ”نصرہ تیز تیز بولتی سامنے آئی۔

”میں کہہ رہا تھا کہ میں بھی گولڈ ڈگر بن جاؤں یعنی ایک بیوی کو چھوڑ کے کسی اور امیر عورت سے شادی کر لوں؟ یہاں انکیشن کے فنڈز کی بات ہو رہی تھی۔ مگر لوگوں کو سیاق و سباق نہیں معلوم۔“ اس نے فوراً وضاحت دی۔ رات کی جھڑپ ایک دم دونوں بھول گئے تھے۔

”فاتح صاحب.... سارا میڈیا آپ کے خلاف بول رہا ہے۔ وہ آپ کے اس کمونٹ کو misogynist کہہ رہے ہیں۔ سارے feminist سوشل میڈیا پہ ٹویٹس کر رہے ہیں۔ کہ آپ نے ہر مطلقہ عورت کی بے عزتی کی ہے۔“ پھر عثمان پریشانی سے بولا۔

”سہم بہت مشکل میں پڑ گئے ہیں۔ آپ کا میج خراب ہو رہا ہے۔ اب ہم کیا کریں؟“

فاتح لمحے بھر کو خاموش ہوا۔ تاثرات سنجیدہ ہوئے۔ پھر قدم قدم چلتا قریب آیا۔

”ویل.... میرا یہ مطلب نہیں تھا۔ بہر حال اب جو ہونا تھا ہو گیا ہے۔ مگر یہ ویڈیو بتا کے لیک کس نے کی ہے؟“ وہ معاملے کی سنگینی کا احساس کر کے سوچ میں پڑ گیا تھا۔

”سہم شاید ہم کبھی نہ جان سکیں کہ یہ کس کی حرکت تھی۔ اور اس وقت اب صرف یہ ہے کہ ہم اس مسئلے سے کیسے نکلیں۔“ عثمان فکر مندی سے کہہ رہا تھا۔ اس کے چہرے سے شائبہ تک نہیں ہوتا تھا کہ یہ ویڈیو اس نے خود بنائی تھی۔

وہ سب فاتح کو اسی فکر مندی سے دیکھ رہے تھے۔ اس نے گہری سانس لی۔ اخبارات ہینڈل سوشل میڈیا اس کو اس وقت لعن طعن کر رہے ہوں گے وہ احساس کر سکتا تھا۔ چند لمحے کے لئے سوچتا رہا۔

”اد کے میں کپڑے بدل لوں پھر آفس میں میٹنگ بلاؤ اور پھر ہم ڈسکس کرتے ہیں کہ ڈیجیٹل کنٹرول کیسے کرنا ہے۔“ تقیم سے کہہ کے وہ مڑنے لگا پھر واپس گھوما اور عثمان کو مخاطب کیا۔ ”میری کافی میری انرجی ڈرنگس... ان سب کو کون دیکھے گا؟“

عثمان گڑبڑا کے کھڑا ہوا۔

”سہم... آپ کی پرسنل ایڈ نے آج چھٹی لی تھی اور....“

”تو میری پرسنل ایڈ کو بتاؤ کہ جیسے خبروں کے بننے کی چھٹی نہیں ہوتی، ویسے ہی اس کو بھی چھٹی کرنے کی لگژری نہیں ہے۔“ ذرا رکھائی سے کہہ کے مڑ گیا۔ کمرے میں ایک دم تناؤ کی سی کیفیت چھا گئی تھی۔ وہ اب تیز تیز راہداری کی طرف جاتا دکھائی دے رہا تھا اور وہ سب خاموش اور فکر مند بیٹھے لوگ ہرگز رتے ٹپ کے ساتھ فاتح کو فکر مند ہوتے محسوس کر سکتے تھے۔

☆☆=====☆☆

ملا کہ کی صبح ہا ہی ہو رہی تھی۔ دھوپ نکل آئی تھی اور جس ہونے لگا تھا۔ وہ سرخ حویلی میں داخل ہوئی تو راہداری پار کرتے ہی برآمدے میں لیپ ٹاپ کے سامنے بیٹھا ایڈم نظر آیا۔ اسے دیکھ کے وہ جوش سے اٹھا۔ جیسے کچھ بتانے لگا ہو پھر اس کا تھکا تھکا چہرہ دیکھ کے رکا۔

”آپ کو ملا وہ گھر؟“



”ہاں۔ اور شکار بازوں کا سربراہ بھی مل گیا۔“ اس نے پست لہجے میں مختصر اور نیداد سنائی۔ ساتھ ساتھ وہ بے دلی سے اپنی چیزیں بھی اکٹھی کر رہی تھی۔

”اوہ۔ تو کیا تھے وہ تین سوال؟“

”ایڈم میں ابھی بات کرنے کی پوزیشن میں نہیں ہوں۔ عثمان نے واپس بلوایا ہے۔ آفس میں کوئی مسئلہ ہو گیا ہے۔ مجھے فلائف پکڑنی ہوگی۔ تم آرہے ہو؟“

”نہیں۔ میں....“ وہ پھر جلدی سے لیپ ٹاپ اس کی طرف پھیرتا بتانے لگا۔ ”یہ دیکھیں مجھے کیا ملا۔“

ہینڈ بیگ میں چار جر وغیرہ ڈالتی تالیہ نے مڑ کے اچھٹی نظر اس پہ ڈالی۔ اسکرین پہ ویڈیو کھلی تھی۔ ایک پرتعیش کمرے کا اندرونی منظر جہاں نفاست سے بیڈ بنے تھے اور خالی صوفے دکھائی دے رہے تھے۔

”وہ تارایتھریٹ کیبل تھی جو ایک قریبی ہوٹل کے ایک کمرے کے اندر جاتی ہے اور وہاں کوئی خفیہ جاسوسی کیمرہ نصب ہے۔ کسی بلب یا گلدان وغیرہ میں۔ یہ انتہائی ہائی ڈیفینیشن کیمرہ ہے۔ جو آدمی یہاں رہتا تھا تو اس نے یہ تار لگائی تھی تاکہ اس کمرے کے کین پر نظر رکھ سکے۔“

”اوہ۔ میں تمہیں بتانا بھول گئی۔ صبح میں نے فاتح صاحب کو متنبہ کر کے پوچھا تھا اس پر ڈواجہ کے بارے میں۔ وہ کہہ رہے تھے کہ وہ کسی خفیہ سرکاری ایجنسی کا کارندہ تھا اور اسے کسی ہوٹل میں کسی پر نظر رکھنے کے لئے یہ گھر چاہیے تھا۔ کوئی ہیروئن اسمگلر تھا شاید جو اس کمرے میں رہائش پذیر تھا۔“

”پچلو جی۔“ ایڈم کے کندھے ڈھلک گئے۔ ”آپ مجھے صبح بھی بتا سکتی تھیں۔“

”مگر ایڈم وہ بندہ تو سال پہلے پکڑا گیا اور اس کمرے میں اب تو وہ رہتا بھی نہیں ہے۔ عصرہ کو معلوم نہ تھا مگر یہ گھر میرے پاس ہے تو میرے پوچھنے پہ فاتح صاحب نے صاف صاف بتا دیا۔“

”ہاں مگر کیمرہ تو اس نے نہیں اتارا نا۔ کیمرہ تو موجود ہے۔“

”ایڈم تم فضول میں وقت ضائع کر رہے ہو۔ اس کمرے میں کوئی نیا آدمی آ کے ٹھہرتا ہوگا۔ تم اس پر نظر رکھ کے کیا کرو گے۔“ اس نے بیگ کی زپ بند کرتے ہوئے بے زاری سے کہا تھا۔

”مجھے نہیں معلوم۔ کچھ سوالوں کے جواب صرف وقت دے سکتا ہے مگر چھ تالیہ میں بتا رہا ہوں اس کمرے میں کچھ ہے۔“

”اوہ ایڈم تم....“

”آپ کو دیر ہو رہی ہے۔“ وہ بے مروتی سے کہہ کے دوبارہ اسکرین کے سامنے جم گیا۔ تالیہ نے افسوس سے اسے دیکھ کے سر جھٹکا اور بیگ اٹھا کے مڑ گئی۔



”جتنی جاسوسی کرنی ہے اس خالی کمرے کی، کرلو۔ ایک ہفتے بعد میں اس گھر کو واپس کر رہی ہوں۔“  
 خفگی سے پکارتی وہ اب باہر جا رہی تھی۔ ایڈم ڈی وی آر سے بڑی سیاہ تار اور لیپ ٹاپ کے سامنے بیٹھا اب پوری دلجمعی سے اس کمرے کو دیکھ رہا تھا۔

وہ خالی تھا... نہ کوئی حرکت، نہ کوئی ڈی نفس۔ صرف ایڈم بن محمد کا ”یقین“ تھا جو اس کے ساتھ تھا۔ کچھ ہے اس کمرے میں۔

☆☆=====☆☆

چھٹی کے باوجود آج بی این کا آفس دھیرے دھیرے لوگوں سے بھرتا جا رہا تھا۔ جس جس کو خبر ملی کہ متوقع چیئر مین کی ذاتی ویڈیو لیک ہوئی ہے، وہ فکر مندی سے آفس آگیا... کیا اشعر اور کیا فاتح، سب کانفرنس روم میں اکٹھے ہو گئے۔ فاتح اور اشعر کے علاوہ جو تیسرا امیدوار چیئر مین کا الیکشن لڑ رہا تھا، وہ بھی وہیں موجود تھا۔

الیکشن پارٹی صدارت کا آپس کا معاملہ تھا اور اگلے ماہ ہونا تھا۔ مگر یہ مسئلہ بی این پارٹی کے ایک سیاستدان کا تھا جس کے خلاف مخالف حکومتی پارٹی کے عہدیداران دھڑا دھڑ بیان دے رہے تھے۔ سوشل میڈیا پہ Feminist اور لبرل لوگ انگ محاذ کھولے کھڑے تھے۔ صوفیہ طمن نے بھی ٹویٹ کر دی تھی کہ ”وان فاتح سے اس طرح کے ذاتی حملے کی امید نہیں تھی۔ اس کے علاوہ میں اس پہ کچھ نہیں کہوں گی۔ ہم اس طرح کی مان سنس کو Dignity سے نظر انداز کرنے والے خاندانی لوگ ہیں جیسے کہ قرآن میں اللہ تعالیٰ نے فرمایا ہے کہ جب انھو ہاتوں کو دیکھو تو وقار سے نظر انداز کرو۔ اللہ ہمارے لئے کافی ہے۔“

سب کانفرنس روم میں اکٹھے تھے۔ سوٹ وغیرہ کے برعکس سب ٹی شرٹس اور جنرل اور رز میں تھے اور اسی وقت کسی نے یہ ٹویٹ پڑھ کے سنائی۔

فاتح جو گول میز کی ایک مرکزی کرسی پہ بیٹھا تھا اس بات پہ استہزاء سے سر جھٹکا۔

”اچھا اور میرے ملک کے لوگوں کا امانت والا پیسہ کھاتے ہوئے قرآن یاد نہیں آتا؟ یہ اچھا طریقہ ہے دین کا کارڈ کھیلنے کا۔“ وہ شدید بےزار لگ رہا تھا۔ دو گھنٹے سے ہر جگہ یہ بات ایسے تروڑ مروڑ کے پیش کی جا رہی تھی کہ اس پہ بڑھتا دباؤنا قابل برداشت ہوتا جا رہا تھا۔ تبھی دروازہ کھلا اور تالیہ نے گردن نکال کے اندر جھانکا۔ وہ جیسے بھاگ بھاگ ہانپتی ہوئی یہاں پہنچی تھی۔ فاتح کی نظر اس پہ پڑی تو اوپر بھینچے بس ہاتھ سے کپلیوں تک لے جانے کا اشارہ کیا۔ وہ کافی مانگ رہا تھا اور برے موڈ میں لگ رہا تھا۔ تالیہ نے جھٹا ثبات میں سر ہلایا اور دروازے کے پیچھے غائب ہو گئی۔

کانفرنس روم میں سارے سیاستدان اور عہدیداران ایک ساتھ بول رہے تھے۔ ہر کوئی فکر مندی کا اظہار کر رہا تھا یا آنے والے خطرناک حالات کی طرف اشارہ کر رہا تھا۔ فاتح نے بےزاری سے ان سب کو دیکھا۔

”حل بتاؤ مجھے۔ حل کیا ہے اس کا؟“ وہ لیڈر آف اپوزیشن تھا۔ اس کا رعب اس کا طنز، لمحے بھر کے لئے سارے میں خاموشی چھا گئی



پھر ایک صاحب کھنکھارے اور اپنی طرف سے ایک تجویز پیش کرنے لگے۔ فاتح بے زاریت سے سننے لگا۔ ان کے خاموش ہوتے ہی اشعر کہنے لگا۔ ”میرا خیال ہے آجنگ اس اسکیٹڈل سے نکلنے کا بہترین طریقہ... (تالیہ ٹرے لئے اندر داخل ہوئی).... یہ ہے کہ آپ پریس کانفرنس کر کے کہیں کہ ویڈیو ڈاکٹر ڈے ہے۔ آپ کے مختلف فقروں کو ملا جلا کے ایسے پیش کیا گیا جیسے آپ صوفیہ کی بات کر رہے ہیں۔“ (تالیہ ٹرے لئے فاتح کے قریب آرکی۔)

”جی سر۔ ہم ایسا ایسے سفارز کا ایکسپرت میڈیا پائلٹیں گے جو یہ ثابت کر دیں گے کہ ویڈیو جعلی ہے۔“  
”نہیں، یہ جھوٹ ہوگا۔“

”تو پھر....“ ایک اور صاحب بولے۔ ”آپ سادہ الفاظ میں معذرت کر لیں۔ معذرت کر لینا لوگوں کو خاموش کرادے گا۔ معاملہ ٹھنڈا پڑ جائے گا۔ دو دن میں لوگ بھول جائیں گے۔“

”ہوں۔ دس ساؤنڈز گڈ۔“ بات وان فاتح کے دل کو لگی۔ ”میں ٹوئیٹ کر کے معذرت کر لیتا ہوں اور کہہ دیتا ہوں کہ میرا یہ مطلب نہیں تھا۔ میں عورتوں کی عزت کرتا ہوں اور یہ بات دوسرے سیاق و سباق میں کہی گئی تھی۔“

”یہ بہتر ہے۔“ اشعر نے اثبات میں سر ہلایا۔ ”مگر ٹوئیٹ کی جگہ پریس کانفرنس بہتر رہے گی۔“  
”پریس کانفرنس میں صحافی سوال در سوال کر کے شرمندہ کریں گے۔ نہیں۔ ویڈیو پیغام جاری کر دیتے ہیں۔ زبانیں بند ہو جائیں گی۔“  
فاتح نے ناک سے مکھی اڑائی۔ وہ اب بھی ڈسٹرب تھا مگر ظاہر نہیں کر رہا تھا۔ پھر گردن ترچھی کر کے ٹرے اٹھائے کھڑی تالیہ کو دیکھا۔  
”رکھ دو۔“ میز کی طرف اشارہ کیا۔ تالیہ اپنی جگہ سے نہیں ہلی۔ ٹرے پکڑے کھڑی رہی۔

”رکھ دو۔“ اس نے قدرے بے زاری سے اونچا دہرایا۔ مگر وہ ٹرے پکڑے کھڑی غور سے سوچتی نکا ہوں سے اسے دیکھ رہی تھی۔  
کانفرنس روم کی جھنجھناہٹ قدرے کم ہوئی۔ لوگ بات روک کے فاتح کی باڈی وومن کو دیکھنے لگے جو ٹرے لئے اس کے سر پہ کھڑی تھی۔

”تاشہ! فاتح نے دبی آواز میں غصے سے کہا۔ وہ پہلے اتنے مسئلوں میں تھا اوپر سے....“  
”آپ ہنسے تھے؟“ وہ اسے غور سے دیکھ کے بلند سا بولی۔  
”کیا؟“

”میں شرط لگا سکتی ہوں کہ آپ ہنسے تھے۔“

کمرے میں خاموشی چھا گئی۔ چوہنیشن ایک دم آکڑ ہو گئی تھی۔ سب تالیہ کو دیکھ رہے تھے۔ اور وہ اپنے پاس کو جواسے ایسے دیکھ رہا تھا جیسے اس کا دماغ جل گیا ہو۔  
”میں کدھر ہنس رہا تھا؟“



”صبح جب آپ نے ویڈیو پہلی دفعہ دیکھی تھی تو آپ ہنسے تھے، ہے نا۔“ وہ بڑے اٹھائے آہستہ آہستہ قدموں سے آگے بڑھنے لگی جیسے کمرے میں ٹہل رہی ہو۔ فاتح کی پیشانی کے بل غائب ہونے لگے۔ وہ ایک دم ٹھہر کے اسے دیکھنے لگا۔

”آپ کا پہلا ری ایکشن کیا تھا جب آپ نے وہ ویڈیو دیکھی تھی؟ میں شرط لگا سکتی ہوں آپ دل کھول کے ہنسے ہوں گے۔“ وہ بڑے اٹھائے چلتی جا رہی تھی اور سب کی نگاہیں اس کا تعاقب کر رہی تھیں۔

”انسان کا پہلا ردِ عمل سچا ہوتا ہے۔ لوگوں کے بارے میں پہلا امپریشن حقیقت ہوتا ہے۔ بعد میں تو مصلحت پسند لوگوں کے جھوم نے آپ کو پریشان کرنا شروع کر دیا ہو گا یقیناً، مگر جانتے ہیں سر آپ پہلی دفعہ بے فکری سے کیوں ہنسے تھے؟“ وہ گول میز کے ساتھ گولائی میں چلتی جا رہی تھی۔ اب وہ فاتح کی بالکل سیدھ میں رکھی کرسی کے پیچھے جا کھڑی ہوئی تھی۔ نظریں ہاس پہ جمی تھیں۔

”کیونکہ آپ اپنے الفاظ پہ شرمندہ نہیں تھے۔ آپ نے وہی کہا جو آپ کے دل کی آواز تھی۔ میں ایک مطلقہ لڑکی ہونے کے ناتے کسی کے بارے میں ایسی بات نہیں کہوں گی مگر میں ہوں۔ آپ آپ ہیں۔ میں ہوتی تو معافی مانگتی۔ مگر آپ اس بات کی معافی کیوں مانگنے جا رہے ہیں جس کے لئے آپ شرمندہ ہی نہیں ہیں۔“

وہ اب بڑے اٹھائے کرسیوں کے ساتھ سے گزرتی.... گولائی رخ میں چلتی قریب آرہی تھی۔ اس کی نظریں فاتح پہ تھیں اور فاتح کی اس

پہ۔

”سر آپ کو لوگوں نے اس لئے ووٹ دیا تھا کیونکہ ان کو آپ کی باتیں پسند تھیں۔ چاہے غلط چاہے صحیح چاہے بہادری چاہے منہ پھٹ ہونا جو بھی کہیں لوگوں کو پسند تھا کہ آپ وہ بات کہتے تھے جن پہ آپ کا سچا یقین ہوتا تھا۔ میں ہوتی تو شرمندہ ہوتی اور معافی مانگتی کیونکہ میں تو بہت سے لوگوں سے ڈرتی ہوں۔ آپ تو کسی سے نہیں ڈرتے تو آپ کیوں معافی مانگیں گے؟ جب آپ کے عوام غلاموں کی طرح معاشی قید کی زنجیروں میں جکڑے ہوں تو ان کو ایسا لیڈر چاہیے ہوتا ہے جو ہندو ہمارا کے سامنے میز کرسی پہ بیٹھ کے اس کی آنکھوں میں دیکھ کے اسے غلط کہہ سکے۔ ایسا شخص صحیح معنوں میں آزاد ہوتا ہے۔ اور یہ کافی.... آپ کو بوجھل کر دینے والی کافی چھوڑ کے چائے پہ منتقل ہو جانا چاہیے جو ہر بوجھ سے ہلکی اور تازہ دم کرنے والی ہے۔“

بڑے سامنے رکھی اور فاتح کی آنکھوں میں دیکھتے ہوئے چینک کپ میں انڈیلی۔ اس کی نظریں قبوے کی سنہری دھار پہ اٹھیں۔ وہ گرتی دھار.... وہ سنہرا رنگ.... وہ اتنا مانوس سا کیوں لگتا تھا؟

”چائے لیجیے چیئر مین صاحب۔“ دوسروں کو بلند آواز میں چیئر مین صاحب سنوا کے اس نے پریچ پیالی سامنے کھی اور بڑے اٹھائے دروازے کی طرف بڑھ گئی۔

سب ایک دم خاموش ہو گئے تھے۔ معنی خیز نظروں کے تبادلے ہوئے۔ اشعر نے سوچنے والے لہجہ میں باہر جاتی تالیہ کو دیکھا تھا۔ اور



فاتح... اس نے خاموشی سے کپ اٹھایا اور دو گھنٹ بھرے۔ پھر تیسرا اور کپ خالی کر کے رکھا۔  
 ”ویسے بات تو ٹھیک ہے۔ صوفیہ رٹمن سے بڑی گولڈ ڈگر عورت اس ملک میں پیدا نہیں ہوئی۔ عثمان.... پر لیس کو باہر بلوائے۔ میں جا کے  
 ان کو دیکھتا ہوں۔“ وہ کرسی دھکیلتا اٹھا اور شرٹ کے کف کے بٹن کھولنے لگا۔ چہرہ ایک دم پر سکون اور ہموار ہو گیا تھا۔  
 مشیران نے گھبرا کے اسے دیکھا۔ ”مگر سر... کیسے...“  
 ”فاتح صاحب... معذرت کرنا بہتر...“  
 ”مگر سر... یوں جارحانہ انداز...“ بہت سی آوازیں بلند ہوئیں۔

لیکن وہ کف موڑ کے آستینیں چڑھاتا اور دبھنچے دروازے کی طرف بڑھ گیا۔ اسے معلوم تھا کہ اسے کیا کرنا ہے۔

☆☆=====☆☆

بی این کے آفس میں ایک ہال نما کمرہ پر لیس کانفرس کے لئے استعمال ہوتا تھا۔ سامنے کرسیوں کی قطاریں لگی تھیں اور اوپر پوڈیم پہ  
 ڈائس رکھا تھا سچ سے تین چار مائیک لگے تھے۔ کرسیوں پہ بیٹھ کر پورٹرز اپنے قلم کاغذ اٹھائے دھڑا دھڑ لکھ رہے تھے۔ کوئی ریکارڈر پکڑے  
 ریکارڈ کر رہا تھا۔ پیچھے قطار میں کمرہ بین کمرے اسٹینڈ پہ لگائے کھڑے تھے۔ ان کے چمکتے فلیش کی روشنیوں میں ڈائس کے پیچھے کھڑا  
 فاتح اٹھی گردن کے ساتھ کہہ رہا تھا۔

”جی ہائلکل میں نے صوفیہ رٹمن کو گولڈ ڈگر کہا ہے۔“ آستینیں اوپر چڑھائے دونوں ہاتھ ڈائس کے کناروں پہ جمائے وہ صحافیوں کو  
 دیکھتے ہوئے بڑے ٹھنڈے انداز میں شروع ہوا۔

”کیونکہ وہ ہیں گولڈ ڈگر۔ اور یہ میں نے ان کو بطور عورت نہیں کہا۔ صوفیہ رٹمن کو عورت کا ڈھکیلتا چھوڑ کے اپنے اعمال کی ذمہ داری  
 لینی پڑے گی۔ عورت ہونے کا یہ مطلب ہے کہ آپ کرپشن کرتے جاؤ اور کوئی آپ کو آپ کے اعمال کا احساس دلائے تو آپ نازک بننے  
 کی اداکاری کرو اور عورت کا رڈ کے پیچھے چھپ جاؤ؟“

الفاظ ٹپکھے اور آواز بلند ہوتی جا رہی تھی۔ ماتھے پہ ہل بھی پڑ رہے تھے۔

”کیا ہم اس دین سے تعلق نہیں رکھتے جہاں ہمارے نبی ﷺ نے امیر عورت فاطمہ کا ہاتھ کاٹ دینے کا حکم دیا تھا کیونکہ اس نے  
 چوری کی تھی؟ یہ بھی فرمایا کہ میری اپنی بیٹی فاطمہ بنت محمد بھی چوری کرتی تو میں یہی سزا دیتا۔ یہ mysogny نہیں ہوتی۔ یہ انصاف اور  
 حق کی بات کہنا ہوتا ہے۔“ تیوریاں چڑھائے وہ اٹھی گردن کے ساتھ کہہ رہا تھا۔ ”ہائلکل ٹھیک کہا ہے میں نے وزیراعظم صاحبہ کو گولڈ ڈگر  
 بلکہ ان کا شوہر بھی گولڈ ڈگر ہے۔ اور کون سا گولڈ ہے جس کی میں بات کر رہا ہوں؟ ہر ملک کے حصے کا سونا جو سرکاری خزانوں اور فیڈرل  
 ریزرو بینک میں پڑا ہوتا ہے جس کو یہ حکمران لوٹے جا رہے ہیں وہ آپ کا سونا ہے۔ آپ کا خزانہ ہے۔ کیا ہم اتنے بے حس ہو گئے ہیں کہ  
 ان حکمرانوں کو چوری کرنے دے رہے ہیں اور اگر کوئی ان کے بارے میں سچ بولے تو اس کو چپ کر دیتے ہیں؟“



وہ ہموار آواز مگر جارحانہ انداز میں کہہ رہا تھا اور رپورٹرز ادھر ادھر لکھے جا رہے تھے۔  
 کیمروں کی قطار کے پیچھے کھڑے کیمرہ میں جہاں آنکھیں کیمروں کے سوراخوں پہ لگائے جھکے کھڑے تھے وہاں ان کے پیچھے قدرے  
 نیم اندھیرے میں تین چار افراد کھڑے تھے۔ تالیہ سب سے آگے تھی۔ سینے پہ بازو پیٹے ہمسکرا کے اسے تقریر کرتے دیکھ رہی تھی....  
 وہ جیسا چائے خانے میں تھا اور وہ اونچے چبوترے پہ کھڑا ایسے ہی تقاریر کرتا تھا۔ شہزادی چغہ پہنے ہڈ ماتھے پہ گرائے کوٹنے میں بیٹھ کے  
 سنا کرتی تھی۔ اب سب بدل گیا تھا مگر چائے کی خوشبو ویسی ہی تھی.... یا شاید محسوس ہوتی تھی....

☆☆=====☆☆

راہداری کے دوسری طرف اشعر کے چھوٹے سے آفس میں اس وقت اشعر اور رملی کھڑے تھے۔ اشعر کرپہ دونوں ہاتھ رکھے نفی میں سر  
 ہلاتا افسوس کا اظہار کر رہا تھا۔

”آجنگ تو سیاسی خودکشی کرنے چلے گئے ہیں۔ سچ تالیہ کو کچھ زیادہ ہی سیرئیس لے لیا ہے انہوں نے۔ اور سنو....“ پھر کرسی کی پشت پہ  
 ہاتھ رکھے اور ذرا جھک کے برہمی سے دیکھا۔

”وہ آدمی جس نے تمہیں جیل سے فون کیا تھا وہ واقعی تالیہ مراد کا شوہر ہے؟“

”سابقہ شوہر سر!“ رملی جو فون پہ کچھ اسکرول کر رہا تھا سر اٹھا کے بتانے لگا۔ ”اس کے مطابق یہ ایک عام گھرانے کی لڑکی تھی جو پاکستان  
 سے یہاں شادی ہو کے آئی تھی مگر دونوں کی بن نہیں سکی اور یہاں آتے ساتھ ہی اس نے ناجائز طریقوں سے پیسے کمانے شروع کر دیے۔  
 علیحدگی کے بعد چند سالوں میں ہی وہ کہاں سے کہاں پہنچ گئی۔ اس کا کہنا ہے کہ تالیہ مراد کوئی heiress نہیں ہے۔ صرف ایک فراڈ ہے  
 “

”ہوں۔ صبح کا کانے بھی ٹیکسٹ کر کے بتایا کہ وہ شادی شدہ ہے۔ میں نے جواب نہیں دیا۔ مجھے کیا فرق پڑتا ہے۔“ وہ بظاہر بے  
 نیازی سے شانے اچکا کے بولا تو رملی نے ایک گہری نظر اس پہ ڈالی مگر بولا کچھ نہیں۔

”خیر.... یہ ویڈیو لیک والا کام عثمان نے زبردست کیا ہے۔ وان فاتح پہ خوب کچڑا اچھالا جا رہا ہے۔“ وہ خود کو مطمئن کرنے کے لئے بولا  
 تو رملی کھنکھارا۔

”سر... آپ نے سوشل میڈیا نہیں دیکھا کیا؟ وان فاتح کی پریس کانفرنس نے سب بدل دیا ہے۔“ وہ پست آواز میں بولا تو  
 اشعر چونک کے سیدھا ہوا۔ کرسی کی پشت سے ہاتھ ہٹائے۔

”ڈونٹ ٹیل می۔“

”سر لوگوں نے گولڈ ڈگر پرائم فیسٹر کو ٹویٹر پہ ٹریڈ کرنا شروع کر دیا ہے۔ لوگ فاتح صاحب کے ہم آواز ہو کے وزیراعظم کو برا بھلا کہہ  
 رہے ہیں اور فاتح صاحب کی جرات مندی کو سراہ رہے ہیں۔“ اشعر نے چند ایک ٹویٹس پڑھیں تو دل برا ہونے لگا۔



”عثمان کو بلاؤ۔“ اس کا موڈ ایک دم خراب ہوا۔ ”اس نے خواہ مخواہ اس ویڈیو کو...“ ابھی وہ کہہ ہی رہا تھا کہ دروازہ تیزی سے کھلا اور عثمان اندر داخل ہوا۔ اس کی رنگت اڑی ہوئی تھی۔

”سر...“ اس نے آتے ساتھ ہی اشعر کو بے تابی سے پکارتے دروازہ جلدی سے بند کیا۔ ”سارا پلان بیک فائر کر گیا ہے۔ لوگ فاتح صاحب کی تقریر کو سراہ رہے ہیں۔“

اشعر محمود نے ہاتھ مار کے کرسی کو پرے ہٹایا اور غصے سے اس کے قریب آیا۔ ”تمہیں ویڈیو لیک کرنے سے پہلے مجھ سے پوچھنا چاہیے تھا۔ بغیر اسٹریٹجی بنائے تم نے...“

”میں نے؟“ عثمان نے بے یقینی سے اسے دیکھا۔ ”میں نے تو ویڈیو لیک نہیں کی۔ وہ جن کیمرہ تو پارٹی میں مجھ سے کھو گیا تھا۔ میں سمجھا آپ کے گھر گرا ہو گا تو آپ کو مل گیا ہو گا اور آپ نے ویڈیو لیک کی ہے۔“

اشعر کے تنے اعصاب ڈھیلے پڑے۔ وہ ٹکڑ ٹکڑان دونوں کا چہرہ دیکھنے لگا۔ ”ہم نے تو نہیں لیک کی۔ ہم سمجھے یہ تمہارا کام ہے۔“ اس نے تعجب سے باری باری دونوں کو دیکھا جواتے ہی بے یقین نظر آ رہے تھے۔

”رٹی... عثمان... اگر ہم نے ویڈیو لیک نہیں کی تو کس نے کی ہے؟“

☆☆=====☆☆

بی این کے آفس میں اتوار کے باوجود آئے درگزاب پریس کانفرنس کے بعد اپنے حق میں بدلتے ماحول پہ خوش باش ادھر ادھر محوم رہے تھے۔ فضا یکسر بدل گئی تھی۔ وان فاتح پریس روم سے نکلا تو لوگ اس کے گرد اکٹھے ہو کے اسے مبارکباد دینے لگے تھے۔ وہ ان کے درمیان گھرا اب مسکراتا ہوا اپنے آفس جا رہا تھا البتہ نگاہیں ہجوم میں اس چہرے کو تلاش کر رہی تھیں جو وہاں موجود نہ تھا۔

تالیہ اس وقت کچن میں تھی۔ کافی میکر کے سامنے کھڑی وہ اپنی کافی کا پانی اندر ڈال رہی تھی۔ بنا کسی چاپ کے داتن پدوکا اس کے ساتھ آکھڑی ہوئی تو تالیہ نے کافی میکر کو سیٹ کرتے ہوئے مصروف انداز میں پوچھا۔

”تمہیں آفس میں آتے ہوئے کوئی مسئلہ تو نہیں ہوا۔“

”بالکل نہیں۔ آخر فاتح صاحب کی ہاڈی وومن میری دوست ہے۔“ کاؤنٹر سے ٹیک لگائے کھنگریا لے ہالوں اور سیاہ جتنے والی داتن نے کندھے اچکائے۔ وہ دونوں اس وقت وہاں تھمتھیں۔

”تو تالیہ بی بی... ذرا بتاؤ کہ ہم نے وہ ویڈیو کیوں لیک کی؟“ داتن نے سرگوشی کی۔

تالیہ نے کلک کی آواز کے ساتھ کافی میکر کو بند کیا اور صرف آنکھیں اٹھا کے اسے سنجیدگی سے دیکھا۔

”کیونکہ کے ایل میں جووان فاتح سیاستدان بن کے رہتا ہے یہ وہ فاتح نہیں ہے جو اگر کسی قدیم زمانے میں غلام بنالیا جائے تو ہر شے



سے بے خوف ہو کے لوگوں کے لئے لڑنے اٹھ کھڑا ہوگا۔ اس فاتح کے اوپر مصلحت پسندوں کا دباؤ ہے۔ اتنے ماہ سے وہ کھل کے کہہ بھی نہیں پار ہا تھا کہ وہ انکیشن لڑے گا یا نہیں کیونکہ وہ بیوی سے ڈرتا تھا۔ میں صرف اسے اس کے خوف اور ان ڈرپوک لوگوں کے تسلط سے آزاد کر رہی ہوں۔“

سر دھری سے کہہ کے وہ کیبنٹ سے مگ نکالنے لگی۔ داتن نے گہری سانس لی۔

”لوگ اس کے خلاف صبح سے اتنا کچھ بول رہے تھے۔ تمہیں کیسے پتہ تھا کہ معاملات شام تک اس کے حق میں ہو جائیں گے۔“

”مجھے نہیں پتہ تھا۔ میں نے صرف ایک خطرہ مول لیا۔ اگر وہ واقعی سپاہیڈر ہے تو اسے خود اپنے آپ کو عوام سے جوڑنا پڑے گا۔ اس مسئلے کا حل اس نے خود نکالا ہے میں نے نہیں۔“

بے نیازی سے کہہ کے اس نے مگ میں کافی انڈیلی۔ پھر جھکے چہرے پہ اداس مسکراہٹ بکھری۔ ”جیسے ایک زمانے میں وہ نکلا کرتا تھا۔ ہو میں آتا ہے وہ ہماری جان بچائے گا۔ مجھے دھوکے دینے آتے ہیں داتن۔ اور میں اسی صلاحیت کو درست کام کے لئے استعمال کر رہی ہوں۔“ پھر دونوں ہاتھوں میں مگ پکڑے کاؤنٹر سے ٹپک لگائی اور گھونٹ بھرا۔ داتن نے ہلکا سا مسکرا کے اسے دیکھا۔ وہ ملا کہ سے سیدھی یہاں آگئی تھی اور صبح سے آفس میں تھی۔

”میں نے Oppo ریسرچ شروع کر دی ہے۔“ دفعتاً داتن اس کے قریب ہوئی اور سرگوشی کی۔ تالیہ نے چونک کے مگ نیچے کیا۔ احتیاط سے ادھر ادھر دیکھا۔

”کچھ معلوم ہوا؟ آہستہ سے پوچھا۔

”ابھی اتنی جلدی کہاں؟ البتہ....“ داتن مزید نزدیک کھسکی۔ ”اس کی بیٹی آریا نہ کا معاملہ مجھے مشکوک لگتا ہے۔ کچھ ہے جو ان فاتح چھپا رہا ہے۔“ تالیہ کی پیشانی کی سلوٹیں سیدھی ہوئیں۔

”میں جانتی ہوں۔“ اور گہری سانس بکھری۔ ”آریا نہ کا راز وہ مجھے بتا چکے ہیں۔“

داتن نے اپنی موٹی موٹی آنکھوں میں خفگی بھرے اسے دیکھا۔ ”تو تم مجھے ابھی بتا دو۔“

”پہلی بات وہ راز ان کی امانت ہے۔ دوسری بات تم اس کو اگر خود معلوم کر لو گی تو اس کا مطلب ہوگا کہ کوئی اور بھی اس کو ڈھونڈ سکتا ہے۔ اور تب ہمیں کاؤنٹر اسٹنٹی بنانی ہوگی۔ فی الحال تم بس اس کو ڈھونڈو۔“ اس نے داتن کا کندھا تھپکا اور مگ لئے آگے بڑھ گئی۔

”تالیہ....“ داتن نے سوچتی نظروں سے اسے پکارا تو وہ گھونٹ بھرتی مڑی۔ ”ہوں؟“ اُپر واچکا کے استفسار کیا۔

”ملا کہ میں اس رات کیا ہوا تھا؟ کس چیز نے تمہیں ایکسٹریٹ میں اتنا بدل دیا ہے؟“ وہ جیسے ابھی تک اچنبھے میں تھی۔

شہزادی تاشہ نہت مراد اور اجہ چند لمحے اداس مسکراہٹ کے ساتھ لیا نہ صابری کو دیکھتی رہی۔ پھر کندھے اچکا دیے۔

”میں نے ان سے ساتھ رہنے کا وعدہ کر لیا تھا اور مجھے وعدے نبھانے نہیں آتے تھے مگر اب سیکھ رہی ہوں۔“ اور پھر آگے بڑھ گئی۔



تالیہ واقعی بلتی جا رہی تھی۔ یہ شان بے نیازی یہ تمکنت پہلے اس کے وجود کا حصہ نہیں تھی، مگر یہ اندر تک اترتی اداسی.... یہ داتن کا دل کاٹ دینے والی اداسی بھی اس کی آنکھوں میں پہلے نہیں ہوا کرتی تھی۔ آخر ایسا کیا ہوا تھا جو وہ اتنی بدل گئی تھی؟

مگر خیر.... سن باؤ کے گھر اس رات تالیہ بمشکل ایک گھڑی رکنے کے بعد ایڈم کے ساتھ باہر آتی دکھائی دی تھی۔ محض ایک گھڑی میں کتنا کچھ ہو سکتا ہے؟ داتن نے سارے واہموں کو سرے سے جھٹک دیا اور کینٹ کی طرف مڑ گئی۔

ذرا میں بھی تو دیکھوں کہ عوام کا پیسہ چوس چوس جانے والی سیاسی پارٹی کے دفتر میں کھانے کے لئے کیا کیا پڑا ہے۔ وہ اب چھکتی آنکھوں سے ایک کے بعد ایک کینٹ کھول رہی تھی۔

☆☆=====☆☆

وہ شام گہری ہو کے رات میں بدل گئی تھی۔ سارے دن کا منظر نامہ اس پریس کانفرنس کے بعد جہاں بدلاؤ ہاں کانفرنس روم میں وان قاتح سے ملنے کے لئے آنے والوں کا رش لگ گیا۔ شہر کے مختلف حصوں سے پارٹی ورکرز آرہے تھے اور اس کی جرات مندانہ قدم کے ساتھ اظہارِ بیعت کر رہے تھے۔ وہ کانفرنس روم میں لوگوں کے رش کے درمیان بیٹھا تھا۔

۲ ستینیں ابھی تک پیچھے موڑے، نائی ڈھیلی کیے وہ ہنستے ہوئے خوش باش انداز میں ان سے باتیں کر رہا تھا۔ ہر آنے والا صوفیہ رحمن اس کے شوہر اور والد کی شان میں نئے کلمات کا اضافہ کرتا، اپنے غصے کا اظہار کرتا، قاتح سے ہاتھ ملاتا اور اگلے ملاقاتی کو جگہ دیتا۔ وہ کرسی پہ ٹپک لگائے بھرے ہوئے کمرے میں موجود مسکرا مسکرا کے لوگوں کی باتوں کا جواب دے رہا تھا۔ البتہ نگاہیں اٹھا کے بار بار دروازے کو دیکھتا۔ اتنے سارے مجمعے میں وہ کہیں بھی نہیں تھی۔ پتہ نہیں کہاں تھی۔

عثمان سب ملاقاتیوں کے درمیان معاملات کو ترتیب دیتا اچھا خاص کھپ چکا تھا۔ اس نے دوپہر سے کافی تک نہیں پی تھی اس لئے درمیان میں اپنی جگہ کسی اور کو کھڑا کر کے وہ باہر چلا آیا۔ آفس کی لفٹ میں سوار ہو کے وہ نیچے مال تک آیا اور کافی شاپ سے جا کے کافی خریدی۔ فی الحال خود میں کافی بنانے کی ہمت نہیں تھی۔

سینڈوچ کھاتا، کافی دوسرے ہاتھ میں پکڑے وہ واپس باہر آیا تو لفٹ کے دروازے کھلتے ہی سامنے ریسیپشن پہ بیٹھی پارٹی ورکرز کرنے اسے دیکھ کے مسکرا کے ہاتھ ہلایا۔

”تم نے بتایا ہی نہیں عثمان!“ وہ اپنی جگہ سے اٹھ کے خوشگوار حیرت سے بولی۔ وہ حیران سا قریب آیا۔

”کیا؟“

”کہ تمہارے ہاں بیٹا ہوا ہے۔ مبارک ہو۔“

عثمان چند لمحے خالی خالی نظروں سے اسے دیکھتا رہا۔ پھر نفی میں سر ہلایا۔ ”میری تو ابھی شادی بھی نہیں ہوئی۔ یہ کس نے کہا ہے؟“

”اوہ۔ میں نے سنا ہے ابھی آفس میں۔“ وہ حیران سی وضاحت دینے لگی تھی۔



لاؤنج میں وہ کافی کا گلاس لئے آ کے بیٹھایا تھا کہ دو کولیگز اس کے قریب آر کے۔

”مبارک ہو عثمان۔ اللہ تمہیں بیٹا مبارک کرے۔“

وہ گردن اٹھا کے بے یقینی سے انہیں دیکھنے لگا۔ ”یار میری شادی بھی نہیں ہوئی ابھی۔“

”عثمان.... بہت مبارک ہو۔ مٹھائی کہاں ہے؟“ ہاتھ رومز کی طرف جاتے ہوئے ایک سینئر سیاستدان نے اسے روک کے کہا تو اس نے ضبط سے گہری سانس لی۔

”سرس کی دوسرے عثمان کا بیٹا ہوا ہوگا میرے ہاں ایسی کوئی خوشخبری نہیں ہے۔“

کافی ختم کر کے سینڈویچ کی کٹنگ فلم روی کی ٹوکری میں ڈال کے وہ ہاتھ دھو کے نکلا اور کانفرنس روم کی طرف جانے لگا تو راستے میں وان فاتح کے آفس کا کھلا دروازہ نظر آیا۔ آفس خالی تھا صرف تالیہ اندر کھڑی تھی۔ اسے دیکھ کے مسکرا کے ہاتھ ہلایا۔ عثمان چکرا کے رہ گیا۔ پھر تیزی سے چوکھٹ تک آیا اور بے چارگی سے پھٹ پڑا۔

”پلیز مجھے مبارکباد مت دیجئے گا“ چہ تالیہ۔ میرے ہاں کوئی بیٹا نہیں ہوا۔ یہ خبر غلط ہے۔“ بے بسی سے اطلاع دے کر وہ مڑنے لگا جب تالیہ کی آواز آئی۔

”خبر غلط ہو تو بھی کتنی جلدی پھیلتی ہے عثمان؟“

واپس مڑتے عثمان کے قدم زنجیر ہوئے۔ یہ ٹھنڈی بے رحم آواز تالیہ کی تھی مگر انداز... وہ اس انداز سے نا آشنا تھا۔ دھیرے سے وہ ایڑیوں پہ واپس گھوما۔

فاتح کی میز کے کنارے پہ وہ بیٹھی تھی۔ پھولدار رومال گردن میں باندھے اونچی سنہری پونی والی تالیہ مسکرا کے اسے دیکھ رہی تھی۔ فضا میں کچھ ایسا تھا جو غلط تھا۔

”جی؟“ عثمان نے چٹلیاں سکڑ کے اسے دیکھا۔ پھر ہاتھ پیچھے کر کے دروازہ بند کیا۔ ایک دم سارے آفس کا شور اور ہنگاموں کی آوازیں آمارک گئیں۔

کمرے میں سنانا چھا گیا۔ اب وہاں صرف وہ دونوں موجود تھے۔

”صرف ایک شخص کو کہا میں نے کہ عثمان کا بیٹا ہوا ہے اور کسی نے وضاحت نہیں مانگی۔ یقین کر لیا۔ کارپوریٹ ورلڈ میں خبریں کتنی جلدی پھیل جاتی ہیں عثمان۔“

عثمان نے ننگھلیوں سے کھڑکیوں کو دیکھا۔ بلاسٹڈ زبند تھے۔ فاتح ان کو کھول کے رکھتا تھا۔ وہ تالیہ نے بند کیے تھے۔ وہ اس ملاقات کے لئے کمرے کو تیار کر چکی تھی۔

”چہ تالیہ.... میں سمجھا نہیں۔“ اسے فور سے دیکھتے احتیاط سے الفاظ ادا کیے۔



”وان فاتح سمجھتے ہیں کہ جو آدمی اتنا عرصہ ساتھ کام کرے اس کو نکالنا نہیں چاہیے۔ لیکن میں یہ سمجھتی ہوں کہ اگر اسے نکال بھی دو اور وہ جا کے کسی کو اپنے پاس کاراز بنا بھی دے تو اسے Wistle blower کہا جائے گا۔ آج اگر میں ایک آفس میں سرگوشی میں بھی کہوں کہ..... (اپنے ہونٹوں کے گرد ہاتھوں کا پیالہ بنا کے سرگوشی میں بولی) عثمان وسل بلور ہے (ہاس کاراز کھولنے والا) تو تم دیکھنا (ہاتھ واپس نیچے گرا دیے اور آواز بلند کر لی) کہ تمہیں سارے شہر میں کوئی جاب نہیں دے گا۔ خبر بہت جلدی پھیلتی ہے یہاں عثمان۔“

”میں نے کچھ نہیں کیا۔“ اس کے ماتھے پہ ہل پڑے اور جبراً بھینچ گیا۔

”بہم دونوں جانتے ہیں کہ یہ ویڈیو تم نے بنائی تھی۔“ وہ اس کی آنکھوں میں دیکھ کے تنفر سے بولی۔ ”تم اشعر کے لئے کام کرتے ہو۔ تم اشعر کے آفس بھی جاتے ہو۔ اور یونوواٹ فاتح صاحب کو سب معلوم ہے مگر ویڈیو والی بات ان کو نہیں معلوم۔“

”اول تو میں نے کچھ کیا ہی نہیں لیکن اگر آپ فاتح صاحب کو بتائیں گی بھی سہی تو کیا ثبوت دیں گی ہاں؟“ وہ چبھتی ہوئی نظروں سے اسے دیکھ کے بولا۔

میز کے کونے پہ بیٹھی تالیہ اٹھی اور مسکرا کے قدم قدم چلتی اس کے مقابل آرکی۔ ”تم نے ہی کہا تھا کہ ایسے معاملے ہمیں خود ہینڈل کرنے چاہئیں فاتح صاحب کو درمیان میں نہیں لانا چاہیے۔ تو ٹھیک ہے۔ نہیں لاتے۔“ اس نے نظریں عثمان پہ جمائے بازو پیچھے کیا اور میز پر رکھا تبہ شدہ کاغذ اٹھا کے سامنے کیا۔

”یہ تمہارا استعفیٰ ہے عثمان۔ اس میں لکھا ہے کہ تم زیادہ اچھی جاب کی تلاش میں بہت افسوس سے یہ جاب چھوڑ رہے ہو۔ اسے سائن کر دو۔“

عثمان کی آنکھوں میں سرخی اترنے لگی۔ وہ اسے گھورتے ہوئے غرایا۔ ”اور اگر میں ایسا نہ کروں تو؟“

”تو میں سرگوشی کروں گی کہ تم وسل بلور ہو اور بٹن کیمرہ کوٹ پہ لگائے تمہاری پارٹی کی تصاویر لیک کر دوں گی۔ اللہ تو انکو کی قسم تمہیں سارے شہر میں کوئی اپنا سیکرٹری نہیں رکھے گا۔ یہ تو طے ہے کہ اس آفس میں آج تمہاری آخری شام ہے۔“ وہ کاغذ بڑھائے چبا چبا کے کہہ رہی تھی۔ ”اب تمہارے پاس دو راستے ہیں۔ عزت سے استعفیٰ دے دو تو میں تمہیں وان فاتح سے ریکمنڈیشن لیٹر لکھ دوں گی اور تمہیں اچھی جگہ مل جائے گی۔ یا پھر واقعی میں وسل بلور بن جاؤ اور فاتح صاحب کے دشمنوں کے پاس جا کے ان کے راز اگلنے لگو۔ سولہ گھنٹے ان کے ساتھ گزارنے پہ ان کی کئی کمزوریوں سے واقف ہو گے۔ یوں چار پیسے تو کما لو گے مگر سارے شہر کی سیاسی کمیونٹی میں بدنام ہو جاؤ گے۔ فیصلہ تمہارا ہے۔“

”اور اگر میں آپ کے بارے میں سرگوشی کروں کہ ویڈیو آپ نے بنائی ہے تب؟“

تالیہ نے مسکرا کے شانے اچکائے۔ ”تو کرو۔ تالیہ مراد تو کسی سے نہیں ڈرتی نہ میں کوئی سیکرٹری ہوں جس کی روزی چروٹی سیاسی پارٹیوں سے لگی بندھی ہے۔ میں تو پہلے ہی صاحب ثروت ہوں۔ مجھے کوئی فرق نہیں پڑتا۔ اور وان فاتح... وہ کس کے وسل بلور ہونے کا



یقین کریں گے تم خوب جانتے ہو۔“

عثمان نے ایک خشکیں نگاہ اس کے بڑھے ہاتھ میں پکڑے کاغذ پہ ڈالی اور پھر جھپٹ کے کاغذ کھینچا، اسے کھولا اور اوپر لے جا کے سطور پڑھیں۔ اس کے اندر ہابر کڑواہٹ گھلتی جا رہی تھی۔

پھر وہ میز تک جھکا۔ کاغذ کمیز کی سطح پر رکھا اور قلم کھینچ نکالا۔ پھر جھک کے اس پہ دستخط لکھیں اور تالیہ کی طرف مڑا۔ وہ اب اس کی طرف کھنکھاتی تھی۔

”ایک ماہ کاؤنس اور جاب ریگمنڈیشن لیٹر۔ مجھے دونوں چاہئیں۔“

”ڈیل۔“ وہ مسکرا دی۔

”اور ایک بات میں آپ کو بتا دوں، چے تالیہ۔“ اس نے استعفیٰ زور سے اس کے ہاتھ میں تھمایا اور چبا چبا کے بولا۔ ”آپ وان فاتح کی کنگ میکر بنی جا رہی ہیں اور آج تو سب نے آپ کو نوٹس کر لیا۔ سیاسی پارٹی میں نوٹس میں آ جانا بڑی خطرناک بات ہوتی ہے، چے تالیہ۔ راسپونڈ بننا آسان نہیں ہے۔ مجھے وہ وقت دور نہیں نظر آ رہا جب اتنی تیزی سے میٹریاں بھلا نکلتے ہوئے آپ کو معلوم ہو گا کہ ہارلسن نیشنل وراصل سانپ پیڑھی کا کھیل ہے۔ طاقت کی ہوس میں ایک غلط قدم آپ کو بری طرح نیچے پھینک دے گا۔“

”میں تمہاری طرح نہیں ہوں، عثمان۔“ اس کی مسکراتی سرد آنکھیں عثمان پہ جمی تھیں۔ وہ طنزاً مسکرایا۔

”شروع شروع میں سب یہی کہتے ہیں۔ مگر آپ ایک دن میری جگہ پہ کھڑی ہوں گی۔ مارک مائی ورڈز!“ اسے گھورتے ہوئے مڑ گیا۔

تالیہ کے چہرے پہ سایہ سا گزرا مگر پھر وہ زخمی انداز میں مسکرا دی۔ ”دیکھتے ہیں۔“ باہر نکلتے عثمان کو پکارا تو وہ سر جھلا کے نکلتا گیا۔ تھوڑی دیر بعد وہ اشعر کے آفس میں بیٹھا بے بسی بھرے غصے سے روتا سیدنا رہا تھا۔ اشعر کنٹرول کرسی پہ بیٹھا مسکرا کے سن رہا تھا۔ پھر ستائشی انداز میں ابرو اچکائے۔

”چے تالیہ میری امید سے زیادہ guts والی ہیں۔ انٹر سٹنگ۔“ پھر مسکرا کے آگے ہوا اور تسلی دینے والے انداز میں کہا۔ ”تم فکر نہ کرو، میں بھی تمہیں ریگمنڈیشن لیٹر لکھ دوں گا۔ یہ ایک باعزت ایگزٹ ہوگی تمہارے لئے۔“

”میرے لئے ویسے بھی اب یہاں کام مشکل ہو گیا تھا۔“ وہ برہمی اور مایوسی کے طے جلے تاثرات سے کہہ رہا تھا۔ ”مگر عثمان... ایک بات چے ہے۔ تم یہاں سے جا کر آبنگ کے خلاف کسی سے ایک لفظ نہیں کہو گے۔ تالیہ ٹھیک کہہ رہی ہے۔ اگر تم وسل بلور بن گئے تو تمہیں دوبارہ کوئی نوکری نہیں دے گا۔“ مسجیدگی سے تنبیہ کی تو عثمان نے فوراً سر ہلایا۔

”آف کدس، سر۔ میرا دماغ خراب ہے جو ان سے ریگمنڈیشن لیٹر لکھوا کے یوں کروں گا؟“ عثمان نے جھرجھری لی تھی۔ اس کا موڈ بے حد خراب تھا مگر وہ اپنی حدود پہچانتا تھا۔



☆☆=====☆☆

جدید ملاکہ کے اس ہوٹل کی لابی میں معمول کی چیل پہل تھی۔ ایسے میں ایڈم ایک دفعہ پھر ہوٹل میں داخل ہو رہا تھا۔ صبح کے برعکس اس وقت وہ زور و کھائی دیتا تھا۔ اس نے سوٹ پہن رکھا تھا جو ادھار مانگا لگتا تھا۔ اور بار بار نائی درست کرتا ادھر ادھر دیکھ رہا تھا۔

لابی عبور کر کے وہ اندازے سے اس طرف آیا جہاں ہوٹل کے ہاتھرومز بنے تھے۔ ایک ہاتھروم میں جلدی سے گھسا اور دروازہ بند کیا۔ پھر اندر آ کے آئینے کے سامنے کھڑا ہوا اور کوٹ اتار پھر سیاہ نائی اتار دی اور جیب سے سیاہ پٹی نکال کے کارپہ Bow بنا کے گرہ باندھی۔ سفید شرٹ، سیاہ پینٹ اور سیاہ ٹو کے باعث اب وہ ایک دم سے ویٹر لگنے لگا تھا۔ نیم پلیٹ بھی لگائی تھی۔

پھر اس نے دو تہہ شدہ تولیے اٹھائے اور سر جھکا کے باہر نکلا۔ پھر یونٹی ویٹرز کی طرح چلتا سر نہواڑے آگے گیا۔ ایک موڑ مڑا تو سامنے سروریز رومز تھے۔ سنجیدہ شکل بنائے اندر داخل ہوا وہاں چند بیرے اور یونیفارم والی ملازمائیں کام کرتے دکھائی دے رہے تھے۔ وہ ایک ریک کے سامنے کھڑا ہو گیا اور بظاہر تولیے اور صابن درست کرنے لگا۔

کمرے میں دوسرے لوگ بھی تھے اور یوں لگتا تھا کہ کوئی مسلسل اسے دیکھ رہا ہے۔ ایک دو دفعہ ڈر کے دیکھا بھی سہی مگر سب اپنے کام میں مگن تھے۔ یہ شفٹ کے بدلنے کا وقت تھا اور ویٹرز اپنے لاکر سے سامان نکال کے گھر جانے کی تیاری کر رہے تھے۔ ایڈم کے ہاتھ کپکپانے لگے۔ کہیں کوئی پکڑ نہ لے۔ پھر جلدی سے ایک اسٹاف ہاتھروم کی طرف آیا اور دروازہ بند کر کے تالیہ کو کال ملائی۔

وہ اس وقت آفس کے ایگزیکٹو کچن میں کھڑی برزپہ ساس پین میں پانی ایلٹے دیکھ رہی تھی۔ چائے کے پتے ساتھ رکھے تھے۔ فون بجا تو اس نے موبائل کان سے لگایا۔

”ہاں شیر لاک... کہاں پہنچی تمہاری تفتیش؟“ مخلوط انداز میں پوچھا۔ خلاف توقع اس نے برا نہیں منایا۔ پریشان لگتا تھا۔

”چہ تالیہ۔ میں بھیس بدل کے ایک کمرے میں موجود ہوں اور مجھے لگ رہا ہے کہ کوئی مجھے مسلسل دیکھ رہا ہے۔“

”ریلیکس ایڈم۔ کوئی نہیں دیکھ رہا تمہیں۔“

”اف میری جان نکل رہی ہے۔ اگر کوئی میرے سر پہ آگیا اور کچھ پوچھنے لگا تو میں کیا کروں گا؟ آپ کی بری صحبت کا اثر ہے جو میں بھی

لوگوں کو Con کرنے لگ گیا ہوں۔“

”کسی کو Con کرنے کا سارا آرٹ اسی نقطہ Con میں چھپا ہے۔ Con یعنی کانفیڈنس ایڈم۔ تم جتنے اعتماد سے کردار نبھاؤ گے اتنے

کامیاب ہو گے۔“

وہ اب پتے اندر جھونک رہی تھی۔ قدموں کی چاپ سنائی دی تو بالکل نہیں مڑی۔ جانتی تھی پیچھے کون ہے جس کو چائے کی طلب ہو رہی

ہے۔

”وہ تو ٹھیک ہے مگر مجھے کیسے پتہ چلے گا کہ کون مجھے دیکھ رہا ہے؟“



”مگر تمہیں یہ معلوم کرنا ہے کہ مجمع میں سے کون تمہیں دیکھ رہا ہے تو جہائی لو۔“  
 ”ہیں؟“ وہ حیران ہوا۔

”جہائی contagious ہوتی ہے۔ کسی کو لیتے دیکھ کے ہمیں بھی آنے لگتی ہے۔ تمہیں دیکھنے والے کو دور سے بھی تمہیں جہائی لیتے دیکھ کے جہائی آئے گی۔ اور تمہیں معلوم ہو جائے گا کہ کون تمہیں گھور رہا ہے۔“  
 فون رکھ کے گردن موڑی تو فاتح چوکھٹ سے ٹیک لگائے سینے پہ بازو پیٹے مسکرا کے اسے دیکھ رہا تھا۔ ”جہائی؟ سیر نیسلی؟“  
 ”یوسی... میں کچھ لوگوں کی ٹیچر بھی ہوں۔“ مسکرا کے شانے اچکائے اور واپس چائے کی طرف پلٹ گئی۔ اس نے بازو نیچے کیے اور قدم چلتا قریب آیا۔

”تھینک یو... اس تقریر کے لئے... اس نے بہت مدد کی۔“ وہ صاف گوئی سے کہہ رہا تھا۔ ”مگر تم سیلبریشن گید رنگ میں موجود نہیں تھیں۔“  
 ”مجھے دوسرے کام کرنے تھے چیئر مین۔“ اس نے ساس پین اٹھایا اور ساتھ ہی مگ پہ چھلنی رکھی۔ ”عثمان نے استعفیٰ دے دیا ہے۔ اس کو بہتر جاب مل گئی ہے۔“  
 ”تو میرا شک درست تھا۔ مجھے یقین تھا یہ ویڈیو عثمان نے لیک کی ہے۔“ وہ سنجیدہ ہوا تو تالیہ نے چائے کپ میں انڈلے شانے اچکائے۔

”مجھے نہیں معلوم چیئر مین۔ وہ عزت سے استعفیٰ دے رہا ہے ہمیں بھی باوقار طریقے سے خاموش رہنا چاہیے۔“  
 ”تم نے مجھے اپنی ڈائریس کے بارے میں کیوں نہیں بتایا؟“ اس نے جواب میں ایک دم اتنی غیر متوقع بات کہی کہ چائے کی دھار مگ میں انڈلے تالیہ کے ہاتھ مست ہوئے۔ پر دوسرے ہاتھ کو اوپر اٹھا کے سرخ آنسو والی انگلی دکھائی۔  
 ”میری دوسری شادی ابھی قائم ہے سر۔“

”اوہ گڈ۔“ اس کی جیسی تشفی ہوئی۔ ”تو وہ سیکنڈ ہنرینڈ ہے جو سفر پہ گیا ہے اور وہاں سے چاکلیٹس بھیجتا ہے۔ کول!“ اس نے جیسے تبصرہ کیا۔  
 گرم قبوہ ذرا سا چھلکا مگر وہ سنہل گئی۔ سیدھی ہوئی اور چہرے پہ جبری مسکراہٹ سجائے کپ اس کی طرف بڑھایا۔  
 ”تھینک یو۔ مجھے اس کا ذائقہ بہت پسند ہے۔ کیسے بناتی ہو تم یہ؟“ وہ مگ تھامے ستائش سے کہہ رہا تھا۔ وہ لمحے بھر کو اس کی آنکھوں میں دیکھ کے رہ گئی۔ ”چھوڑیں سر۔ چائے بنانا آپ کا کام نہیں ہے۔“

”ہاں میرے پاس اس سے بڑے کام ہیں۔“

”اور وہ بڑے کام بھی ہو جائیں گے سر۔ فنڈ زل جائیں گے۔“

فاتح نے جواب نہیں دیا۔ بس مگ تھامے پلٹ گیا تو وہ پیچھے سے بولی۔ ”ہو سکتا ہے آپ کے اپنے گھر میں ایک خزانہ موجود ہو جو کہ



کیمپین فنڈز کے لئے کافی ہو۔ اگر میں وہ خزانہ آپ کو لا دوں تو آپ کو اپنی ذیل یاد ہے نہ سر؟“ وہ اچنبھے سے پلٹا۔  
”سن باؤ والے گھر میں؟“

”آپ کے گھر میں سر!“ اس نے مسکرا کے دہرایا اور پرس اٹھاتی ساتھ سے گزر کے باہر نکل گئی۔

وہ رابداری میں آگے بڑھ رہی تھی کما شعر کے آفس سے نکلنے ایک آدمی کو دیکھ کے رکی۔ وہ سوٹ میں ملبوس ہوا قار سا آدمی فائل اٹھائے نکل رہا تھا۔ تالیہ ٹھہر گئی۔ یک ٹک اس کو دیکھنے لگی۔ ابھی چند روز قبل تو اس نے اس آدمی کو خواب میں دیکھا تھا۔ وہ اپنے آفس میں کھڑا ٹھٹھے کی دیوار سے نظر آ رہا تھا اور تالیہ رابداری کی ٹھٹھے کی دیوار پر زرد پوسٹرز چسپاں کر رہی تھی۔ جھماکے کی طرح اسے یہ منظر یاد آیا۔  
وہ آدمی اشعر سے آخری بات کہہ کے باہر نکلا تو تالیہ کو وہاں کھڑے دیکھا۔ ذرا سا مسکرایا اور آگے بڑھ گیا۔ وہ گردن موڑ کے اسے دیکھتی چوکھٹ تک چلی آئی۔ اشعر جو کرسی پر ٹیک لگائے تباہ سا بیٹھا تھا سیدھا ہوا۔

”چچا تالیہ۔“

”یہ... کون صاحب تھے؟“

”یہ ادیب بن سوچیں۔ معروف سیاستدان۔ کچھ دن پہلے امریکہ گئے تھے۔ آج ہی واپس آئے ہیں۔ اب یہ آپ کو اکثر یہاں نظر آئیں گے۔“ اشعر مسکرا کے بتا رہا تھا۔ وہ ہوں کر کے سوچتی ہوئی اندر داخل ہوئی۔ اشعر بے اختیار جگہ سے اٹھ گیا۔  
”آپ نے کبھی بتایا نہیں اپنی شادی کا... اور اپنی ڈائریس کا۔“ شائستگی سے پوچھا تو وہ ہلکا سا مسکرائی۔

”آپ نے کبھی پوچھا ہی نہیں۔“ وہ میز کے دوسرے سرے پر اس کے مقابل آکھڑی ہوئی تھی۔ ایک ہاتھ سے بیک کا اسٹریپ تھام رکھا تھا۔ کمرے میں آکر ڈی خاموشی ہو گئی۔

”ویل... آپ گھر جا رہی ہیں؟“

”تھوڑی دیر تک۔ بس ڈپنسر کی طرف جا رہی تھی پانی پینے تو ان صاحب کو دیکھ کے رکی۔“

”میرے آفس کا پانی زیادہ صاف ہے۔“ وہ مسکرا کے کہتا میز کے پیچھے سے نکلا اور سائیڈ ٹیبل تک آیا۔ ٹھنڈی بوتل فریج سے نکالی اور واپس آ کے اسے تھمائی۔

”شکریہ اشعر صاحب۔“ اس نے مسکرا کے بوتل پرس میں رکھی۔ اور مڑنے لگی تو وہ جلدی سے بول اٹھا۔

”اگر آپ نے کھانا نہیں کھایا تو ہم ساتھ ڈنر کر سکتے ہیں۔ اصل میں کارنر پر ایک بہت اچھا نیارے ستوران کھلا ہے اور میں نے ان کا کھانا ابھی ٹرائی نہیں کیا۔ سوچ رہا تھا کہ آپ کا ٹیسٹ...“

”میں نوبے وہاں پہنچ جاؤں گی۔ لوکیشن ٹیکسٹ کر دیجئے گا۔“ وہ بات کاٹ کے بولی تو اشعر گنگدہ گیا۔ اسے تالیہ سے اتنی جلدی ہامی بھرنے کی امید نہ تھی۔



وہ جس طرح آئی تھی ویسے ہی چلی گئی۔ اور وہ خوشگوار حیرتوں میں گمراہ گیا۔

☆☆=====☆☆

ہوٹل کے اسٹاف روم میں ایڈم مسلسل جھائی لیتا ٹرائی پہ چیزیں جوڑ رہا تھا۔ نکلیوں سے وہ اطراف کا جائزہ بھی لے رہا تھا۔ جب اپنے اپنے کاسوں میں لگے تھے کوئی بھی جھائی نہیں لے رہا تھا۔ چہ تالیہ کو تو اللہ پوچھے۔ وہ ٹرائی دھکیلتا باہر نکلا ہی تھا کہ پیچھے سے گرج دار آواز آئی۔

”اے سنو... تم کون ہو؟“

ایڈم نے آنکھیں بند کر کے گہری سانس لی۔ (میں قدیم ملاکہ کے محلات میں سلطان بندہارا شہزادی، ملکہ وغیرہ کے ساتھ چہل قدمی کرنے کا شرف حاصل کر چکا ہوں۔ اور تو اور میں وقت میں بھی سفر کر چکا ہوں اور وہ بھی اسلی میں کیونکہ میری گردن پہ نہ مہربانی نہ میری یادداشت کھوئی۔ تو تم کیا چیز ہو، ہونہ؟)

اور پھر پورے اعتماد سے مڑا۔ سامنے فرنیچر کٹ والا ہیڈ ڈوٹر کھڑا اسے کھیر رہا تھا۔

”سر میری ٹائمٹ شفٹ ہے آج۔ اور میں کب سے آپ کو ڈھونڈ رہا ہوں۔ آپ کو مینیجر صاحب اپنے آفس میں بلا رہے ہیں۔ وہاں ہنگامہ ہوا کھڑا ہے۔ آپ کے گھر سے کوئی خاتون بھی ہیں وہاں اور...“ رازداری سے آواز آہستہ کی۔ ”کسی ویٹرس کو بھی پیش ہونے کا حکم دیا ہے انہوں نے۔“

”کیا مطلب؟“ وہ تعجب مگر ہلکی سی پریشانی سے بولا اور تیزی سے آگے بڑھ گیا۔ ایڈم نے گہری سانس لی اور جلدی سے ٹرائی دھکیلتا آگے بڑھ گیا۔

اسے عمر سے اندازہ ہو گیا تھا کہ یہ ہیڈ ڈوٹر شادی شدہ لگتا ہے اور پھر بیویاں تو سب کی شکلی ہوتی ہیں۔ تیرنٹانے پہ لگایا نہیں اس کی خلاصی ہو گئی تھی۔

وہ پانچویں منزل پہ آیا جہاں اس کمرے کا بند دروازہ تھا جس کے اندر کمرہ لگا تھا۔ ٹرائی اس نے ایک طرف رکھی۔ ماتھے پہ پی کیپ جھائی اور خاموشی سے آگے بڑھ کے فائر الارم بجا دیا۔ پھر جلدی سے اوٹ میں ہو گیا۔

الارم زور زور سے چنگھاڑنے لگا۔ چند لمحوں میں یکے بعد دیگرے دروازے کھلے اور لوگ باہر بھاگنے لگے۔ ایڈم اوٹ سے دیکھنے لگا۔ دفعتاً مطلوبہ کمرے کا دروازہ بھی کھلا اور ایک نوجوان تیزی سے باہر آیا۔ ڈریس شرٹ اور پینٹ میں ملبوس وہ خوش شکل اور مہذب ساٹے نوجوان تھا۔ دوسرے مہمانوں کے ساتھ وہ بھی فائر ایگزٹ کی طرف بھاگا۔

اس کے جاتے ہی ایڈم تیزی سے اندر داخل ہوا اور دروازہ بند کیا۔ اس کے ہاتھ پھر سے کپکپانے لگے تھے۔ جلدی سے گلڈان تک آیا



اور اسے ایک طرف کیا۔ بلب میں لگے کیمرے کو فکس کیا تا کہ اب منظر درست نظر آئے۔ گڈ۔ پھر مڑا اور ادھر ادھر دیکھا۔ میز پر چند کاغذات رکھے تھے۔ اس نے جلدی جلدی ان کو کھنگالا۔ وہاں کچھ خاص نہ تھا۔ وہ آدمی اپنا والٹ وغیرہ ساتھ لے گیا تھا۔ بریف کیس بھی لاکڈ تھا اور لیپ ٹاپ کو وہ اتنے کم وقت میں کھولنے کا سوچ بھی نہیں سکتا تھا۔ کیا کرے؟

پھر ایک دم وہ گھوما۔ وہ فلاور بکے جوہنٹل کے مہمانوں کے استقبال میں کمرے میں پہنچایا جاتا تھا وہ سامنے میز پر رکھا سو کھڑ ہا تھا۔ ایلم نے جھپٹ کے اس پر رکھا کارڈ اٹھایا۔

”ہم مسٹر منجی بن سلام کو خوش آمدید کہتے ہیں۔“ وہاں اس آدمی کا نام لکھا تھا۔ اس نے مسکرا کے نام ازیر کیا اور کارڈ واپس رکھ کے تیزی سے باہر نکلا۔ لوگ ابھی تک راہداری میں بھاگتے دکھائی دے رہے تھے۔ وہ پی کیپ سر پر ترچھی کیپرش کے درمیان گم ہو گیا۔

☆☆=====☆☆

وہ ریسٹوران سمندری غذا کھانے والوں کے لئے خاص بنایا گیا تھا، اندر سرخ مدھم سی روشنیاں بکھری تھیں اور ماحول کو خوابناک اور پر اسرار سا بنا رہی تھیں۔ فضا میں مچھلی اور تلے ہوئے جھینگوں کی خوشبو پھیلی تھی۔ بالائی منزل پوشے کی دیوار کے ساتھ والی کرسی پر اشعر محمود منتظر سا بیٹھا بار بار گھڑی دیکھ رہا تھا۔ ادھر سوئی نو اور بارہ پہ آئی، ادھر سامنے گلاس ڈور دھکیلتی تالیہ اندر داخل ہوتی دکھائی دی۔ اس نے آتے ساتھ ہی گردن دائیں بائیں گھمائی۔ وہ اسی فرائک پھولدار رومال اور اونچی پونی والے حلے میں تھی۔ سیاہ بڑا سا پرس بھی کہنی پر تھا۔ اشعر پر نظر پڑی تو ہلکا سا مسکرائی اور سیدھ میں چلتی آئی۔

وہ مسکرا کے اٹھ کھڑا ہوا اور اس کے لئے کرسی کھینچی۔ تالیہ نے نشست سنبھالی، پرس قدموں میں رکھا اور کہنیاں میز پر رکھ کے بڑی فراغت سے اشعر کو دیکھا جو اب سامنے بیٹھ رہا تھا۔

دونوں کے درمیان کانچ کی صراحی میں رکھا ایک تازہ سرخ گلاب حائل تھا۔ سرخ مدھم روشنیوں سے مزین ہال کے کونے میں وہ شکشے کی دیوار کے ساتھ میز کے دونوں اطراف اب بیٹھ چکے تھے۔

”آج آپ کے بارے میں بات کریں گے تالیہ۔“ وہ مسکرا کے گویا ہوا۔ ”سو آپ کا ایکس ہز بینڈ کیا کرتا تھا۔“

”تھیلی پتھوڑی گرائے تالیہ نے دلچسپی سے اسے دیکھا۔“ آپ دونوں نے تھائی لینڈ میں ایک ایکسپورٹ پراجیکٹ ساتھ کیا تھا اور اس سے پہلے آپ اس سے سنگاپور کے سفر کے دوران ٹرین میں ملے تھے۔“

اشعر حیرت زدہ رہ گیا۔ ”آپ کے ایکس ہز بینڈ کو؟“

”میں اشعر صاحب۔ میں اس آدمی کی بات کر رہی ہوں جو گھائل غزال کی بولی لگا کے مسز عصرہ کو بدنام کرنے جا رہا تھا۔ جعفر صاحب اس آدمی اور آپ کا کنکشن ڈھونڈ لیا ہے میں نے۔“

اشعر کی مسکراہٹ مدھم ہوئی۔ وہ بنا پلک جھپکے اسے دیکھتا ذرا پیچھے ہوا۔ ”تالیہ میں سمجھا نہیں۔“



”اور اگر میں یہ ڈھونڈ سکتی ہوں تو یہ بھی جانتی ہوں کہ وان فاتح کو فنڈز کی کمی کا شکار کرنے اور سن باؤ کا گھرنے پہ مجبور کرنے والے بھی آپ ہیں۔ ان کی دکانوں میں آگ بھی آپ نے لگوائی تھی اور شیئرز کو ڈوبنے میں بھی آپ کا ہاتھ تھا۔ ہمارا یہ ڈنر میرے بارے میں نہیں؟ آپ کے بارے میں بات کرنے کے لئے ہے ایش!“ ہتھیلی پہ چہرہ گرائے پلکیں جھپکا جھپکا کے اسے دیکھتی وہ کہہ رہی تھی پھر پرس میں ہاتھ ڈال کے ایک تہہ شدہ کاغذ پیش پر رکھا۔

اشعر چند لمحے سے دیکھتا رہا۔ پھر ایک دم کھل کے ہنس پڑا۔

”اور چے تالیہ کو لگا کہ عبداللہ اور عثمان کے بعد وہ مجھ سے بھی استعفیٰ پہ دستخط کروالیں گی۔ نہیں نہیں تالیہ۔ اتنی جلدی نہیں۔“ وہ ہنستے ہوئے نفی میں سر ہلار ہاتھا۔ ”یوسی“ میں عثمان نہیں ہوں جو چپ چاپ کاغذات نامزدگی واپس لے لوں گا یا عبداللہ جس کو ڈرا دھمکا کے آپ وان فاتح سے معافی مانگنے پہ مجبور کر دیں گی۔“ پھر آگے کو جھکا اور مسکرا کے اس کی آنکھوں میں جھانکا۔ ”میں اشعر محمود ہوں۔ میں..... کنگ مسکرا ہوں۔ میں ابھی جا کے وان فاتح کے سامنے بیانگ دہل کہہ سکتا ہوں کہ یہ سب میں نے کیا ہے۔ اور وہ چپ رہیں گے۔ نہ وہ میرے خلاف پولیس میں جاسکتے ہیں۔ نہ پریس میں۔ خاندانی کی بدنامی ان کو لے ڈوبے گی۔ سو..... یوسی....“ کندھے اچکائے۔ ”میرے ساتھ یہ استعفیوں پہ دستخط کروانے والے tantrums نہیں کام کریں گے۔“

وہ ابھی تک مسکرا کے دلچسپی سے اسے دیکھ رہی تھی۔ ”آپ نے شہزادی تاشہ والی کہانی سنی ہے ایش؟“

”وہ ہمارا کی بیٹی؟ ہاں کورس میں پڑھی تھی۔“

”اس نے ابو الخیر نامی امیر اور بد عنوان سوداگر سے مسجد کے نام پہ چندہ لیا تھا۔ تاریخ کہتی ہے کہ اس کی نیت نیک تھی اور مسجد واقعی بنی تھی، مگر میں آپ کو بتاؤں ایش....“

مسکرا کے اس کی آنکھوں میں جھانکا۔ ”اسے نہ مسجد کی ضرورت تھی نہ چندے کی۔ اسے اس طاقت کی ضرورت تھی جو ابو الخیر جیسے دولت مند آدمی کو اپنا حلیف بنانے پہ اسے ملنے والی تھی۔ یہ استعفیٰ نہیں ہے۔“ اس نے کاغذ کھولا تو وہ کورا تھا البتہ اس کے اندر ایک اور ننھا کاغذ رکھا تھا جس کو دیکھ کے اشعر چونکا۔

”یہ....“

”میں نے فاتح صاحب سے کہا کہ ان کے گھر میں ایک خزانہ ہے جو انکیشن میں ان کے کام آئے گا۔ وہ کیوں گھر بیچیں یا قرضہ لیں؟ وہ اس خزانے کو استعمال کیوں نہ کریں؟“ اور ننھا کاغذ اس کے سامنے رکھا۔ اشعر نے نظریں جھکا کے اس کاغذ کو دیکھا۔

وہ ایک چیک تھا۔ اشعر محمود کی چیک بک کا چیک۔

”آپ نے مجھ سے پانی اس لئے مانگا کیونکہ آپ کو میری میز پر رکھی چیک بک سے ایک چیک بھاڑنا تھا پانچ سیکنڈز میں آپ نے یہ کیسے کیا تالیہ۔ میں حیران ہوں۔“



”کیونکہ وہ خزانہ آپ ہیں اشعر صاحب۔“ وہ ہنوز مسکرا رہی تھی۔ ”آپ مجھے اس چیک پہ لکھی رقم سائن کر کے دیں گے۔ آپ آج سے وان فاتح کی کمیپھین کو ختم کریں گے۔ میں آپ کو استعفیٰ دینے کے لئے مجبور کرنے نہیں آئی۔ میں آپ کو واپس اپنے کمپ میں دعوت دینے آئی ہوں۔“

اشعر کے تاثرات بدلے۔ ماتھے پہ ہل پڑے۔ لب بھنج لئے۔ ایک سخت نگاہ اس پہ ڈالی۔

”اور میں چیئر مین انکیشن چھوڑ کے آبنگ کی کمیپھین میں کیوں شامل ہوں گا ہاں؟“

”کیونکہ آپ ابھی تک ان کو آبنگ (بھائی) کہتے ہیں۔ کیونکہ جب سے آپ نے ان کے خلاف کاغذات جمع کروائے ہیں آپ سوشل گیڈرنگز سے کٹ گئے ہیں۔ لوگ آپ کو وہ پروڈکٹ کول نہیں دے رہے جو وان فاتح کے سائے میں ہونے کی وجہ سے دیتے تھے۔ آپ اکیلے رہ گئے ہیں اور آپ نے عمر کا ایک بڑا حصہ فاتح کا کنگ میکر بن کے گزارا ہے۔ ان سے الگ ہونا آپ کو اندر سے دکھی کر رہا ہے۔ آپ ان کو مس کرتے ہیں، ایش۔ اور آپ کو میرا ایش کہنا ان کی یاد دل رہا ہے۔ آپ ان کا جتنا برا چاہ لیں، آپ کے اندر کا وہ ٹین اٹیج لڑکا جو بہن اور بہنوئی کے ساتھ چھٹیاں گزارنے جایا کرتا تھا، وہ آج بھی وان فاتح کی وجہ حاصل کرنے کا متمنی ہے۔ بے چین ہے۔ آپ انکیشن اس لئے جیتنا چاہتے ہیں تاکہ فاتح کو کچھ بن کے دکھا دیں۔ آپ... ان کے ساتھ... کام کرنے کو... miss کرتے ہیں، ایش!“ زور دے کر وہ ایک ایک لفظ ادا کر رہی تھی اور اشعر کے جڑے کی رگیں بھنج چکی تھیں۔ آنکھوں میں گلابی پن نظر آنے لگا تھا۔ چیختی ہوئی نظریں تالیہ پہ جمی تھیں۔

”آپ کو لگتا ہے کہ آپ کے اور فاتح کے حالات اتنے خراب ہو چکے ہیں کہ واپسی کا کوئی راستہ نہیں مگر یہ غلط ہے۔ میں آپ کو واپسی کا ٹکٹ دینے آئی ہوں۔ یہ آپ کی واپسی کی قیمت ہے۔ اسے ادا کریں اور واپس آ جائیں۔“

وہ چپ چاپ اسے دیکھ گیا۔ کچھ نہیں بولا۔

”آپ انکسپورٹ کے بزنس سے وابستہ ہیں۔ اگر فاتح صاحب حکومت میں آئے تو۔ میں آپ سے وعدہ کرتی ہوں کہ کاروباری اصلاحات کا وہ بل پاس کروائیں گے جس کا مسودہ آپ کب سے تیار کر رہے ہیں۔ آپ کے آفس کا ہر وہ کر جانتا ہے آپ اس بل کے بارے میں کتنے پٹٹی ہیں۔ ہم آپ کو ایک چوری ریاست میں حکومت دیں گے۔ آپ کو آپ کا پسندیدہ بل مل جائے گا اور ہمیں پارٹی فنڈز۔ اور اگر آپ یہ نہیں کرتے تو آپ اکیلے رہ جائیں گے۔ ٹریڈر آپ ایک ہفتے سے دیکھ رہے ہیں۔ پوری فلم زیادہ بھیا تک ہوگی۔ زیادہ کے چکر میں تھوڑے سے بھی محروم نہ ہوں، ایش!“ اور پھر وہ کرسی دھکیلتی اٹھی اور بیگ اٹھالیا۔ وہ ابھی تک چیختی نظروں سے اسے دیکھ رہا تھا۔ بھنجی منھیاں چیک پر جمی تھیں۔

”آپ جمعے تک سوچ لیں۔ جمعے کو کاغذات واپس لینے کی آخری تاریخ ہے۔ میں آپ کو کھونا نہیں چاہتی۔ میں چاہتی ہوں کہ ہم سب ساتھ مل کے چلیں۔ جمعے کی صبح آپ اس چیک کو سائن کر کے دے دیں گے تو یہ آپ کی واپسی ہوگی۔ نہیں دیں گے تو بھی ہم عزت سے



راستے انگ کر لیں گے اور پھر... انکیشن جیسے فورم پہ ملاقات ہوگی۔ اور خاندان کی بدنامی آپ دونوں کو لے ڈوبے گی۔“  
اشعر بس چپ چاپ اسے دیکھ گیا۔ لب سختی سے بھنج رکھے تھے۔

”اور وہ ایک مٹی لاٹھڑ تھا۔ اسی لئے ہماری علیحدگی ہوئی اور میں نے پھر...“ انگلی کی انگلی دکھائی۔ ”ایک دوسرے آدمی سے شادی کر لی  
جوا بھی تک قائم ہے۔“

اشعر کے لبوں پہ تلخ مسکراہٹ ابھری۔ سر کو خم دیا۔ نظریں اس پہ جمی تھیں۔ ”اور وہ کیا کرتا ہے۔“  
”وہ؟“ تالیہ اداسی سے مسکرائی۔ ”وہ ایک Adventurer ہے۔ مہم جو۔“ اور پرس کندھے پہ ذاتی مڑنگی۔  
اس کے باہر نکلتے ہی اشعر نے غصے سے چیک اٹھایا اور اس کے ٹکڑے ٹکڑے کر کے پرے اچھال دیے۔ کانغذ کے ٹکڑے شیشے کی دیوار  
سے ٹکڑا کے فرش پہ بکھر گئے۔ سرخ روشنیاں اس کے ارد گرد.....

☆☆=====☆☆

جمعرات کی شام وان فاتح کی پرسنل ایڈ خاتون جب فاتح کے ساتھ آفس میں داخل ہوئی تو اسے عثمان کی خالی میز پہ ایک لفافہ رکھا نظر  
آیا۔ جس کے اوپر پیمبر ویٹ رکھا تھا۔

وہ ہارٹ بھری ایک گیلی صبح تھی۔ فاتح دو افراد کے ساتھ تیز تیز چلتا سیدھا اندر آفس چلا گیا تھا وہ لوگ ابھی ابھی ایک میٹنگ سے واپس  
لوٹے تھے اور سیدھا آفس آئے تھے۔ عثمان کے نہ ہونے سے کام بڑھ گیا تھا اور وہ اس کی میٹنگز کا حساب کتاب بھی رکھ ہی تھی۔ سیاہ بیگ  
سامان سے بھرا آج بھی کہنی پہ تھا اور گلے میں مختلف رنگ کا پھولدار رومال، گلابی فرائک کے ساتھ Casual حلیے کی عکاسی کر رہا تھا۔  
لفافہ دیکھ کے وہ میز تک آئی اور تیزی سے اسے اٹھایا۔ پھر اندر ہاتھ ڈال کے باہر نکالا تو دیکھا... وہ اشعر کا دستخط شدہ چیک تھا۔ تالیہ مسکرا  
دی۔

ساتھ میں ایک دوسرا کارڈ بھی تھا۔ اس نے وہ کھولا۔

وہ ایک ہائی پروفائل ڈنر تھا جو ویک اینڈ کی شام ہونا تھا۔ وہاں وزیراعظم صوفیہ طمن بھی مدعو تھی۔ وان فاتح ایسے ڈنرز کم اٹینڈ کرتا تھا مگر  
اشعر ضرور جایا کرتا تھا۔ اس کی حمایت اس بات سے مشروط تھی کہ وان فاتح اس کی تجاویز بھی سنا کرے گا اور اشعر کی پہلی تجویز اس کارڈ کی  
صورت تھی۔

اس کو اٹینڈ کرنا اب لازم تھا۔ اشعر محمود ایک حلیف کے ساتھ اب ڈنر بھی بن چکا تھا اور کوئی سیاستدان اپنے ڈنر کو انکار نہیں کر سکتا۔  
تالیہ نے مسکرا کے دونوں چیزیں خاموشی سے اپنے بیگ میں رکھ لیں۔ اسے جو کرنا تھا، صبح کرنا تھا۔



☆☆=====☆☆

اشعر محمود کے قلعے نما گھر کالان رات کے وقت برقی پولز کی سفید روشنی میں نہایا کھڑا تھا۔ لکڑی کی کیونوپی کے سائے تلے مادہ ہرن اپنے ننھے غزالوں کو لئے گھاس پہ بیٹھی تھی۔ اس کی بڑی بڑی بے بناثر آنکھیں قلعے پہ جچی تھیں جس کی کھڑکیاں روشن نظر آتی تھیں۔ اندر لاؤنج میں نیکتے سارے فانوس روشن تھے۔ پر تعیش صوفوں پہ عصرہ ٹیک لگائے تیوری چڑھائے بیٹھی تھی اور اشعر اس کے سامنے آگے ہو کے بیٹھا منت بھرے لہجے میں کہہ رہا تھا۔

”کا کا... پلیز میری بات سمجھنے کی کوشش کرو۔“

”ایش مجھے تمہاری سمجھ نہیں آتی۔“ عصرہ نے بے اختیار کنپٹی چھوئی۔ بھورے بالوں کا ڈھیلا سا جوڑا بتائے وہ سادہ ہاجو کرنگ اور کندھے پہ اسٹول جمائے اس وقت ایک ٹوٹی بکھری ہاؤس وائف لگ رہی تھی۔ ”تم نے اتنے مہینے مجھ سے فاتح کی مخالفت کروائی اور اب جب کہ میرا دل بھی کھٹنا ہو چکا ہے تم چاہتے ہو کہ ہم اس کی حمایت شروع کر دیں۔“

”میں نے آئنگ کی مخالفت نہیں کروائی آپ سے۔ میں نے صرف اقتدار میں پہنچنے کا بہتر راستہ ڈھونڈنا چاہا تھا لیکن کا کا....“ وہ اسے دیکھ کے نرمی سے کہہ رہا تھا۔ ”میں آئنگ کے ہوتے ہوئے چیئر مین نہیں بن سکتا وزیر اعظم تو دور کی بات ہے۔ اس لئے پلیز... ہم دونوں کی بھلائی اسی میں ہے کہ ہم آئنگ کی حمایت کریں۔“

”میں نے اس کی فائل چرائی ایش!“ وہ ابرو چڑھائے برہمی سے اسے دیکھ رہی تھی۔ ”میں نے فاتح کو دھوکہ دیا۔ ایک ہفتے سے ہماری بات چیت بند ہے۔ اب میں کس منہ سے اسے کہوں کہ ہم نے صلح کرنی ہے؟“ اشعر نے ابرو اچکائے اور کندھے جھٹکتا پیچھے ہوا۔

”ایمانداری کی بات تو یہ ہے کا کا کہ آپ کو بھی اقتدار کا لالچ ہمیشہ سے اتنا ہی رہا ہے جتنا کہ مجھے تھا۔ آریانہ کے کھونے کے بعد آپ بدل گئیں ورنہ ڈونٹ ٹیل می کہ فرسٹ لیڈی بننا آپ کا سب سے بڑا خواب نہیں تھا۔“ وہ سفاک ہوا تو عصرہ کی آنکھیں گلابی پڑیں۔ جبرا بھنچ گیا۔

”آریانہ کا نام مت لو۔ وہ میرے دل کا ٹکڑا تھا۔ اسے تم لوگوں کی سیاست نے چھین لیا اور اب میں دوبارہ فاتح کو اسی سیاست میں دھکیل دوں؟ میں تو سب کچھ سچ کے امریکہ جانا چاہتی تھی ایش۔“ وہ رو ہانسی ہوئی۔ ”تم مجھے کیا دوبارہ اسی دلدل میں دھکیل رہے ہو۔“

”کیا آپ آریانہ کا بدلہ نہیں لینا چاہتیں؟ کیا اس کی قربانی رائیگاں جائے گی؟“ وہ زچ سا ہو کے بولتا چلا گیا۔ پھر یکدم چپ ہوا۔ عصرہ ٹھہر کے اسے دیکھنے لگی تھی۔

”قربانی؟ کیا مطلب؟“ وہ یک لخت سیدھی ہو کے بیٹھی۔ ”میری بیٹی کوئی مری نہیں ہے۔ وہ کھو گئی ہے۔ مجھے یقین ہے کہ وہ زندہ ہوگی۔ وہ... وہ کسی اچھی جگہ پرورش پا رہی ہوگی۔“ اس کی آواز کپکپاتی۔ آنکھ سے آنسو لڑھکا۔

”ہاں میرا بھی یہی مطلب تھا۔“



☆☆=====☆☆

”نہیں ایش۔ تمہارا مطلب کچھ اور تھا۔“ وہ بے قراری آگے ہوئی۔ ”تم کچھ جانتے ہو آریانہ کے حادثے کے بارے میں؟ اگر جانتے ہو تو پلیز مجھے بتاؤ۔“

”کا کا میں صرف یہ جانتا ہوں کہ صوفیہ طمن نے آریانہ کے ساتھ یہ سب کروایا تھا۔“ وہ سنجیدگی سے کہنے لگا۔ ”اور میرے واپس آبنگ سے آٹنے کی ایک وجہ آریانہ بھی ہے۔ آپ آریانہ کی وجہ سے سیاسی زندگی سے کنارہ کش ہو چکی ہیں نا۔ تو پھر ٹھیک ہے... اب آپ ”آریانہ“ کی وجہ سے ہی واپس آئیں گی۔“

عصرہ کا گیلیا چہرہ وہیں ساکت ہو گیا۔ آنکھوں میں بے پناہ الجھن ابھری۔

”تم مجھ سے کیا چاہتے ہو؟“ اشعر اٹھا اور اس کے ساتھ صوفیہ نے پہ آ کے بیٹھا۔

”آپ کیا چاہتی ہیں؟ آریانہ کا بدلہ لینا ہے آپ کو یا نہیں؟“ اس کی آنکھوں میں جھانک کے بولا۔ عصرہ کا سر اثبات میں ہلا۔

”تو پھر بیٹے کی رات ہم ایک ڈنر میں شریک ہو رہے ہیں جہاں صوفیہ طمن بھی ہوگی۔ اب وہ وقت آ گیا ہے جب صوفیہ اپنے اعمال کا حساب دے۔ اگر آبنگ اس بات پر راضی ہوتے ہیں تو میرا چیک کیش ہو جائے گا ورنہ میں ان کے کمپ میں نہیں جاؤں گا۔“ وہ قطعاً لہجے میں بہن کو سمجھا رہا تھا۔ گہری نظریں عصرہ کے چہرے کے اتار چڑھاؤ پر جمی تھیں۔ عصرہ کی آنکھوں میں ابھی تک الجھن تھی۔

”ہم نے آریانہ کا معاملہ اللہ پر چھوڑ دیا تھا۔ اتنے سال بعد ہم کیسے صوفیہ طمن سے باز پرس کریں گے؟“

”میں سمجھتا ہوں۔“ اشعر کی آنکھیں چمکیں اور وہ تیز تیز بولنے لگا۔

باہر گھاس پر سستاتے ہرن خالی بے تاثر آنکھوں سے قلعے کی روشن کھڑکیوں کو دیکھے جا رہے تھے۔

☆☆=====☆☆

رات گہری ہوتی جا رہی تھی۔ بہت سے آفسز میں کام ابھی تک جاری تھا۔ ایسی ہی ایک اونچی عمارت پر بنے ایک فلور میں بہتری سفید بتیاں روشن تھیں البتہ کچھ آفس رومز اندھیرے میں ڈوب چکے تھے۔ بہت سے دروازے اپنے کمرے لاک کر کے اٹھ چکے تھے اور کچھ ابھی تک کام کر رہے تھے۔

شیشے کے دروازے کے پیچھے ایک کمرہ روشن دکھائی دے رہا تھا۔ ایڈم نے دروازے پر دستک دی تو اندر فائلوں میں الجھے شخص نے سر اٹھایا۔ پھر ایڈم کو دیکھ کے مسکرایا۔ آستین چڑھائے، تائی ڈھیلے کیسے وہ سارے دن کا تھکا ہارا لگتا تھا۔ مگر خوشدلی سے بولا۔

”آؤ ایڈم۔ اندر آ جاؤ۔“ وہ اٹھ کھڑا ہوا۔

ایڈم سادہ پینٹ شرٹ میں ملبوس ازلی مصومیت چہرے پر سجائے اندر داخل ہوا۔ شرما کے مسکراتے ہوئے ہاتھ ملایا۔

”تمہارا کام بہت مشکل تھا ایڈم۔ مگر فوج کے دنوں کا ساتھ ہے اس لئے میں نے کر دیا ہے۔“



نوجوان نے جھک کے دراز کھولا اور ایک فائل نکال کے اس کے سامنے رکھی۔ ایڈم جلدی سے کرسی کھینچ کے بیٹھا اور فائل کھولی۔ پہلے صفحے پہ مہنبی بن سلام نامی اس آدمی کی تصویر لگی تھی جو ہوٹل کے اس کمرے میں رہائش پذیر تھا۔

”تو پھر کون نکلا یہ آدمی؟ کوئی کمرنٹل؟ کوئی مافیا کا بندہ؟ یا جاسوس؟“ ایڈم نے دھڑکتے دل سے پوچھا۔

اس کا سرکاری انجنیسی کا آفیسر دوست ہاتھ باہم پھنسائے آگے ہوا اور عجیدگی سے بولا۔ ”ایڈم.... یہ کوئی مجرم یا برا آدمی نہیں ہے۔ یہ بالکل کلین ہے۔ ایک نوکری پیشہ اچھی شہرت والا وکیل ہے جو ہانگ کانگ میں ایک لائبریری کے ساتھ کام کرتا ہے۔ اس کے ماں باپ ملاکہ میں رہتے ہیں ان سے ملنے آتا ہے۔ بیوی بچے ہانگ کانگ میں ہی ہوتے ہیں۔“

ایڈم نے بے چینی سے صفحے پلٹائے۔ فائل میں لکھی تفصیلات اس شخص کی نیک نامی کی گواہی دے رہی تھیں۔

”یہ تو اتنا کلین ہے کہ ایک پارکنگ ٹکٹ تک نہیں ہے اس کے ریکارڈ پر۔ تم اس کی تفتیش کیوں کر رہے ہو۔“

”کچھ تو ہے اس کے بارے میں۔ کچھ تو ہونا چاہیے۔“ وہ بے چینی سے صفحے پلٹانے لگا۔ اضطراب، مایوسی، اداسی، ہر طرف سے منفی جذبات نے اس پر حملہ کر دیا تھا۔

”کچھ ہوتا تو ہمیں مل جاتا یا۔ بے چارہ سا وہ آدمی ہے۔ وکیل ہے۔ محنت مزدوری کرتا ہے۔ اپنے ماں باپ کے لئے وہاں سے قیمتی

تحفے لاتا ہے۔ ایئر پورٹ پہ سامان میں زیادہ تر تحفے ہی تھے۔ کوئی اسمگل شدہ چیز بھی نہیں تھی۔ اور اب تو یہ چند دن بعد چلا بھی جائے گا۔“

ایڈم ایک دم چہرہ اٹھا کے اسے دیکھنے لگا۔ ”ہاں۔ وہاں اس کے کمرے میں تحفے بھی پڑے تھے۔“

”تم اس کے کمرے تک چلے گئے۔“

”ایک منٹ ایک منٹ۔“ وہ چونک گیا۔ ”وہ اتنے دن سے یہاں ہے۔ اس نے اب تک ماں باپ کو تحفے کیوں نہیں دیے؟ اور وہ ہوٹل

میں کیوں رہتا ہے ان کے پاس کیوں نہیں ٹھہرتا؟“

”ہاں میں نے پتہ کروایا تھا۔ وہ تحفے لے کر ان کے گھر تک دو تین دفعہ گیا تھا مگر وہ شاید وہاں نہیں تھے تبھی دروازہ نہیں کھولا۔“

”تو کیا اس کا ماں باپ س فون پہ کالٹیکٹ تک نہیں ہے؟ کم آن ہا بر سے آنے والا بیٹا کال کیے بغیر کب گھر آتا ہے؟“

”کہہ رہا ہوں نا، معلوم کیا تھا میں نے۔ محلے والوں کا کہنا ہے کہ اس کی ماں باپ سے کوئی ناراضگی چل رہی ہے۔“

ایڈم ایک دم جوش سے سیدھا ہوا۔ چہرہ چمک اٹھا۔ ”اور وہ اس کے لئے دروازہ نہیں کھولتے۔“

”ایڈم گھروں میں سو سو طرح کے مسئلے ہو جاتے ہیں۔ اس سے وہ کمرنٹل نہیں بلکہ ایک اداس غمزہ بیٹا ثابت ہوتا ہے جو ماں باپ کو

منانے کے لئے یہاں آیا بیٹھا ہے۔“

”مچلو.... کچھ ثابت ہوتا ہے نا۔“ ایڈم خوش خوشی فائل سمیٹنے لگا۔ ”میں آج ہی کے ایل واپس آیا تھا۔ پرسوں دوبارہ ملاکہ جاؤں گا۔ مجھے

اس کے ماں باپ سے ملنا ہے۔ اور پلیز منع مت کرنا۔ زندگی میں پہلی دفعہ ایڈم بن محمد نے اپنے دل کے یقین پہ بھروسہ کر کے ایک



راستے کا پیچھا کیا ہے۔ اگر میں کچھ اور نہ ڈھونڈ سکا تو کم از کم خود کو دریافت کر لوں گا۔“ وہ جوش اور اداسی سے کہتا فائل میں صفحے لگا رہا تھا۔ اس کا دوست تکان سے مسکرا کے اسے دیکھے گیا۔ اگر ایڈم کی خوشی اسی میں تھی تو ٹھیک ہے۔ اسے کوئی اعتراض نہ تھا۔

☆☆=====☆☆

جمعے کی صبح کے ایل پہ طلوع ہوئی تو بہت سے دلوں پہ جمی برف پگھلا کے لے گئی۔ وان فاتح اپنے کمرے کی سنگھار میز کے آئینے کے سامنے کھڑا ناٹی بانہہ رہا تھا جب ادھ کھلے دروازے پہ چاپ سنائی دی۔ اس نے گرہ لگاتے عکس میں اپنے پیچھے آتی عصرہ کو دیکھا، پھر نظر انداز کر کے ناٹی کے بل دیتا رہا۔

عصرہ نے شبِ خوابی کا لباس پہن رکھا تھا اور آنکھیں رنجکے کے باعث گلابی تھیں۔ وہ چپ چاپ اس کے کندھے کے پیچھے آکھڑی ہوئی۔ فاتح نے ناٹی کسی اور کف لنک اٹھانے کے لئے جھکتے ہوئے بولا۔ ”میں اس بارے میں بات نہیں کرنا چاہتا۔“ وہ فائل والی بات کی طرف اشارہ کر رہا تھا۔

”فاتح میں تمہاری کیمپین میں تمہارا ساتھ دوں گی۔“ وہ آئینے میں فاتح کا چہرہ دیکھ کے بولی تو وہ وہیں ٹھہر گیا۔ پھر کف لنک بھول کے سیدھا ہوا اور حیرت سے اس کی طرف کھوا۔

”ساتھ دوگی مطلب؟“

”میں تمہارے ساتھ.... کیمپین چلاؤں گی۔“ وہ سنجیدگی سے گردن کڑا کے کہہ رہی تھی۔

”جہاں کہو گے چلوں گی۔ ریلی میں، دعوتوں پہ فنڈ ریزنگ پہ۔ ہر جگہ سیاسی بیوی کا رول پلے کروں گی۔ بچے اور میں امریکہ نہیں جائیں گے۔ ہم تمہارے ساتھ کھڑے ہوں گے۔ اشعر بھی تمہارے ساتھ ہوگا۔ میں رات اس سے ملی اور میں نے اسے راضی کر لیا ہے۔ اس نے فنڈز کے لئے چیک بھی کاٹ دیا ہے۔ وہ کیمپین کو بند کرے گا۔“ پھر چپ ہوئی۔ دونوں سنگھار میز کے ساتھ آئے سامنے کھڑے تھے۔

”مجھے کیوں لگ رہا ہے کہ تم کسی لیکن کی طرف جا رہی ہو۔“ اسے دیکھتے ہوئے کف لنک اٹھایا۔

”لیکن....“ وہ زور دے کر بولی۔ نظریں فاتح کی آنکھوں پہ جمی تھیں۔ ”تم ہمارے درمیان سے آریا نہ کی پھانس نکالو گے۔“

فاتح کے ابرو توجہ سے اکٹھے ہوئے۔ کف کا بٹن بند کرتے ہوئے وہ بولا۔ ”یعنی؟“

”میری صرف ایک شرط ہے اور اگر تم اس کو مان لوں تو میں تمہارے ساتھ ہوں۔ پلیز فاتح میری پوری بات سن لو۔“

”مجھے منظور ہے۔ جو بھی ہے۔“ اس نے کف لنک رکھے اور نرمی سے اس کے کندھوں پہ ہاتھ رکھتے ہوئے بولا۔ ”عصرہ مجھے کوئی بات اس سے زیادہ خوشی نہیں دے سکتی کہ تم میری جدوجہد میں میرے ساتھ کھڑی ہو۔“

”مگر پہلے میری بات تو سن لو۔“ وہ لہجے انداز میں بولی اور پھر اشعر کے الفاظ دہرا دیے۔ وہ تحمل سے سنتا رہا۔

”اس کی ضرورت نہیں ہے ویسے اتنے سال بعد اس سب کو....“ مگر عصرہ کے تاثرات دیکھ کے گہری سانس لی۔ ”اوکے۔ میں ایسا ہی



کروں گا۔ ڈن۔“ اس نے ہتھیار ڈال دیے۔

عصرہ کی آنکھیں بھیگ گئیں۔ وہ مسکرا دی۔

”ٹھیک ہے۔ پھر میں اور ایش تمہارے ساتھ ہیں۔“

وان فاتح کے کندھوں سے بوجھ سا اتر گیا۔ سارے مسئلے جیسے حل ہوتے جا رہے تھے۔

آج تالیہ گھر نہیں آئی تھی۔ وہ آفس آیا تو وہ اسے دروازے پر پٹی۔ اسے دیکھ کے لمحے بھر کے لئے تو وہ چونک گیا پھر سر سے پیر تک اس کا جائزہ لیا۔

وہ سیاہ اسکرٹ کے اوپر سفید منی کوٹ میں ملبوس تھی۔ بالوں کا باوقار جوڑا بتائے گردن میں موتیوں کی لڑی پہنے اسٹول سر پہ جمائے اور سامنے مفلک کی طرح ہلکے مارے وہ اونچے عہدے پر فائز ملے کاروباری یا سیاسی عورتوں کی طرح لگ رہی تھی۔

”سیریکسلی!“ اس نے ابرو اچکا کے پوچھا تو وہ مسکرا دی اور اس کے پیچھے آفس میں چلی آئی۔ وہ اپنی کرسی پر بیٹھا تو تالیہ نے میز پر چیک اس کے سامنے رکھا۔ فاتح چیک اٹھا کے مسکرایا۔

”ہاں مجھے عصرہ نے بتایا ہے کہ اس نے اشعر کو فنڈنگ کے لئے راضی کر لیا ہے۔“

وہ جو بہت جوش سے کہنے لگی تھی اس بات پر مسکرا ہٹ پھٹکی ہوئی۔ گم صم سی ہو کے فاتح کو دیکھنے لگی۔

”اشعر نے اپنے لئے اچھا فیصلہ کیا۔ اس کے پاس اور کوئی چوائس نہیں تھی۔ یہ چیک فنانس میں دے دو۔“ وہ بے نیاز اور مطمئن سا آدمی کندھے اچکا کے کہہ رہا تھا اور تالیہ کا چہرہ بجھ سا گیا تھا۔ خاموشی سے چیک اٹھایا تو وہ بولا۔

”یہ چیک کب بھیجا اس نے؟“

”کل شام میں سر۔“ وہ بے دلی سے کہہ کے مڑنے لگی۔

”تو تم مجھے نہیں بتاؤ گی کہ اسے عصرہ نے نہیں تم نے کنوینس کیا تھا؟“

تالیہ بے یقینی سے واپس مڑی۔ وہ مسکرا کے ٹپک لگائے اسے دیکھ رہا تھا۔ اسے سمجھ نہیں آیا کہ وہ کیا کرے۔

”آپ کو..... کیسے پتہ؟“

”کیونکہ یہ چیک دو دن پہلے کا نا گیا ہے۔ اور تمہیں یہ شام کو ملا ہے جبکہ عصرہ اور اشعر رات میں ملے تھے۔ اور میں ان دونوں کو اچھے

سے جانتا ہوں۔ اشعر عصرہ کو کنوینس کر سکتا ہے وہ اشعر کو نہیں۔ اور پھر تم نے کہا تھا کہ تم میرا فنڈنگ کا مسئلہ حل کرو گی تو مجھے تمہاری شکل

دیکھتے ہی معلوم ہو گیا تھا کہ تم یہاں مجھے اپنی ڈیل یا کروانے آئی ہو۔ سو بولو... کیا چاہیے تمہیں؟“

وہ قلم کو انگلیوں میں گھماتا کہہ رہا تھا اور اس کے لب خود بخود مسکراہٹ میں ڈھل گئے۔

”بول دوں سر؟“



فاتح نے اثبات میں گردن ہلائی۔ ”Make a Wish“

وہ الفاظ نشتر کی طرح دل میں پیوست ہوئے۔ بہت سے آنسو بھی گلے میں جمع ہوئے مگر وہ مسکرا دی وہ واپس اس کے سامنے آکھڑی ہوئی۔

”میں آج سے آپ کی باڈی وومن کے ساتھ ساتھ آپ کی پولیٹیکل سیکرٹری اور کمپین مینیجر بھی ہوں گی۔“  
”یعنی میری چیف آف اشاف؟“

”بالکل سر۔ میں آپ کے لئے کام کرنے والے تمام عملے کی چیف ہوں گی۔ میرا خیال ہے میں نے یہ پوزیشن team کی ہے۔“  
گردن کڑا کے بولی تو وہ مسکرا دیا۔ سوٹ پہنے بالوں کو جیل سے دائیں طرف جھائے وہ نکھانکھرا اور تازہ دم لگ رہا تھا۔  
”شیور۔ اپنا اپائنٹمنٹ لیٹر بتالاؤ میں دستخط کروں گا۔“ وہ راضی تھا۔ مطمئن تھا۔ نرم پڑ چکا تھا۔

”اور سر...! شعر صاحب ایک پارٹی پہ آپ کو لے جانا چاہتے ہیں جہاں....“  
”جہاں صوفیہ طمن ہوگی اور مجھے وہاں شعر اور عصرہ کی تشفی کے لئے کچھ کرنا ہوگا۔“ وہ سر جھٹکتے ہوئے فائزر کی طرف متوجہ ہوا تو وہ چونکی۔  
”کیا کرنا ہوگا؟“

”اٹس اے فیملی جھنگ، ماشہ۔“ شائستگی سے اسے اس کے مقام کا احساس دلایا اور فائل کھول لی۔ وہ ذرا پھیکی پڑی۔ ظاہر ہے وہ اس کی فیملی کا حصہ نہ تھی۔ بس چپ چاپ مڑ گئی۔

قریباً ایک گھنٹے بعد وہ پوری تمکنت سے عثمان کی کرسی پہ بیٹھی اپنے سامنے کھی فائزر کا سوازنہ کر رہی تھی۔ یہ اشاف کا اعمال نامہ تھا جو اس نے ان سارے دنوں میں جمع کیا تھا۔

(طاقت تب مضبوط ہوتی ہے جب اس کا اظہار کیا جائے۔) مراد راجہ کے الفاظ اس کی سماعتوں میں آج بھی گونجتے تھے۔  
پھر وہ ایک کانڈے لے کر اٹھی اور باہر ہال میں آئی۔

ہال میں قطاروں کی صورت آفس کیبن بنے تھے۔

کی بورڈز کے کھڑکنے کی آوازیں... فون کی گھنٹیوں کا شور...

ہر طرف لوگ فائلوں اور لیپ ٹاپس میں سر دیے بیٹھے تھے۔

تالیہ ہال کے سرے پہ کھڑی تھی... اس نے چہرے پہ غصہ طاری کر رکھا تھا۔

اور سیدھے دیکھ رہی ہے... ہال کے آخری سرے کی طرف جہاں کیبن ختم ہوتے تھے۔

آخری کیبن میں ایک لڑکی سر جھکائے کام کرتی نظر آرہی تھی۔

اس لڑکی کو نگاہوں میں رکھے تالیہ قدم قدم چلنے لگی۔



فائلیں اٹھائے آگے پیچھے جاتے لوگ ہٹ ہٹ کے اس کو راستہ دینے لگے۔

وہ ماتھے پہ ہل ڈالے تیز تیز چلتی اس لڑکی کے سر پہ آرکی۔

کیبن کی دیوار چھوٹی تھی۔ اندر بیٹھی لڑکی چونک کے اسے دیکھنے لگی۔

”میں آپ کو نوکری سے فارغ کرتی ہوں۔ ایک ہا کس میں اپنا سامان ڈالیں اور رخصت ہو جائیں۔ اور یہ... یہ آپ کا ٹرمینیشن لیٹر

ہے!“

اس نے ایک لفافہ لڑکی کی طرف اچھالا۔

وہ لڑکی ہکا بکا سی اٹھ گئی۔ اور گرد کے لوگ بھی گرد میں نکال نکال کے دیکھنے لگے۔

”مگر... چالیہ... میرا قصور کیا ہے۔“

”آپ چھٹیاں بہت کرتی ہیں۔ آپ کو دو دفعہ زہانی اور دو دفعہ تحریری نوٹس جا چکا ہے جبکہ آفس کے قوانین کے مطابق دو زہانی اور ایک

تحریری نوٹس کے بعد ٹرمینیشن لازم ہو جاتی ہے۔ آپ کو عثمان نے زیادہ مواقع دیے ہیں مگر میں عثمان نہیں ہوں۔“ بلند آواز میں وہ تمکنت

سے کہہ رہی تھی۔ سب دم سادھے سن رہے تھے۔

”میں وان فاتح کی چیف آف اسٹاف تالیہ بنت مراد ہوں۔ میرے الفاظ یہاں حرف آخر ہوں گے۔ میری وارنٹک حتی ہوگی۔ جو کام

نہیں کرے گا وہ یہاں نہیں رہے گا۔ اور جو فاتح صاحب کے ساتھ قلمس ہو کے کام کرے گا، صرف وہی یہاں رہے گا۔ آپ فائلس سے

اپنے dues لے لیں اور شام تک یہ سیٹ خالی کر دیں۔ میں آپ کی پورے مہینے کی تنخواہ الیٹو کروا رہی ہوں۔“

اس لڑکی نے سرخ پڑتے چہرے کے ساتھ پھٹی پھٹی نظروں سے تالیہ کو دیکھا۔

”یوکانٹ فارمی!“

”Ooops I Just did.“ وہ عجیبگی سے کہہ کے پلٹ گئی۔

کیبن کے درمیانی راستے سے گزرتی وہ سیدھ میں آگے بڑھتی گئی اور سب اس کو خاموشی سے جاتے دیکھتے رہے۔ یہ چال، یہ اٹھی گردن

یہ تحکم یہ لہجہ... جو پیغام وہ دینا چاہتی تھی وہ سب تک بخوبی پہنچ چکا تھا۔

تالیہ مراد اب ان کی باس تھی اور اس کی بات نہ ماننے کا انجام یہاں سے بے دخل ہو جانا تھا۔

اشعر تھوڑی دیر کے لئے اپنے آفس میں آیا تھا جب اس نے رملی سے سارا واقعہ سنا۔ لیوں پہ طنز یہ مسکراہٹ بکھر گئی۔ مگر بولا کچھ نہیں۔

چپ چاپ باہر چلا گیا۔

نیچے عمارت کے سامنے کھڑی اپنی کار میں بیٹھتے ہوئے اس نے عثمان کو کال ملائی۔

”میں نے تمہیں منع کیا تھا کہ تم وان فاتح کے کسی دشمن سے جا کے نہیں ملو گے، لیکن اب میں تمہیں حکم دے رہا ہوں کہ تم وان فاتح کی



سب سے بڑی دشمن کے پاس جاؤ گے۔ میٹنگ میں اربخ کروادوں گا۔ تم نے بس صوفیہ ٹمن سے وہ کہنا ہے جو میں تمہیں بتانے جا رہا ہوں۔“

وہ اندر بیٹھ گیا تو رٹی نے دروازہ بند کر دیا۔ چمکتی سیاہ کار کے سیاہ شیشے اندر کا منظر ڈھانپ گئے اور ان کے اوپر اونچی عمارت اور آسمان کا عکس نظر آنے لگا۔

☆☆=====☆☆

کے ایل پہ وہ رات سیاہ گہری ہوتی چلی گئی تو ہادل یکا یک بوجھل ہو کے برسنے لگے۔ تالیہ کے گھر پہنچنے تک ہارش تیز ہو چکی تھی۔ وہ پورچ میں کار روک کے ہابرنگلی تو برآمدے کے زینوں پہ ایڈم کو بیٹھے دیکھا۔ وہ ہاتھوں پہ چہرہ گرائے جانے کب سے منتظر سا بیٹھا تھا۔ اسے دیکھ کے وہ مسکرا دی اور دروازہ بند کر کے اس کی طرف آئی۔

”تم ملا کہ سے کب آئے؟“

”جب سارا دن اس آدمی کی فوٹو دیکھ دیکھ کے تھک گیا تو آ گیا۔“ وہ کھڑا ہو گیا۔ تالیہ چابی سے دروازہ کھولنے لگی۔ ایڈم ساتھ ہی اسے اپنے دوست سے ملی معلومات سے آگاہ کیے جا رہا تھا۔ وہ مسکرا ہٹ دہائے سختی گئی۔

”تم خواہ مخواہ اس بے چارے کے پیچھے پڑے ہو۔“

تھوڑی دیر بعد وہ لاؤنج کے صوفے پہ بیٹھا تھا اور تالیہ کچن میں کھڑی کافی کا پانی رکھ رہی تھی۔ اس کی بات پہ وہ جل سا گیا۔

”کم از کم آپ تو ظالم سماج جیسی باتیں نہ کریں۔“

”میں تو ہمیشہ سے ہی ظالم شہزادی مشہور تھی۔“ شہزادی نے کندھے اچکائے۔ اب وہ رہبان (پھل) ٹوکری میں نکال رہی تھی۔

”ٹوکری کیسی جا رہی ہے؟ کتنوں کے داہنے ہاتھ کٹوا دیے؟“

”آج پہلی ٹرمینیشن کی ہے۔ دل کو سکون سا مل گیا۔“

”یا اللہ۔ کس غریب کی ٹوکری چھینی ہے آپ نے؟“

”وہ یہ ڈیزر وکرتی تھی اور ویسے بھی کسی نہ کسی کو تو قمار کرتا تھا۔ سب کو پیغام بھی تو دینا ہوتا ہے نا کہ نیا ہاس آچکا ہے۔“ وہ وہیں کھڑی سا دگی سے بتاتی پھل پلیٹ میں سج رہی تھی۔

”آؤج۔ سیاست بڑی گندی چیز ہے پھر تو۔“

”تمہاری سوچ سے بھی زیادہ گندی۔“ اس نے ٹرے میں پلیٹیں سجائیں اور اسے لئے سامنے لاؤنج میں آئی۔ ٹرے میز پر رکھی تو ایڈم نے فوراً ہاتھ بڑھایا مگر تالیہ نے پلیٹ اٹھالی اور صوفے پہ بیٹھتے ہوئے اسے گود میں رکھ لیا۔

”میں سارے دن کی تھکی ہاری آئی ہوں۔ یہ میرے ہیں۔ فریج میں مزید پھل پڑے ہیں۔ اپنے لئے خود لے کر آؤ۔“ اور ابرو اچکا کے



ایک ادا سے کھانے لگی۔ ایڈم نے بھنویں بھنچ کے خٹکی سے اسے دیکھا۔

”قدر کیا کریں میری۔ میں نہ ہوتا تو آج ملائیشاء کے اسکولز میں آپ کے جھوٹے سچے کارناموں کی کتاب نہ پڑھائی جاتی۔“  
تالیہ نے بس ناک سکڑا اور پھل کھاتی رہی۔ پھر ایڈم عجیبہ ہوا۔ ”آپ نے جلدی میں بتایا ہی نہیں اس دن کہ ڈوا لکفلے نے کیا کہا؟“  
تالیہ نے بس یہی بتایا تھا کہ وہ آدمی ڈوا لکفلے کا اصل تھا اور اس نے اسے تین سوال دیے تھے۔ تفصیل نہیں بتا سکی تھی۔ وہ دونوں اس روز کے بعد آج مل رہے تھے۔

”وقت کے تین سوال ہیں جن کا جواب اگر وان فاتح معلوم کر کے سمجھ جائیں تو ان کی یادداشت واپس آسکتی ہے مگر وہ بہت عجیب سوال ہیں۔“

”تو پھر ہم اسکالرز کے پاس جائیں گے، لائبریریز کھنچالیں گے، کچھ بھی کریں گے مگر جواب ڈھونڈیں گے۔ آپ مجھے وہ سوال نکھوائیں۔“ وہ بہت امید سے کہتا جلدی سے قلم کاغذ سنبھال کے بیٹھ گیا۔ سامنے صوفے پر پیر اوپر کر کے بیٹھی تالیہ نے تینوں سوال دہرا دیے۔ ایڈم نے انہیں نہیں لکھا۔ بس ٹکر کر تالیہ کو دیکھنے لگ گیا۔ اسے ایڈم کے ساتھ ہمدردی ہوئی۔

”کہا تھا، بہت عجیب سوال ہیں۔ کہاں سے ڈھونڈیں گے جواب۔“

”سیر نیسلی سچے تالیہ... آپ کتابیں نہیں پڑھتیں کیا؟“ اس نے قلم بند کر کے پرے ڈال دیا تو وہ یکدم سیدھی ہوئی۔ آنکھوں میں بے یقینی اتری۔

”تمہیں ان کے جواب آتے ہیں؟“

”کس کو نہیں آتے؟ یہ تو نالسانی کی کہانی سے اخذ شدہ ہیں۔“

”تو مجھے بتاؤ نا۔ کیا جواب ہے ان کا۔“

”پہلے!“ اس نے مسکرا کے پھل سے بھری پلیٹ کی طرف اشارہ کیا۔ تالیہ نے منہ بنا کے پلیٹ میز پر رکھی اور انگلی سے پرے دھکیلی۔

”اب بولنا شروع کرو ایڈم۔“

ایڈم بن محمد نے ایک رہبان اٹھایا، مزے سے داتن گاڑھے، تھوڑی دیر چبایا اور گویا ہوا۔ ”ایک بادشاہ یہ تین سوال ہر ایک سے پوچھتا تھا کہ کسی کام کا سب سے اہم وقت کون سا ہوتا ہے؟ انسان کی زندگی کا سب سے اہم کام کون سا ہوتا ہے؟ اور انسان کی زندگی میں سب سے اہم شخص کون ہوتا ہے۔“

وہ پھر سے پھل کھانے کے لئے رکا تو ہو بے چینی سے بولی۔ ”ایڈم لمبا قصہ نہ سناؤ، بس جواب بتاؤ۔“

”صبر، صبر، صبر۔“ اس نے مزے سے پھل چباتے ہوئے کہا۔ پلیٹ اب اپنے گھٹنوں پر کھلی تھی۔ ”آپ کو پوری کہانی سننی پڑے گی۔ اگر آپ کتابیں پڑھتی ہو تو یہ دن ہمیں نہ دیکھنا پڑتا مگر خیر... ایک بادشاہ یہ سوال سب سے پوچھا کرتا تھا مگر کوئی اسے تسلی بخش



جواب نہ دے پاتا۔ پھر کسی نے اسے ایک درویش کا بتایا جو علم و دانائی سے مالا مال تھا۔ بادشاہ بھیس بدل کے اس کے پاس گیا، ویسے اس زمانے میں بادشاہ کتنے مزے سے بھیس بدل لیتے تھے۔ آج کل تو....“

”آگے ایڈم آگے۔“ اس نے دانت پیسے۔

”اچھا... اچھا...“ ایڈم نے لاشعوری طور پر دایاں ہاتھ ذرا پیچھے کر لیا اور قصہ سنانے لگا۔

”بادشاہ درویش کے پاس گیا تو دیکھا وہ اپنی جھونپڑی کے سامنے گڑھے کھود رہا ہے۔ ساتھ پودے بھی رکھے ہیں۔ بادشاہ نے اس سے وہ سوال پوچھے تو وہ چپ رہا۔ بادشاہ بھی اس کے ساتھ کام کروانے لگا۔ دونوں نے پودے لگا لیے تو جھاڑیوں سے کراہنے کی آواز آئی۔“

دیکھا تو ایک آدمی زخمی ہوا پڑا ہے۔ بادشاہ فوراً اس کو اٹھالایا اور قریب چھپے پنیس پاہیوں کو بلالیا۔ وہ فوراً آئے اور زخمی کی مرہم پٹی کی۔“

اس نے رک کے ایک پھانک منہ میں رکھی اور تالیہ نے بہت تھل سے اسے کھاتے دیکھا۔

”زخمی نے بتایا کہ اس کے بھائی کو بادشاہ نے پھانسی دلوانی تھی اور وہ بادشاہ کو بھیس بدل کے جاتے دیکھ کے اسے قتل کرنے کی نیت سے آیا تھا مگر راستے سپاہیوں نے اس پر حملہ کر دیا اور اب بادشاہ کی رحم دلی دیکھ کے وہ سخت شرمسار ہے۔ بادشاہ کو اس پر ترس آ گیا اور اسے نہ صرف معاف کر دیا بلکہ شاہی طبیب کے ساتھ روانہ کر دیا۔ پھر درویش سے سوالوں کے جواب پوچھے تو درویش بولا کہ وہ تو آپ کو پہلے ہی مل چکے ہیں۔ بادشاہ بہت حیران ہوا اور بولا کہ میں نہیں سمجھا۔ تب درویش نے بتایا کہ اگر تم میری کمزوری پر ترس کھا کے میری مدد کرنے نہ رک جاتے تو وہ آدمی جو تمہاری گھات میں بیٹھا تھا، تمہیں گھائل کر دیتا اور تم میرے ساتھ نہ ٹھہرنے پر پچھتاتے۔“

”اس وقت تمہارا سب سے اہم کام میری مدد کرنا تھا۔ اس کام کا سب سے اہم وقت ”اسی وقت“ تھا اور میں تمہارے لئے سب سے اہم شخص تھیں۔ پھر جب وہ زخمی آیا تو اس کے زخم صاف کرنا اسی وقت ضروری تھا۔ اور وہ تمہارے لئے سب سے اہم کام اور سب سے اہم شخص بن گیا۔ اس لئے اے بادشاہ یاد رکھو کہ کوئی بھی کام کرنے کا سب سے اہم وقت ”اب“ ہوتا ہے۔ Now۔ ابھی اسی وقت۔ کیونکہ ہمارے پاس اپنے ”حال“ میں سب سے زیادہ طاقت ہوتی ہے۔ مستقبل کا کوئی بھروسہ نہیں۔“

”اسی طرح سب سے اہم شخص وہ ہوتا ہے جو اس وقت تمہارے ساتھ ہے۔ چاہے وہ جو بھی ہو۔ زندگی کے اس حالیہ فیز میں جو ہمارے ساتھ ہے وہی سب سے اہم ہے ماضی میں پچھڑے لوگوں کا غم اور مستقبل میں ملنے والے لوگوں کی تمنا غیر اہم ہے۔“

”اور سب سے اہم کام اس موجودہ اہم شخص کے ساتھ بھلائی کرنا ہے۔ کیونکہ انسان کو دنیا میں اسی لئے بھیجا گیا ہے کہ جو اس کے ساتھ ہے اس سے وہ بھلائی کرے۔“

وہ یک ٹک سن رہی تھی اور ایڈم بولے جارہا تھا۔ وہ بالکل چپ تھی۔



”تو چہ تالیہ.... بات بس اتنی سی ہے کہ وقت کے ان تینوں سوالوں کا جواب ”حال“ میں پوشیدہ ہے۔ انسان کو ہر کام کل پہٹانے کی بجائے بروقت شروع کرنا چاہیے۔ اور اصل وقت ”اب“ ہوتا ہے۔ مستقبل کے خیالی پلاؤ بنانا غلط ہے۔ خوابوں کے لئے آج سے محنت شروع کر دینی چاہیے۔ اور اہم شخص وہ ہے جو زندگی کے حالیہ فیر میں ہمارے ساتھ ہے۔ کوئی کو لیک یا گھر والے یا ہاسٹل کے ساتھی یا میاں بیوی... اس شخص کو ہر ایک سے زیادہ اہم رکھنا ہے ہم نے اور اس کے ساتھ بھلائی کرنا اور اس کا خیال کرنا اس سے وفا نبھانا ہماری اولین ترجیح ہونی چاہیے۔ جس دن وان فاتح یہ سمجھ جائیں گے وقت ان کو ان کی یادیں لوٹا دے گا۔“

مگر وہ بالکل کھوئی کھوئی سی دور خلا میں دیکھ رہی تھی۔

”میں جب انیورپورٹ پہ تھی.... سات سال پہلے... تو میں نے ایک سوال کا جواب پالیا تھا۔“ وہ کھوئے کھوئے سے انداز میں بولی۔

”مجھے میرے منہ بولے دادا کی خدمت کے باوجود ان کی جائیداد سے پھوٹی کوڑی بھی نہیں ملی تھی جس کی مجھے امید تھی۔ وہ میرا سنہرا مستقبل تھا۔ مجھے اپنے اصلی ماں باپ کے ملنے کی بھی امید تھی جو میرا ماضی تھے۔ مگر جب میری شادی ہوئی ایلم تو میں نے انیورپورٹ پہ آ کے ملایشیا میں قدم رکھتے ہوئے ایک بات طے کر لی تھی۔ کہ میں ماضی اور مستقبل کے غم اور خوف بھلا کے صرف اس شخص کو اہم جانوں گی جو اس وقت میرے ساتھ موجود ہے۔ میرا شو ہر سچ۔“

”مگر بعد میں سچ نے جو آپ کے ساتھ کیا اس کے بعد آپ نے صرف مستقبل کا سوچنا کیا۔ لمبی پلاننگ، دولت کمانا، ہر شے مستقبل کے لئے تھی۔ حال پہ غور نہیں کیا۔ ہے نا۔“

تالیہ نے اثبات میں سر ہلا دیا۔ پھر چونک کے اسے دیکھا۔

”مگر ہم.... کیسے وان فاتح کو ان تین سوالوں کے جوابات سمجھائیں ایلم؟“ وہ بے چین ہوئی۔

”یہ ان کی اپنی جدوجہد ہے“ چہ تالیہ۔ ہم چاہیں بھی تو کچھ نہیں کر سکتے۔

“Let it Happen naturally.”

اس کی بات نے فضا میں اداسیاں گھول دی تھیں۔ ربوٹان کی پلیٹ اب دونوں کے درمیان میز پہ دھری تھی اور وہ اس کے دونوں اطراف میں چپ چاپ بیٹھے اپنی اپنی سوچوں میں گم تھے۔

☆☆=====☆☆

رات گہری ہوتی جا رہی تھی۔ کے ایل کے آسمان پہ قدیم ملاکہ کے برعکس چند ایک تارے ہی ٹٹماتے دکھائی دیتے تھے۔ دنیا والوں کے لئے ان تاروں کی روشنی اور راہنمائی کافی نہ تھی اس لئے انہوں نے اپنے برقی قمقمے بتا بتا کے عمارتوں پہ اور سڑکوں کے کنارے افشاں کی طرح چمک دیتے تھے۔

ایسی ہی ایک خالی سڑک تھی جو شہر کے حفاظتی زون میں واقعی تھی۔ اسٹریٹ پولز اس خوبصورت اور کھلی سڑک کو روشن کیے ہوئے تھے۔



وہاں قطار میں تین لمبی لمبی کارز کھڑی تھیں جن کے سیاہ شیشے سڑک کا عکس دکھا رہے تھے۔ ایسے میں ایک کار کا دروازہ کھلا اور باہر کھڑا عثمان کھٹکھٹاتا ہوا اندر بیٹھا۔ سلائڈنگ ڈور بند کر دیا گیا اور کار کے اندر کی مدھم مدھم روشنی ہو گئی۔

اندر سٹنگ روم کی طرح آئینے سامنے نشستیں لگی تھیں۔ عثمان کے مقابل نشست پہ صوفیہ رٹمن بیٹھی تھی۔ نیلا اسکارف لپیٹے اسکرٹ کے اوپر نیلا کوٹ پہنے جس کے اوپر ننھی فلیگ پن لگی تھی۔ وہ ناگ ناگ پہ ناگ جھائے گہری نظروں سے عثمان کو دیکھ رہی تھی۔ وہ چھوٹی چمکتی آنکھوں اور گہری رنگت والی خوبصورت عورت تھی اور اس کے انداز میں ایک ازلی تمکنت اور ایک بے حس ساسر دپن تھا جو اس کو کسی ملکہ جیسا بنا دیتا تھا۔ صوفیہ کے ساتھ سوٹ میں ملبوس ایک آدمی بیٹھا تھا جو غالباً اس کا چیف آف اسٹاف تھا۔

”ملاقات کے لئے شکریہ، عزت مآب!“ عثمان نے مینے پہ ہاتھ رکھ کے سر کو جھکایا۔

”جو بھی کہنا ہے پانچ منٹ سے زیادہ مت لینا۔ میری رائے وسل بلوورز کے بارے میں ویسے بھی بہت خراب ہے۔“ عثمان نے نظریں اٹھا کے اسے دیکھا۔ اور گہری سانس لی۔ ”میں یہاں وان فاتح کے خلاف زبر لگانے نہیں آیا۔ میں ان کا وفادار ملازم رہا ہوں اور کسی بھی قیمت پہ میں ان سے غداری نہیں کروں گا۔“

”واؤ!“ صوفیہ نے نزاکت سے اسکارف کے کنارے پہ انگلی پھیرتے ہوئے اسے دیکھا۔ ”تو پھر تم نے مجھ سے ملنے پہ اصرار کیوں کیا؟“

”کیونکہ میں اپنے ملک کو بچانا چاہتا ہوں۔“

”کس سے؟“ اس نے ابرو بھنچے۔

عثمان نے کوٹ کی جیب سے ایک فائل نکالی اور اس کے سامنے کی۔ صوفیہ نے ایک گہری نظر اس پہ ڈالتے ہوئے فائل گھنٹوں پہ رکھی اور کھولی۔ سامنے تالیہ کی تصویر جگمگا رہی تھی۔

”ہوں۔ یہ تو تمہارے ایکس ہاس کی نئی چیف آف اسٹاف ہے۔“

”عزت مآب وزیراعظم صاحبہ.... یہ لڑکی فراڈ ہے۔ اس فائل میں اس کے شوہر کا یہ بھی لکھا ہے جو اس وقت جیل میں ہے۔ یہ چند سال پہلے جب کے ایل آئی تھی تو ایک غریب لڑکی تھی۔ اب اس نے دولت پتالی ہے اور یہ وان فاتح کے قریب ہو گئی ہے۔ یوسی میں تو اپنے ہاس کو اس سے بچانا چاہتا ہوں۔ آپ وزیراعظم ہیں، آپ کو چاہیے کہ اس لڑکی کے ماضی کو کھنگال لیں اور اگر یہ کسی بھی جرم میں ملوث ہے تو اس کو گرفتار کروائیں۔ آپ کو وان فاتح کے خلاف ایک جیت ملے گی اور مجھے میری جاب واپس مل جائے گی اور وقت طور پہ فاتح صاحب کو دھکا لگے گا مگر وہ ایک بڑے خطرے سے محفوظ ہو جائیں گے۔“

صوفیہ رٹمن نے فائل بند کر کے بے پرواہی سے اپنے چیف آف اسٹاف کو تھما دی۔

”مجھے دلچسپی نہیں ہے۔ تم جاسکتے ہو۔“



عثمان کو اشعر نے اس جواب کے لئے تیار رہنے کا کہا تھا۔ وہ سلام کہتا خاموشی سے نیچے اتر آیا۔ دروازہ بند ہوتے ہی صوفیہ نے گردن موڑ کے اپنے چیف آف اسٹاف کو دیکھا اور سوچتے ہوئے بولی۔

”اتنی تیزی سے ترقی کرنے والی خوبصورت لڑکیاں یا کرمل ہوتی ہیں یا کال گرلز۔ اگر وان فاتح کی چیف آف اسٹاف ان دونوں میں سے ایک ملے تو یہ بہت بڑا اسکینڈل ہوگا، ہنا۔“

اس کا ملازم مسکرایا اور سر کو خم دیا۔ ”یہ اسکینڈل اس کو تباہ کر دے گا۔ جو شخص اپنے آفس میں ایماندار انسان کو نہیں تعینات کر سکا وہ ملک کیسے چلائے گا۔“

”گلد۔ تم یہ فائل کل صبح کے ایل کے سب سے ایماندار پراسیکیوٹر کو دے دو۔ کل سے ہم....“ جھک کے فائل پناہ دیکھا۔ ”تالیہ مراد کو انویسٹی گیٹ کرنا شروع کریں گے۔ حکومتی ذرائع، ایجنسز، سب کو استعمال کرو اور مجھے بتاؤ کہ یہ لڑکی کون ہے، کہاں سے آئی ہے اور اس کا مقصد کیا ہے۔“

”لیس میم!“

”فرقان۔“ صوفیہ تھوڑی تلخ نگلی رکھے ٹیبلٹ سے باہر دیکھتے ہوئے سوچتے ہوئے بولی۔ ”اس لڑکی پہ نظر بھی رکھو۔ مجھے یہ بھی معلوم کر کے بتاؤ کہ اس کے اور وان فاتح کے درمیان کچھ اور تو نہیں چل رہا ہے؟“

”شیوریم۔“ وہ تعمیل کے لئے تیار تھا۔ صوفیہ مسکراتی ہوئی باہر موجود خالی سڑک کو دیکھنے لگی۔ اس کی آنکھوں کی چمک بڑھ گئی تھی۔

☆☆=====☆☆

ایڈم ربوٹان کی پوری پلیٹ ختم کر کے چل اگیا تو وہ غمگین سی وہیں صوفیہ نے پہ لیٹ گئی۔ سارے دن کی تھکاوٹ کے باوجود نیند آنکھوں سے کوسوں دور تھی۔ کچھ دیر گزری تو چابی سے دروازہ کھلنے کی آواز آئی۔ پھر بھاری قدموں کی چاپ سنائی دی۔

”تالیہ... تم یقین نہیں کرو گی مجھے تمہارے فاتح صاحب کا کون سا راز معلوم ہوا ہے۔“

داتن نے اندر آتے ہی خوف اور جوش سے بھرے انداز میں اسے پکارا۔ وہ صوفیہ نے پہ دائیں کروٹ لیٹی رہی۔ گال کشن پہ رکھے وہ یہاں سے داتن کو آتے دیکھ سکتی تھی۔

”آریا نندالارا؟“ بس سادگی سے پکارا۔ داتن اثبات میں سر ہلاتی تیز چلتی اس کے سر پہ آکھڑی ہوئی۔

”یار تالیہ... میں سوچ بھی نہیں سکتی تھی کہ وہ اتنی بڑی بات دنیا سے چھپائے گا۔“

”مگر مجھ سے نہیں چھپائی تھی۔ مجھے سب بتا دیا تھا انہوں نے۔“ وہ لیٹے لیٹے اداسی سے بولی۔

”خیر... اگر تم نے معلوم کر لیا ہے تو صوفیہ ظمن بھی کر سکتی ہے۔ ہمیں کوئی کاؤنٹر اسٹریٹیجی بتانی ہوگی۔“ محض نظریں اٹھا کے داتن کو دیکھتے وہ سوچتے ہوئے کہہ رہی تھی۔ ”ویسے تم نے کیسے معلوم کیا؟ وہ کہتے ہیں کہ جب انہوں نے اسے دفن کیا تھا تو وہاں کوئی نہیں تھا۔“



اس کے سر ہانے کھڑی داتن بے یقینی سے اسے دیکھنے لگی۔ ”وہ؟ کس کو؟“ پھر اس کی آنکھیں حیرت سے پھٹ پڑیں، ”آریانہ مرچکی ہے؟ وہ تو صرف کھوئی تھی۔“

تالیہ کرنٹ کھا کے اٹھ بیٹھی۔ سنہری بال کندھوں پہ بکھر گئے۔ ”تم بھی معلوم کر کے آئی تھیں نا داتن؟ تم یہی بتانے لگی تھی نا مجھے؟“ اسے احساس ہو رہا تھا کہ کچھ غلط ہے۔

”نہیں تو۔ مجھے تو تم سے پتہ چل رہا ہے کہ وہ مرچکی ہے۔ یا اللہ...! سے وان فاتح نے خود وہی کیا ہے؟“ داتن نے کانوں کو چھوا۔ تالیہ ٹکڑا کر اس کا چہرہ دیکھنے لگی۔

”تو پھر تم مجھے کیا بتانے آئی تھیں؟ آریانہ کا تو ایک بھی راز ہے۔ مجھے فاتح نے خود بتایا تھا۔“

داتن نے افسوس سے اسے دیکھا اور میز کے کنارے بیٹھی پھر پرس نیچے رکھا اور تالیہ کے ہاتھ تھام لئے۔ اس کے سیاہ ہاتھوں میں تالیہ کے سفید ہاتھ ٹھنڈے پڑ رہے تھے۔

”تالیہ... میری بچی... کیا تم واقعی وان فاتح کو جانتی ہو؟“

”ہاں... میں ان کو اچھے سے جانتی ہوں۔“ سنہرے بالوں کے ہالے میں اس کا چہرہ زرد پڑ رہا تھا۔ سانس روکے وہ داتن کو دیکھ رہی تھی۔ ”اور وہ آریانہ کے متعلق سب سے اہم بات مجھے بتا چکے ہیں۔ پیچھے کچھ باقی نہیں رہتا۔“

داتن نے اس کی آنکھوں میں جھانکتے اس کے ہاتھ دبائے۔ ”تمہارے نزدیک وان فاتح کی زندگی کا سب سے بڑا سچ کیا ہے جس کو کوئی نہیں جھٹلا سکتا؟“

تالیہ کی آنکھوں کے کنارے بھیکے۔ ”یہ کہ ان کو اپنی بیٹی آریانہ سے زندگی میں سب سے زیادہ محبت تھی۔“

”اور اگر میں کہوں کہ یہ ایک جھوٹ ہے تو؟“

تالیہ نے تڑپ کے اپنے ہاتھ کھینچے۔ ”غلط۔ بالکل غلط۔ ان کو آریانہ سے ہی سب سے زیادہ محبت تھی۔“

”ہاں تالیہ یہ سچ ہے اس کو“ آریانہ سے سب سے زیادہ محبت تھی ”اپنی بیٹی“ آریانہ سے نہیں۔“

تالیہ مراد اپنی جگہ منجمد ہو گئی۔ برف کے جیسے کی طرح ساکت اور جامد۔

”آریانہ فاتح کی بیٹی نہیں تھی۔ کیا اس نے تمہیں نہیں بتایا؟“

باقی آئندہ باب ۱۳

☆☆=====☆☆